

॥ ॐ श्रीश्रीविश्वनाथाय नमः ॥

# योगतत्त्वसंग्रहः



परमहंस-परिव्राजकाचार्य-  
दण्डिस्वामिश्रीशान्ताश्रम-

विरचितः





श्री स्वामि भौमाश्रमेभ्यः

सादरं समर्पणम्

श्री स्वामी, ज्ञानन्दबोधाश्रमः

राणापार काशी





॥ ॐ श्रीश्रीविश्वनाथाय नमः ॥

# योगतत्त्वसंग्रहः



परमहंस-परिव्राजकाचार्य-

दण्डिस्वामिश्रीशान्ताश्रम-

विरचितः



T. गोपाळ ११/११

प्रकाशक :

अजितभाई जानि, बि, ए.

१२८८ राजामेहेता पोल

अहमदाबाद.

पुस्तकप्राप्तिस्थानम् -

ऋणमुक्तेश्वरमहादेव

बडोदा.

मुद्रक :

मथुरदास मोतीलाल राणा

श्री इन्दिरा प्रिन्टींग प्रेस,

मुतडीझांपा-बडोदा.

पुस्तकमिदं प्रकाशनार्थं मुद्रितम् ।

ता. २५-४-१९४०.



॥ श्रीश्रीसरस्वत्यै नमः ॥

## प्रस्तावना.



सुविदितचरमेतद् भारतभूषणभूतानामृषिकल्पानां समेषां  
वेदुषां यज्जन्ममृत्युव्याध्यादिसङ्कुले प्रतिक्षणपरिवर्तिन्यस्मिन्नसारे  
संसारे सन्त्यसंख्येयानि सनातनहिन्दुधर्मगौरवभूतानि श्रुतितन्मू-  
लकानि शास्त्ररत्नान्यनादिकालात् सर्वप्रतिपक्षनिराकरणेनाप्रातिद्व-  
न्दितया सर्वत्र प्राणिकल्याणाय प्रख्यातानि; तेषां चाधिकारितार-  
तम्यकृतपरस्परविरुद्धमंतभूयिष्ठेऽपि साक्षात्परम्परया वा सर्वदुःख-  
निवृत्तिलक्षणो मोक्षश्चरमलक्ष्यः; बन्धनिवृत्यपरपर्यायः सोऽपि  
मोक्षो निष्कामकर्मणा सत्त्वशुद्धिं विनोपासनया च तदेकाग्रतामन्तरे-  
णानुपपन्नः स्तःप्राप्तिसाधनं तु मुख्यं योगशास्त्रमेवेति । हिरण्यगर्भा-  
दिप्रवर्तितं निःश्रेयसहेतुभूतं तच्छास्त्रमपि प्राधान्येन करालकाल-  
कवलितम् । पतञ्जल्यादिप्रणीतं यत्किञ्चिदिहावशिष्टं तदप्यति-  
दुर्गमतया सुकोमलमतिवालानां नालं बुद्धिवैशद्यायेति मत्वा मया  
भाष्यादितः सर्वतः सारं संगृह्य पातञ्जलसूत्रानुसारेण यत्किञ्चित्  
तेषां कल्याणायामोक्तम् । यद्यनेन कस्याप्युपकारः स्यात् कृतार्थः

स्याम्, मत्परिश्रमश्च सफलो भवेत् । द्विविधोऽत्र योगः प्रधानतो  
 व्यपदिष्टो ज्ञानयोगः क्रियायोगश्चेति । तत्र संस्कृतचेतसां ज्ञान-  
 योगेन प्रथमपादे साफल्यसिद्धिमभिधाय द्वितीये मन्दाधिकारिणां  
 कृते क्रियायोगमुपवर्ण्य प्रत्याहारान्तानामष्टाङ्गयोगानां स्वरूपं फलं  
 च निर्णीय तृतीये योगविभूतीः प्राधान्येन प्रदर्श्य तुरीये केवल्य-  
 स्वरूपं व्याकृतम् । प्रासङ्गिकमन्यदपि च वर्णाश्रमविषयकं किञ्चि-  
 दुक्तम् । तत्सर्वं ग्रन्थादेवावगन्तव्यम् । दोषगुणविचाराय विद्वांस  
 स्तु प्रभवः । यद्यत्र कश्चन गुणो, गुरुणां सः, दोषस्तु मदीयः ।  
 विनामूल्यं वितरणाय पुस्तकमिदं मुद्रापितं, सन्त्यत्र संशोधकदोषाद-  
 संख्याता अशुद्ध्यः—यदर्थं शुद्धिपत्रमपि दत्तम् । सहृदयाः पाठका  
 स्तु संशोध्य पठिष्यन्तीत्यास्यते । साम्प्रतं यैः खलु धनदानादिना  
 साहाय्यमाचरितं—तानाशीर्वचनकुसुमैर्भूषयित्वा तेभ्यश्च शतशो  
 धन्यवादां दत्वा विरमामः ।


निवेदकः

दण्डिस्वामिश्रीशान्ताश्रमः



॥ श्रीः ॥

## विषयानुक्रमणिका



विषयः

पृष्ठङ्कः

प्रथमपादः

मङ्गलाचरणम्	.....	.....	.....	१
तत्त्वनिरूपणम्	.....	.....	.....	२
योगस्वरूपविचारः	.....	.....	.....	४
अमाणादिवृत्तिनिरूपणम्	.....	.....	.....	९
वैराग्यनिरूपणम्	.....	.....	.....	१३
सम्प्रज्ञातासम्प्रज्ञातसमाधिनिर्वचनम्	.....	.....	.....	१६
समाधिनिर्णयप्रसङ्गे ईश्वरनिरूपणम्	.....	.....	.....	२०
योगान्तरायनिरूपणम्	.....	.....	.....	२६
समाधिलक्षणनिरूपणम्	.....	.....	.....	३१
मुक्तौ मतवैषम्यप्रदर्शनम् ।	.....	.....	.....	३५

द्वितीयपादः ।

क्रियायोगनिरूपणम् ।	.....	.....	.....	३८
क्लेशनिरूपणम्	.....	.....	.....	४१

स्याम्, मत्परिश्रमश्च सफलो भवेत् । द्विविधोऽत्र योगः प्रधानतो  
 व्यपदिष्टो ज्ञानयोगः क्रियायोगश्चेति । तत्र संस्कृतचेतसां ज्ञान-  
 योगेन प्रथमपादे साफल्यसिद्धिमभिधाय द्वितीये मन्दाधिकारिणां  
 कृते क्रियायोगमुपवर्ण्य प्रत्याहारान्तानामष्टाङ्गयोगानां स्वरूपं फलं  
 च निर्णीय तृतीये योगविभूतीः प्राधान्येन प्रदर्श्य तुरीये कैवल्य-  
 स्वरूपं व्याकृतम् । प्रासङ्गिकमन्यदपि च वर्णाश्रमविषयकं किञ्चि-  
 दुक्तम् । तत्सर्वं ग्रन्थादेवावगन्तव्यम् । दोषगुणविचाराय विद्वांस  
 स्तु प्रभवः । यद्यत्र कश्चन गुणो, गुरूणां सः, दोषस्तु मदीयः ।  
 विनामूल्यं वितरणाय पुस्तकमिदं मुद्रापितं, सन्त्यत्र संशोधकदोषाद-  
 संख्याता अशुद्धयः—यदर्थं शुद्धिपत्रमपि दत्तम् । सहृदयाः पाठका  
 स्तु संशोध्य पठिष्यन्तीत्यास्यते । साम्प्रतं यैः खलु धनदानादिना  
 साहाय्यमाचरितं—तानाशीर्वचनकुसुमैर्भूषयित्वा तेभ्यश्च शतशो  
 धन्यवादान् दत्त्वा विरमामः ।


निवेदकः

दण्डिस्वामिश्रीशान्ताश्रमः



॥ श्रीः ॥

## विषयानुक्रमणिका



विषयः

पृष्ठ क्रः

## प्रथमपादः

भङ्गलाचरणम्	.....	.....	.....	१
तत्त्वनिरूपणम्	.....	.....	.....	२
योगस्वरूपविचारः	.....	.....	.....	४
अमाणादिवृत्तिनिरूपणम्	.....	.....	.....	९
वैराग्यनिरूपणम्	.....	.....	.....	१३
सम्प्रज्ञातासम्प्रज्ञातसमाधिनिर्वचनम्	.....	.....	.....	१६
समाधिनिर्णयप्रसङ्गे ईश्वरनिरूपणम्	.....	.....	.....	२०
योगान्तरायनिरूपणम्	.....	.....	.....	२६
समाधिलक्षणनिरूपणम्	.....	.....	.....	३१
मुक्तौ मतवैषम्यप्रदर्शनम् ।	.....	.....	.....	३५

## द्वितीयपादः ।

क्रियायोगनिरूपणम् ।	.....	.....	.....	३८
क्लेशनिरूपणम्	.....	.....	.....	४१

विषयः	पृष्ठाङ्कः
अष्टाङ्गयोगस्वरूपनिर्वचनम्	५२
अन्नमक्ष्यामक्ष्यविचारः	५७
चतुर्विधयोगनिरूपणम्	७१
तृतीयपादः	
धारणादिसमाध्यन्तयोगाङ्गनिर्वचनम् ।	७६
त्रिविधपरिणामनिरूपणम्	८१
योगविभूतिप्रदर्शनम्	८४
कैवल्यपादः	१०७
जात्यातरपरिणामवर्णनम् ।	१०८
कर्मचातुर्विध्यनिरूपणम्	११०
दैवपुरुषकारमीमांसा	१११
वासनावैचित्र्यवर्णनम्	११३
अतीतानागतयोर्विषयसङ्गावस्थापनेन वैनाशिकमतखण्डनम्	११६
विम्बप्रतिविम्बभावनिरूपणम्	१२१
विवेकज्ञाननिरूपणम्	१२३
जीवन्मुक्तिविवेकः	१२६
आत्मस्वरूपे विरोधपरिहारः	१२८
वर्णाश्रमधर्मविवेकः	१३२
उपसंहारः	१३६



॥ श्रीः ॥

## शुद्धिपत्रम्



पृष्ठाङ्कः	पाङ्क्तिः	अशुद्धिः	शुद्धिः
१	१३	बुध्वा	बुद्ध्वा
२	४	च्युत्पत्त्या	व्युत्पत्त्या
"	५	वह्नी	वह्नीः
"	७	रञ्जकत्वादि	रञ्जकत्वादि
"	९	पशुखि	पशुरिव
४	१०	आकृमः	आकृमेः
"	११	स्वास्थं	स्वास्थ्यं
"	१२	मूल	मूल
"	५	निष्पत्तेः	निष्पत्तेः
५	७	निर्वेशनम्	निर्वेशनम्
"	३	प्रतिपादाते	प्रतिपाद्यते
६	८	मवाप्स्यासि	मवाप्स्यासि
"	१३	श्वेत्	श्वेत्
६			

पृष्ठाङ्कः	पङ्क्तिः	अशुद्धिः	शुद्धिः
७	६	रमावः	रमावः
"	१०	कश्चन	कश्चन
"	१४	धर्मिणमिति	धर्मिणमिति
"	१७	घटते	घटते
८	२	निरुद्ध्यन्ते	निरुद्ध्यन्ते
"	३	श्चित्त	श्चित्त
"	११	यात्मा	ध्यात्मा
"	"	बुद्ध्यादौ	बुद्ध्यादौ
"	१९	कल्प्यते	कल्प्यते
९	३	तस्मिंस्तद्	तस्मिंस्तद्
"	८	पञ्चषेव	पञ्चषेव
"	९	निद्रस्मृति	निद्रास्मृति
"	१२	जायमाना	जायमाना
"	१४	हेतुमति	हेतुमति
"	१६	स्तिविधं	स्तिविधं
१०	४	नदीवृद्ध्या	नदीवृद्ध्या
"	१६	प्रमाणमिति	प्रमाणमिति
१०	१७	स्वप्राभाष्ये	स्वप्राभाष्ये



## [ ८ ]

पृष्ठाङ्कः	पङ्क्तिः	अशुद्धिः	शुद्धिः
११	३	तत्कत्तः	तत्कर्तुः
१४	१३	प्रप्तं	प्राप्तं
१५	१७	जनवाधा	जनवाधा
१६	६	प्रतिषिध्यते	प्रतिषिद्ध्यते
१९	१०	भक्तिः	भक्तिः श्रवणकीर्तनादिः
२४	७	कालेनावच्छिद्यते	कालेनावच्छिद्यन्ते
२५	१	मतिप्रिय	मतिप्रियं
२६	१०	तज्जपं	तज्जपः
२९	२	कालचर्यन्त	कालपर्यन्त
३२	७	स्वप्नेऽपि	स्वप्नेऽपि
३९	११	सिद्ध्यत्	सिद्ध्येत्
४४	७	रागद्वेषौ	रागद्वेषौ
४८	३	स्थापी	स्थायी
५०	१०	ऽम्पि	ऽपि
५१	१२	उद्वजयति	उद्वेजयति
५२	१६	पलन्धिहेतुः	पलन्धिहेतुः
५३	१४	निवृत्तै	निवृत्तौ
५५	८	इत्यादिना	इत्यादिना

[ १० ]

पृष्ठाङ्कः	पङ्क्तिः	अशुद्धिः	शुद्धिः
६०	३	समाधायम्	समाधेयम्
६१	१	निवर्त्तत	निवर्त्तत
६२	२	द्वन्द	द्वन्दः
६३	१	तस्यत्र	तस्यात्र
॥	१०	जीवन	जीवनं
॥	१८	रेषां	तेषां
६५	१०	भवितव्यामि	भवितव्यमि
॥	११	अस्यते	आस्यते
६७	३	स्वामनिको	स्वामाविको
७२	७२	त्रिशावर्त्त	त्रिरावर्त्त
७३	११	भिमुच्यते	विमुच्यते
॥	१८	माचायौ	माचार्यौ
७८	१४	ध्यत्	ध्यातृ
॥	१९	व्युत्थित	व्युत्थितम्
८०	११	व्युत्थान	व्युत्थान
॥	१३	दाढ्ये	दाढ्ये
८७	१६	करोपि	करोति
८९	१०	ब्रह्म	ब्राह्म



[ ११ ]

पृष्ठाङ्कः	पङ्क्तिः	अशुद्धिः	शुद्धिः
९०	१२	सर्पिर्दाधि	सर्पिर्दाधि
९३	४	दुरसे	दुरसि
९४	५	रस्यत्त	रस्यन्त
९५	३	त्युक्त	त्युक्तं
९६	२	श्रवण	श्रावण
१०	६	प्रातिभा	प्रातिभा
९७	१	शक्नुयात्	शक्नुयात्
१०	६	वृत्ति	वृत्ती
१०७	४	तज्ज्ञान	तज्ज्ञान
१०९	४	धर्माधर्मो	धर्माधर्मो
११०	३	तत्	तत्
१११	१४	उक्त	उक्तं
११	१५	याज्ञवल्केन	याज्ञवल्केन
११२	१	चक्रण	चक्रेण
११३	१४	मनुष्योन्मो	मनुष्यजन्मो
११४	१५	पृच्छयेत	पृच्छयेत
११८	२	वाह्य	वाह्य
११८	१७	फेन	केन


[ १२ ]

पृष्ठाङ्कः	पङ्क्तिः	अशुद्धिः	शुद्धिः
११८	१७	प्रकाश्यं	प्रकाश्यं
१२२	१६	तत्पर	तत्पर
१२३	७	स्ववसतं	स्ववसतिं
"	४	असंख्य	असंख्य
"	१०	चिमुत्त	चित्तमुपभुङ्क्ते
१२४	३	निवर्त्तत	निवर्त्तेत
१२७	१०	धर्ममेधो	धर्ममेधो
११९	७	यत्त	यत्तु
"	९	तस्मात्	तस्मात्
१३०	१४	अस्थूल	अस्थूल
१३२	१९	कर्मानुसारेण	कर्मानुसारेण
१३३	१४	व्यवस्थ	व्यवस्थाः
"	१६	निरूपितं	निरूपिता
"	"	विज्ञेयम्	विज्ञेया
१३४	९	व्यवस्था	व्यवस्थाः
"	"	स्मिन्नादि	स्मिन्ननादि
"	११	स्तमोगयी	स्तमोमयी
१३९	९	व्यवस्थ	व्यवस्था



॥ श्री श्री.परमात्मने नमः ॥

# योगतत्त्वसंग्रहः



तापत्रयाग्निशमनीं भवरोगवैद्याम्  
 वाणीं भजामि भवपाशानिकृन्तनाय ।  
 सांसिद्धिकाननसरोरुहसार्वभौमीम् ।  
 श्रेयस्करां श्रुतिनिकेतनकल्पवल्लीम् ॥  
 वन्दे शिवं सुखं शान्तं तुहिन्युतिशेखरम् ।  
 वामाङ्गे गिरिजां नित्यं वहन्तं विश्वमातरम् ॥  
 शूलं वाद्यं च वै हस्ते दधानं प्रलयङ्करम् ।  
 भूतिभूषितसर्वाङ्गं विश्वेशं कृत्तिवाससम् ॥  
 नौमि शेषं तथा व्यासं भाष्यसूत्रकृतं बुधम्  
 विश्वेश्वरजगन्नाथवासुदेवांश्च सद्गुरुन्  
 यत्कृपलिशमन्त्रिण महोद्भुपेन सागरम्  
 तरेयं भवनामानं विज्ञाय परमं पदम् ॥  
 पतञ्जलिमतं बुद्ध्वा सारं संगृह्य सर्वतः  
 बालानां सुखबोधाय क्रियते तत्त्वसंग्रहः ॥



[ २ ]

## तत्त्वनिरूपणम्




श्रोते दर्शने सामान्यतो द्विविधं तत्त्वं जडं चेतनं चेति । तत्र तावज्जडं प्रकृतितत्कार्यात्मकम् । प्रकृतिः प्रधानमित्यनर्थान्तरम् । सा च सत्त्वरजस्तमसां साम्यावस्था । प्रकरोति जगत्सर्वं प्रधीयते जगदस्मिन्निति वा व्युत्पत्त्याऽब्रह्मस्तम्बान्तविश्वप्रपञ्चभूतकारणमिति गम्यते । उक्तं च श्वेताश्वतरे-अजामेकां लोहितशुक्लकृष्णवर्णां बह्वीं प्रजाः सृजमानां स्वरूपमित्यादिना । अमूलत्वमत्राजात्वप्रयोजकम् । लोहितादयः शब्दार्ज्जकत्वादिसाधर्म्यात् सत्त्वादिगुणत्रयोधकाः । गुणत्वं तु सत्त्वादीनां पुरुषपशुबन्धनोपकरणत्वान्नात्र नैयायिकानामिव चतुर्विंशतिगुणेष्वन्यतमत्वमभिप्रेतम् । रज्जुभिरेतैर्गुणैः पशुखि निर्लेपोऽपि स्वभावतः पुरुषो बद्धः कर्तृत्वभोक्तृत्वभाक् संसारं भजते । सेयं प्रकृतिर्महादादिक्रमेण जगत् प्रसूते । प्रकृतेर्महान् ततोऽङ्गारान्मनः प्रभृतीनि-एकादशेन्द्रियाणि तन्मात्राणि रूपरसादीनि च पञ्च, तन्मात्रेभ्य आकाशादिसंज्ञकानि पञ्च महाभूतानि । एषु केचन प्रकृतिविकृतयो यथा महादादयः । विकृतिपदाभिलष्यानि मनः प्रभृतीनीन्द्रियानि पञ्चममहाभूतानि च । अविकृतिः प्रकृतिः । गोघटादीनां पृथिवी-विकृतित्वेऽपि तत्त्वान्तरत्वाभावात् केवलविकृतित्वमेव । पुरुषो न



प्रकृति न तथा विकृति ज्ञानस्वरूपोऽमलः । ईश्वरोऽपि तथा । पुरुषः  
 प्रकृतिसंयोगादिहलोकपरलोकगामी जीव इत्युच्यते । ईश्वरस्तु सदैव  
 मुक्तो नास्य बन्धकोटिः । स्वस्वार्थभावेऽपि लौकिकवैदिकसंप्रदायप्रवर्त-  
 कत्वेन संसाराङ्गारे तप्यमानानामनुग्राहकत्वेन च तार्क्षिद्धिः सर्वत्र  
 जेगीयते । अत्र बहधा विप्रतिपत्तिसद्भावेऽपि सर्व आस्तिका नास्तिका  
 च साक्षात् परम्परया प्रायशः कमपीश्वरतयामन्यन्त एव । तथाच  
 “ यः सर्वज्ञः सर्ववित्, ” “ एष सर्वेश्वरः सर्वज्ञः, ” “ ईश्वरः  
 सर्वभूतानां हृद्देशेऽर्जुन तिष्ठति ” इत्यादयः श्रुतिस्मृतिवादा अपि  
 सङ्गच्छेरन् । एवं च जडचेतनभेदेन द्विविधं भाव्यमभिहितम् । तत्र  
 चतुर्विंशतितत्त्वानि जडानि प्रकृत्यादीनि । चेतनौ जीवेश्वरो । मिलित्वा  
 षड्विंशति तत्त्वानि प्रमेयकोटिप्रविष्टानि सांख्यप्रवचनेऽस्मिन्  
 योगशास्त्रे । अन्येषामप्याविरुद्धानि । सांख्यप्रवचनत्वमप्यस्य शास्त्रस्य  
 तत्त्वैक्याद् विज्ञेयम् । तत्त्वप्राधान्यात् कापिलस्य दर्शनस्य सांख्यसंज्ञा ।  
 योगप्राधान्यात् त्वस्य शास्त्रस्य योगसंज्ञा । केचन तत्वालोचनया  
 सर्वदुःखनिवृत्तिउक्षणं परमपुरुषार्थं मन्यन्ते केचन वाऽष्टाङ्गयोगेन  
 तत्त्वैक्यत् । सत्कार्यवाद उच्यते । प्रकृते र्महदादिरूपेण यः  
 परिणामः स सत्त्वेन नासन् नत्रा विवर्तः । कार्यकारणभावे चतुर्धा  
 विप्रतिपत्तिः प्रसरति । असतः सज्जायत इति सौगताः । ते हि सर्व-  
 भावरूपं वस्तु क्षणिकमिति मन्यन्ते । क्षणिकभावयो र्मध्ये न कार्य-

कारणभावः कार्यक्षणे कारणस्य कारणक्षणे च कार्यस्यासत्त्वात् ।  
 अतः पूर्वक्षणिकभावस्य विनाश एवोत्तरक्षणिककार्यस्य कारणम् ।  
 नैयायिकादयः सतोऽसज्जायत इति संगिरन्ते । उत्पत्तेः पूर्वमसद्भा-  
 दिकार्यं सतो मृदादिकारणकलापाज्जायते-इत्याशयः । सतो विवर्तः  
 कार्यजातं न वस्तु सदिति वेदान्तिनः । तन्मते कार्यं जगन्मूलकारणस्य  
 ब्रह्मणो विवर्तो न तु परिणामः । विवर्तत्वात् तदाभासमात्रं न तु  
 पारमार्थिकम् । सुखदुःखमोहात्मकस्य प्रपञ्चस्य तथाविधकारणाव-  
 धारणात् सतः सज्जायत इति परिणामवादिनः सांख्याः । मतवैषम्यमपि  
 यत्परः शब्दः स शब्दार्थ इति न्यायात् समाधेयम् । सर्वदुःखनिवृत्ति-  
 रूपपरमपुरुषार्थं न कस्यापि विप्रतिपत्तिः । आविदुषः आकृमः  
 स्वास्थं मे भूयाद् दुःखं मा भूदित्याशीर्दर्शनात् । मतभूयस्त्वमधि-  
 कारिभूयस्ते हेतु न तु विवादाय । मोक्षरूपकल्पवृक्षस्य भूलस्कन्ध-  
 शाखादिस्थानीयत्वेन सर्व एनमुपकुर्वन्ति । इत्यास्तामन्यत्र त्रिस्तरः ।

## यौगस्वरूपविचारः



भाव्यमभिधाय यद्वलात् कृतकृत्यता जीवस्य साभावनाऽधुना  
 निगद्यते । चिकित्साशास्त्रवद् योगशास्त्रमपि चतुर्व्यूहम् । यथाचिकि-



रसाशास्त्रं रोगो रोगोहेतु भैषज्यमारोग्यमिति । तथेदमपि संसारः  
 संसारहेतु मोक्षो मोक्षोपाय इति । तत्र दुःखमयः संसारो हेयः ।  
 प्रधानपुरुषयोः संयोगो हेयहेतुः । तस्याऽत्यन्तिकी निवृत्तिर्हानिम् ।  
 तदुपायस्तु प्रकृतिपुरुषविवेकसाक्षात्कारः । स च योगाङ्गानुष्ठानदिव  
 वक्ष्यमाणः । योगस्तु समाधिः । समाध्यर्थकयुज्धातुतस्तन्निष्पत्तः ।  
 समाधिरेव भावना साच भाव्यस्य विषयान्तरपरिहारेण चेतसि पुनः  
 पुनः निर्वेशनम् । ननु संयोगार्थकयुज्धातुतो योगशब्दनिष्पत्तेर्योगः  
 संयोगवचनो न तु समाधिवचनः । संयोगो योग इत्युक्तो जीवात्म-  
 परमात्मनोरिति याज्ञवल्कोक्तेरिति चेन्न । परजीवयोः संयोगे कारण-  
 स्यान्न्यतरकर्मदेरसंभवात् । अजसंयोगस्य कणभक्षाक्षचरणादिभिः  
 प्रतिक्षेपाच्च । तथाहि—संयोगस्त्रिविधः । अन्यतरकर्मज उभयकर्मजः  
 संयोगजश्चेति । तत्राद्यः श्येनपतनक्रियया शैलश्येनयोः । द्वितीयो  
 मेषयोः । तृतीयस्तु हस्तपुस्तकसंयोगात् कायपुस्तकसंयोगः । अत्र  
 तु परजीवयोर्विभुत्वेन चलनक्रियाया असंभवान्नन्यतरकर्मज उभय-  
 कर्मजश्च संभवति । अत एव न तृतीयोऽपि । जीवप्रदेशेष्वपि चलन-  
 क्रियाया असंभवात् । एवंच समाधिवचनो योगशब्दो न तु संयोग-  
 वचनः । नापि याज्ञवल्कवचनव्याकोपः ।

समाधिः समतावस्था जीवपरमात्मनोः ।

ब्रह्मण्येव स्थिति र्या सा समाधिः प्रत्यगात्मनः ॥

इति तेनापि योगशब्दस्य समाधिवचनत्वाङ्गीकारात् । नापि  
 पूर्वापरवाक्ययोर्विरोधः । संयोगः सम्यग्योगः साम्यावस्थारूपो योगः  
 समाधिरित्युच्यते । औपाधिकान् कल्पितान् धर्मान् परित्यज्य  
 स्वाभाविकेनासङ्गरूपेण जीवस्य परमात्मन इवावस्थानं साम्यावस्था ।  
 इयमेव मुक्तिः “ निरञ्जनः परमं साम्यमुपैति ( मु ३-१-३ )  
 इत्यादिश्रुतिषु प्रतिपादाते । “ अध्यात्मयोगाधिगमेन देवं मत्वा धीरो  
 हर्षशोकौ जहाति ” ( का २-११ ), “ समाधायचलाबुद्धिस्तदा  
 योगमवाप्स्यसि ” ( गी. २-५३ ) इत्यादयः श्रुतिस्मृतिवादा अपि  
 योगस्य समाधिवचनत्वे चरिताधीः स्युः । योगः समाधिरिति भागवता  
 व्यासेनाप्युक्तत्वात् समाधिवचनो योगशब्दो न तु संयोगवचन इति  
 फलितम् । चित्तवृत्तिनिरोधलक्षणः सोऽयं योगः । ननु सोऽयं  
 चित्तवृत्तिनिरोधस्तदभिमतो यत्किञ्चिद्वृत्तिनिरोधः सकलवृत्ति-  
 निरोधो वा । आद्यः पक्षश्चेत् सुषुपत्यादौ क्षिप्तमूढादिचित्तवृत्तीनां  
 निरोधाद् योगत्वप्रसङ्गः । चित्तं हि कदाचिद्विषयं कदाचिन्मूढं  
 कदाचिद्विषयं कदाचिदेकाग्रं कदाचिन्निरुद्धमिति पञ्चवृत्तिकम् ।  
 रजोगुणोद्रेकात् तेषु तेषु विषयेषु क्षिप्यमाणं नितान्तमस्थिरं चित्तं  
 क्षिप्तम् । ईदृशं चित्तं दैत्यदानवानां सदैव । तमोगुणोद्रेकात्कार्याकार्य-  
 विचारविकलं क्रोधाद्युपहतं निद्रावृत्तिमन्मूढं चित्तं सदैव रक्षःपिशाचा-  
 दीनाम् । सत्त्वरजोगुणोद्रेकात्केवलसुखसाधनेषु शब्दादिष्वेव प्रवृत्तं



कदाचित् किञ्चित्कालपर्यन्तं स्थिरं चित्तं विक्षिप्तं क्षिप्ताद् विशिष्टमिति यावत् प्रायः सदैव देवानाम् । एकतानं चित्तमेकाग्रमुच्यते । वृत्ति-  
शून्यं संस्कारमात्रशेषं चित्तं निरुद्धम् । एकतानं निरुद्धं च चित्तं  
सदैव योगिनाम् । एवं च सुषुप्तौ मूढवृत्तेरुदयात् क्षिप्तविक्षिप्तवृत्त्यो-  
रभावः । जागृतौ मूढवृत्तेरभावः । एकाग्रनिरुद्धाख्यवृत्तिद्वयस्याभावस्तु  
प्रायो बद्धजीवश्य सदैव । तथाचात्र क्लेशादेरप्रहाणात् सकलवृत्तिनि-  
रोधस्य योगत्वमभिमतम् । ननु संप्रज्ञातसमाधौ विवेकख्यातेः सद्भावेन  
सकलवृत्तिनिरोधस्याभावात् तत्राग्याप्तिरिति चेन्न क्लेशकर्मादिपरिपन्थि-  
वृत्तिनिरोधस्याभिमतत्वेनादोषात् । विवेकख्यातेः क्लेशादिविरुद्धैक-  
स्वभावत्वेन नात्र कश्चन दोषोऽवतरति । वृत्तयस्तु वक्ष्यमाणाः । ननु  
वृत्तीनां निरोधस्य योगत्वे तासां ज्ञानत्वेनात्माश्रयतया तन्निरोधोऽपि  
तदाश्रयः स्यात् । प्रागभावप्रध्वंसयोः प्रतियोगिसमानाश्रयत्व-  
नियमात् । ततश्च स विनाशस्वाश्रये-आत्मनि कमपि विकारं  
जनयेदेव । उपयन्नपयन् धर्मो विकरोति हि धर्मिणमिति न्यायेन;  
नहि कथमप्यविकृते धर्मेणि धर्मविनाशः सम्भवः । तथाच वृत्ति-  
विनाशकाल आत्मनो विकारापत्त्या कौटस्थ्यमात्मनो भज्येतेति चेत् ।  
तदपि न धठते । कामः संकल्पो विचिकित्सा श्रद्धाश्रद्धा घृतिरघृति  
ह्रीर्घो भीरित्येतत्सर्वं मन एव ( वृ. १-९-३ ) इति श्रुते निरोधपरि-  
पन्थिभूतानां तासामन्तःकरणधर्मत्वाङ्गीकारेणाऽपरिणामिन्या स्थिति-

शक्ते विज्ञानधर्माश्रयत्वाभावात् निरोधी नात्र प्रध्वंसाद्यभावपदवेदनीय  
स्ततो भावरूपसाक्षात्कारोदयात् । किन्तु निरुद्धन्तेऽस्मिन् प्रमाणाद्या  
श्रित्तवृत्तय इति व्युत्पत्ते श्रित्तावस्थाविशेष एव । अन्यथाऽभावादू  
भावोत्पत्तिप्रसक्तौ सर्वत्र सर्वपदार्थसंभवः स्यात् । एवं च निरुक्तलक्षणो  
भावनापरपर्यायः समाधिः सम्प्रजातासम्प्रज्ञातभेदेन द्विविधः । तदा-  
जीवस्य स्वस्वरूपे चिन्मात्ररूपेण स्थितिः । इयमेव स्थितिः कैवल्य-  
पदवेदनीया । यतो गिरिशिखरच्युता प्रावाण इव सर्वदुःखानि  
समूलंकाषं कषितानि भवन्ति, कृतकृत्यता चास्य कर्तव्यान्तराभवात्  
जन्ममृत्युलक्षणकः संसारश्च निवर्त्तते कारणाभावात् । कारणम-  
विवेकः । अविवेकोऽन्योन्यतादाम्याध्यासमूलकः । यद्वलादविकारोऽ  
यात्मा परिणामिन्यर्थे बुद्ध्यादौ प्रतिबिम्बित इव तद्वृत्तिमनुपतति  
बुद्धिश्च पुरुषे प्रतिबिम्बितां तं सुखदुःखमांज करोति । अन्तःकरणं  
बुद्धिश्चित्तमित्येते पर्यायाः । वृत्तिर्हि तस्य विषयाकारः परिणामः ।  
वृत्तिरेव ज्ञानम् । निष्क्रियोऽप्ययस्कान्तमणि र्यथाऽयस आकर्षक  
एवमयस्कान्तमणिकल्पा विषया अयःसधर्मकं चित्तमिन्द्रियप्रणा-  
लिकयाऽभिसंवध्योपरञ्जयन्तीति विषयोपरक्तं चित्तं परिणामीत्युच्यते ।  
बुद्धिवृत्तौ विषयाकारसमर्पणमेव ज्ञातृत्वम् । विषयाकारोपरक्तबुद्धिवृत्ति  
श्च चिच्छक्तौ प्रतिबिम्बते । पुरुषे प्रतिबिम्बसामर्थ्यं च वृत्तिमच्चित्तस्यैव  
फलवलात् कल्पयते । यथाजलादौ प्रतिबिम्बनसामर्थ्यं रूपवत्स्थूल-



पदार्थस्यैव तद्वत् । तदानां बुद्धिवृत्ते भेदेनाग्रहात् तादृशबुद्धिवृत्त्य-  
विभागापन्ना चिच्छक्ति रर्थमनुभवतीति व्यवहारः । उक्तरीत्याऽ  
तस्मिन्मत्तद्वुद्धिरूपोऽध्यासः । स चान्योऽन्यस्मिन्निति फलश्रु-  
त्कल्प्यते । तथाच चिच्छायापत्या दृश्यस्य भानं चितिशक्तेरपि  
ज्ञानित्वादिकमुपपद्यते । अतो भगवता फणिपतिना वृत्तिसारूप्य  
मितत्रेति यदुक्तं तत्तु स्थान एव । चित्तस्य विषयसम्पर्केणैन्द्रियद्वारा  
परिणामो वृत्तिः ।

## प्रमाणादिवृत्तिनिरूपणम्



वृत्तीनामसंख्येयत्वेऽपि ताः पञ्चषेवान्तर्भवन्ति । तासां पञ्चविध-  
त्वमपि प्रमाणाविपर्ययाविकल्पानिद्रस्मृतिभेदेन । तत्र प्रमाकरणं  
प्रमाणम् । अवाधितार्थवगाही बोधः प्रमा यथार्थज्ञानमितियावत् ।  
प्रमाणं त्रिविधं प्रत्यक्षमनुमानं शब्दश्चेति । तत्र—इन्द्रियसम्बन्धद्वारा  
चित्तस्य विषयेण सह सम्बन्धे सति विषयदेशे जायमाना विषयाकारा  
वृत्तिः प्रत्यक्षं प्रमाणम् । सा च वृत्तिस्तत्रैवात्मनि प्रतिविम्बते ।  
तादृशवृत्तिप्रतिविम्बावच्छिन्नं चैतन्यं प्रत्यक्षप्रमा । हेतुमति हेतुदर्शनात्  
साध्यविशिष्टपक्षाकारा वृत्तिरनुमानम् । तादृशवृत्तिप्रतिविम्बावच्छिन्नं  
चैतन्यमनुमितिप्रमा । अनुमानं पुनस्तिविधं पूर्ववत्-शेषवत्-

सामान्यतोदृष्टं चेति । तत्र कारणदर्शनात् कारणज्ञानाद्वा यत्कारण-  
 लिङ्गकमनुमानं तत्पूर्ववत् । यथामेधोन्नत्या वृष्टिरनुमीयते । कार्य-  
 दर्शनात् कार्यज्ञानाद्वा यत्कार्यलिङ्गकमनुमानं तच्छेशवत् । यथा  
 नदीवृद्ध्या वृष्ट्यनुमानम् । कार्यकारणातिरिक्तकेवलव्याप्यवस्तुदर्शनात्  
 तज्ज्ञानाद्वा व्यापकवस्तुविषयकज्ञानं सामान्यतो दृष्टमनुमानम् ।  
 यथा पृथिवीत्वादिहेतुना द्रव्यत्वादिजात्यनुमानम् । अनु पश्चान्मीयते  
 ज्ञायते यत् तदनुमानम् । रसवत्यां बन्धिघूमयोः सहचारदर्शनेन  
 पर्वतादौ घूमादिलिङ्गप्रत्यक्षजन्यपरीक्षबन्धिप्रभृतिसाध्यानां यद्विलक्षणं  
 ज्ञानं तदनुमानप्रमाणमिति निष्कर्षः । अत्र लिङ्गलिङ्गिनोः ।  
 हेतुसाध्ययोर्वा सम्बन्धदर्शनरूपं व्याप्तिज्ञानं प्रथमप्रत्यक्षम् । द्वितियं  
 तु पक्षे लिङ्गदर्शनम् । उक्तयोर्द्वयोः परामर्शः तृतीयम् । ततो  
 यत्साध्यज्ञानं तदनुमानमिति संक्षेपः । सुकुमारमतिवालानां  
 बुद्धिचाञ्चल्यभयान्नात्र बहु प्रतन्यते । आप्तवाक्यज्ञानजन्या श्रोतुर्या  
 तदर्थविषया तदाकारा वा या वृत्तिः सा शब्दप्रमाणम् । तत्प्रति-  
 विम्बावच्छिन्नं चैतन्यं शाब्दज्ञानम् । यथार्थवक्तार आप्ताः । ते खलु-  
 ऋषयो वेदाश्च । ते वेदाः स्वतः प्रमाणमिति केचन वदन्ति केचन  
 परतः प्रमाणमिति च । स्वप्राभाष्ये प्रमाणान्तरं निरपेक्षत्वं प्रमाणस्य  
 स्वतस्त्वम् । अनुमानादिसाधनमूलकत्वेन तु परतस्त्वम् । तत्रापि  
 स्वतः प्रामाण्यवादिनो निश्चासितन्यायतो वेदस्याबुद्धिपूर्वकृतत्वेनापौ-



रुषेयत्वं मन्यन्ते । अपरे तु कार्यमात्रस्य सर्वस्य बुद्धिपूर्वकत्वेन पौरुषेयत्वमाचक्षते । मीमांसकादयो वेदस्यापौरुषेयत्वं मन्यन्ते । नैयायिकादयस्तु तस्य पौरुषेयत्वमिति भेदः । तत्कतुः पुरुषस्याभावात् । सांख्या स्तस्यापौरुषेयत्वमामनन्ति प्रमातृकरणविषय उक्तं चाचार्यै र्यथा—

प्रमाता खेतनः शुद्धः प्रमाणं वृत्तिरेव च ।

प्रमाऽर्थाकारवृत्तीनां चेतने प्रतिबिम्बनम् ॥

प्रतिबिम्बितवृत्तीनां विषयो मेय उच्यते ।

वृत्तयः साक्षिभास्याः स्युः करणस्यानपेक्षणात् ॥

एषु त्रिष्वेव तन्त्रान्तःप्रसिद्धानां सर्वेषामुपमानादीनामन्तर्भावान्न तेषां पार्थक्येण प्रामाण्यमिष्यते । अन्तर्भावप्रकारस्तु वाचस्पत्यग्र-  
न्थादेवावगन्तव्यः । प्रत्यक्षमेवैकं प्रमाणं यथार्थज्ञानसाधनमिति देहा-  
द्यात्मवादिनश्चावीका मन्यन्ते । बौद्धा आर्हताश्च प्रत्यक्षमनुमानं  
चेति प्रमाणद्वयमिच्छन्ति । वैशेषिका अपि तथा । नैयायिकास्तु  
प्रत्यक्षमनुमानमुपमानं शब्दश्चेति प्रमाणचतुष्टयमभ्युपगच्छन्ति ।  
उक्तप्रमाणचतुष्टयमर्थापत्तिश्चेति प्रमाणपञ्चकं मीमांसकविशेषाः  
प्रामाकरा मन्यन्ते । अनुपलब्ध्या सह षट्प्रमाणानि—इति भाट्टा  
आमनन्ति । भगवत्पूज्यपादश्रीशङ्कराचार्यमतानुयायिनोऽद्वैतवादिनोऽ-  
प्येवमेव । संभवैतिह्याभ्यां सह प्रमाणाष्टकं पौराणिकानां मतम् ।

चेष्टापि प्रमाणान्तरमिति तान्त्रिका वदन्ति । उपमानादीनां स्वरूपं तु तत् तद् ग्रन्थादेव विज्ञेयम् । प्रकृतेऽनुपयोगात् सुकुमारमतिवालानां बुद्धिवैषम्यभयाच्च नात्राच्यते । विपर्ययो, मिथ्याज्ञानम् । बाधितज्ञानं भ्रम इति यावत् । मिथ्यात्वं बाधितत्वमपि वा तस्याऽतद्रूपप्रतिष्ठत्वात् । यस्य यत्पारमार्थिकं रूपं तस्मिन् प्रतिष्ठाभावा-  
न्मिथ्यात्वमिति विवेकः । रज्जुसर्पादीन्यस्य निदर्शनानि । अर्थशून्यः केवलकल्पनामयं आहार्यज्ञानरूपः प्रत्ययो विकल्पः । यथा सूर्योऽयं ब्राह्मणः, शशशृङ्गं, पुरुषस्य चैतन्यामित्यादिः । शशशृङ्गादिप-  
दार्थाभावेऽपि तज्जन्या मनोवृत्तिः विकल्पपदवेदनीयेतिभावः । विपर्ययवद्वाधाभावात् ततो भेदः । प्रकाशस्वभावसत्त्वगुणावरक-  
तमोगुणोदयाद् या मनोवृत्ति सा निद्रा । तमोऽज्ञानं वा निद्रावलम्ब-  
नम् । यदा तदालम्बना निद्रोदेति तदा सत्त्वगुणाभिभवे न किञ्चित्प्र-  
काशते । अतः प्रतिबुद्धी ब्रवीति मूढोऽहमस्वाणस्यं न किञ्चिदवेदि-  
षमिति । उक्तं च माण्डूक्ये—

यत्र सुप्तो न कञ्चन कामं कामयते

न कञ्चन स्वप्नं पश्यति तत्सुषुप्तमिति ।

इतरवृत्तिवत् सुखदुःखमोहात्मकत्वेन समाधिप्रतिपक्षत्वेन च निद्राया उपदेशः । पूर्वानुभूतसंस्कारजन्यमनोवृत्तिः स्मृतिः । प्रबोधे यद् यद् दृश्यते श्रूयते वा तत्तद्विषयकज्ञानस्य चित्ते सूक्ष्मतयावस्थानं



संस्कारः । उद्धोषकसद्भावात् पुन स्तादृशमनोवृत्तिः स्मृतिरिति  
 व्यपदिश्यते । ता वृत्तयः पुनः क्लिष्टाक्लिष्टभेदेन द्वेधा । क्लेशफलाः  
 क्लिष्टा अविद्यादयः । तद्विपरीता अक्लिष्टाः । तत्राद्याः सर्वदैवहेयाः ।  
 अक्लिष्टा स्तूपादेयाः । योगकाले ता अपि हेयाः । तद्वाने-उपायस्तु  
 अभ्यासो वैराग्यं च । तत्रैकाम्रताप्राप्तिनिमित्तमासनप्राणायामादियोगा-  
 ङ्गानामनुष्ठानमभ्यासः । स चाभ्यासो गुरुपदिष्टमार्गेण दीर्घकालं  
 व्याप्यायथासमयं श्रद्धादिपूर्वकः प्रतिदिनं क्रियमाणो दृढः फलदः ।  
 वैराग्यं द्विविधं परं चापरं चेति । तत्रापरवैराग्यपूर्वकं परवैराग्यम् ।  
 ऐहिकपारत्रिकविषयदोषदर्शनलक्षणमपरवैराग्यम् । वैराग्यविषया  
 द्विविधा ।

## वैराग्यनिरूपणम्



दृष्टादृष्टभेदेन । स्तक्चन्दनवनितादयो दृष्टाः । स्तर्गेऽणसरः  
 प्रभृतयोऽदृष्टाः । सन्ति तत्र तत्र दोषाः क्षयिष्णुत्वादयः प्रसिद्धाः ।  
 महतायासेन स्वर्गगतोऽपि पुण्यक्षयात् पुनरावर्त्तते । अत्रागत्यापि  
 कर्मवशात्—धनधान्यादिभागपि चिरं तान् नोपभुक्तञ्च इति संस्कृ-  
 तचेतसां दोषदर्शनजं वैराग्यम् । निष्कामकर्मणा शुद्धचित्तस्य  
 सर्वत्रानित्यत्वबुद्धौ वैराग्यं कदाचिज्जायते । वैराग्यस्य नान्तरीयकं

कैवल्यम् । वैराग्यनिमित्तः सततं महान् यत्न आस्थियः । विना वैराग्यं नैकाग्रता नापि निरोध इति । सन्ति यतमानादिसङ्गका अपरेऽपि भेदा अपरवैराग्यस्य, तेऽप्यत्र निर्दिश्यन्ते बुद्धिवैशद्याय । चित्तस्य विषयानुरागनाशाय चेष्टा यतमाननाम्नी प्रथमा भूमिका । जितान्येतानीन्द्रियाणि जेतव्यानि शिष्टानीति चिकित्सकवद्विवेचना व्यतिरेकसङ्गा द्वितीयभूमिका । तृतीयभूमिका चैकेन्द्रियसङ्गा विषयानुरागसंस्कारमात्रशेषा । चतुर्थी भूमिका तूक्तपूर्वा वशीकारनाम्नी । आब्रह्मस्तम्बपर्यन्तरवस्तुतृणीकार एतद्वैराग्यस्य परमोऽवधिः । आत्मसाक्षात्काराद् गुणवैतृष्ण्यं परवैराग्यम् । गुणशब्देन प्रकृतिरुच्यते । सा हि गुणानां साम्यावस्था । यस्यामवस्थायामिदं सत्त्वमिदं रज इदं तम इति वक्तुं न शक्यते सा साम्यावस्था । एवं चापरवैराग्यमभ्यस्यतो योगिन आत्मसाक्षात्काराद् यथोक्तगुणेषु प्रकृतौ वा तृष्णाराहित्यं तत्परवैराग्यम् । ज्ञानप्रसादमात्रं तत् । यल्लाभात् प्रप्तं प्राप्तव्यं क्षीणाश्च क्लेशा स्युः । जनित्वा न म्रियते मृत्वाच न जायते । उक्तं च गीतायां भगवताऽर्जुनप्रश्नप्रातिवचनवेलायां —

असंशयं महाबाही मनो दुर्निग्रहं चलम् ।

अभ्यासेन तु कौन्तेय वैराग्येन च गृह्यते ॥

इति । अत एव भगवता पतञ्जलिनां यदुक्तं “ अभ्यासवैराग्याभ्यां तन्निरोधः ” इति तत्तु नाकाण्डे । जन्माजन्मान्तरीय-



वासनाचित्रितं चित्तं विना वैराग्यं विना चाभ्यासं नैकाग्रताभिमुखं  
नापि निरोधाभिमुखं स्यात् । अभ्यासवैराग्यसिद्धये युक्ताहारस्य  
युक्तस्वप्नावबोधयोरप्यावश्यकता । अन्यथा योगो वियोगायैव स्यात् ।  
उक्तं च भगवता गीताया ॥

नात्यश्नतस्तु योगोऽस्ति न चैकान्तमनश्नतः ।

न चाति स्वप्नशीलस्य जाग्रतो नैव चार्जुन ॥

एतत्सर्वमनुपदमग्रे वक्ष्यते । आदौ स्थानं ततः कालो  
मिताहारस्ततः परमित्यभियुक्तोक्तेः स्थानमप्युत्तममपेक्ष्यते । यत्र  
कुत्रचिदभ्यासो न स्यात् । कृतेऽपि सङ्गदोषात् स शिथिलीभवेत् ।  
तस्मात् प्रच्यवेतापि वा । गिरिगुहादिस्थानं प्रशस्तमन्यस्थानं मनोऽ  
नुकूलमपि नेत्यत्र न कश्चन नियमः । न सर्वे मादृशाः सञ्ज्ञासिनो यत  
स्तेऽरण्यमेव गच्छेयुः । न वा समेषां तत्रास्ति गमनेऽधिकारः सामर्थ्यं  
च । ननु—अग्रे गृहस्था अपि महर्षयः पुत्रदारान् परित्यज्य कदापि  
तपस्यायै हिंस्रजन्तुसंकुलं वनं गच्छन्ति स्म । सत्यं गच्छन्ति स्म,  
परन्तु के धर्मदेशनायै प्रादुर्भूता महानुभावा दिगन्तव्यापिकीर्त्तयो  
मन्त्रद्वष्टार ऋषयः के च वयं चलचित्ता अल्पबुद्धयः । गुञ्जाया  
हेमैकतुलारोहे किं तेन तुल्यता ? तस्मात् सति सम्भवे गिरिगुहादयोऽ  
प्याश्रयणीयाः । अन्यथा त्याज्याः । मनोऽनुकूलं स्थानं तु सर्वथा  
प्रशस्तम् । यत्र जनवाधानस्यात् । यत्राहारसौलभ्यं यत्र च सतां

सङ्ग एवंभूतं स्थानं योगाभ्यासायानुकूलम् । उक्तं च “ मनोऽनुकूले ” इत्यादिना श्वेताश्वतरोपनिषदि । एवं च तत्स्थानं गृहमेध स्यात् परग्रामो वाऽथवाऽन्यत्किमपि । न तु नगरम् । तत्र पूर्वोक्तदोष-सद्भावात् । तथाकोलोऽप्यपेक्ष्यते । न हि सर्वदा योगोऽभ्यस्यते । रात्रौ वसन्ताद्यृतौ योगाभ्यासः प्रशस्तः । दिवाभागेऽन्यत्तौ वा स्वल्पतया क्रियमाणोऽभ्यासो नि प्रतिषिध्यते । अवस्थास्थैर्ये तु सर्वदापि भवेत् । अभ्यासकाले यमनियमादयोऽप्यवश्यं पालनीयाः । अन्यथा ब्रह्मचर्यादीनामभावे चित्तचाञ्चल्याद् यथाकथञ्चित् क्रियमाणोऽप्यभ्यासो भ्रंशेत् । दुश्चिकित्स्यो नानाप्रकाररोगश्च स्यात् । अभ्यासोऽपि शनैः शनैर्वर्द्धणीयो यथा धातुप्रकोपो न स्यात् । उक्तं च बृहदारण्यके विविदिषन्ति यज्ञेन दानेन तपसाऽनाशकेनेति । एवं च मनोऽनुकूले स्थाने स्थित्वा शास्त्रोक्तमार्गेण मिताहारं कृत्वा यथाकालं क्रमशो योगमभ्यस्यतः परापरनामकं वैराग्यमुपजायते । जातवैराग्यस्य चित्तं समाधीयते ।

### सम्प्रज्ञातासम्प्रज्ञातसमाधिनिर्वचनम्

तत्रापरवैराग्येणैकाग्रतायां दृढायां सम्प्रज्ञातसमाधिर्भवति । परवैराग्येन सर्ववृत्तिनिरोधे तु-असम्प्रज्ञातः समाधिः स्यात् । तत्र



[ १७ ]

सम्यक् संशयविपर्ययासराहित्येन यत्र भाव्यस्य स्वरूपं ज्ञायते स सम्प्रज्ञातः समाधिः । स च वितर्कविचारनन्दास्मितायुक्ताच्चतुर्विधः । स्थूलालम्बने चित्तस्य साक्षात्कारवती प्रज्ञा वितर्कः । योगबलाद् यत् पश्चात् साक्षात्क्रियते तदालम्बनम् । तत्तु चतुर्मुखादिकं षड्विंशतितत्त्वसंघातो वा । तथाचैकस्मिन्नालम्बने क्रमशः श्रुतुप्रकारः सम्प्रज्ञातो भवति । तत्रापि स्थूलालम्बनं प्रथमं लक्ष्यम् । पश्चात् सूक्ष्मालम्बनम् । स्थूलं सूक्ष्मं च प्रत्येकं द्विविधम् । बाह्यं स्थूलमाध्यात्मिकस्थूलं, बाह्यसूक्ष्ममाध्यात्मिकसूक्ष्मं चेति । तत्र क्षित्यादीनि पञ्चमहाभूतानि बाह्यस्थूलानि । इन्द्रियाण्याध्यात्मिकस्थूलानि । तत्कारणीभूततन्मात्रादिपरमाण्वन्तानि तत्त्वानि बाह्यमाध्यात्मिकसूक्ष्मतया यथाक्रमं प्रथितानि । एवं च बाह्यस्थूले प्रज्ञा वितर्कः । बाह्यसूक्ष्मे साक्षात्कारवती प्रज्ञा विचारः । आध्यात्मिकस्थूले सा प्रज्ञाऽनन्दः । अन्तःकरणावच्छिन्नजीवात्मनि तादृशी प्रज्ञाऽस्मिता । परवैराग्याभ्यासपाटवात् पूर्वपूर्वसंस्कारनाशक्रमेण सर्ववृत्त्यभावरूपो निरालम्बनामधेयोऽसम्प्रज्ञातसमाधिः । एतस्यामवस्थायां वितर्कादिसर्ववृत्तीनामभावे चित्तमभावप्राप्तामेव सुषुप्तमिव वा स्यात् । कोऽपि वृत्त्युदयस्तदा न स्यात् । अस्य समाधेरुपायस्तु परवैराग्यमेव । अयमेव निर्वीजसमाधिरिति व्यपदिश्यते । अयमपि समाधिर्भवप्रत्ययोपायप्रत्ययभेदेन द्विविधः । तत्र भवप्रत्ययो विदेहप्रकृतिलयानाम् ।

भूतानामिन्द्रियाणां चान्यतमस्मिन् विकारेऽनात्मन्यात्मबुद्ध्या देह-  
पातानन्तरं-भूतेषु-इन्द्रियेषु वा लीना विदेहाः । अव्यक्तमहद-  
हङ्कारतन्मात्राणि प्रकृतयस्तत्र तत्रात्मभावनया लीनाः प्रकृतिलयाः ।  
अनात्मन्यात्मबुद्धिरूपमेवाज्ञानं तत्र कारणम् । भूतादिषुलीना  
दीर्घकालं कैवल्यपदमिवानुभवन्तः पुनर्यथाकर्म यथाश्रुतं मनुष्या-  
दिलोकेषु जायन्ते । तत्राप्यात्यन्तिकदुःखनिवृत्त्यभावाद्धेयोऽयं समाधिः  
सर्वथा । श्रद्धावीर्यसमाधिप्रज्ञा उपायाः । तत्र गुरुणोपदिष्टयोगतत्फ-  
लेषु विश्वासाच्चित्तस्य प्रसन्नता श्रद्धा । सा च सर्वमूलम् । जननीव  
हि कल्याणी योगिनं पाति । श्रद्धावान् लभते ज्ञानमिति स्मृतेः ।  
वीर्यमुत्साहो यत्नो वा । स्मृति ध्यानम् । समाधिरेकाग्रता ।  
जीवब्रह्मान्यतरात्मतत्त्वसाक्षात्काररूपो विवेकः प्रज्ञा, यया यथार्थं वस्तु  
विजानाति । तथाच श्रद्धावतो वीर्यं जायते । सङ्ज्ञातवीर्यस्य स्मृति  
रुपातिष्ठते । स्मरणसामर्थ्याच्च चेतः समाधीयते । समाहित एव  
भाव्यं जानाति । तदभ्यासात् तद्विषयाच्च वैराग्यादसम्प्रज्ञातः  
समाधि भवति । समाधिरपि संवेगान्तरतम्येनासन्न आसन्नतर  
आसन्नतमश्च स्यात् । संवेगस्तु क्रियाहेतु र्दृढतरः संस्कारः । तत्र  
मृदुसंवेगस्यासन्नः । मध्यसंवेगस्यासन्नतरः । अधिमात्रसंवेगस्या-  
सन्नतमः । अधिमात्रमतितीव्रम् । तेषां तु समाधिलामः समाधिफलं च  
कैवल्यमतिशीघ्रं भवति । मृदुमध्यादीनामन्येऽपि विशेषाः सन्ति भाष्या-



[ १६ ]

दितोऽश्वन्तव्याः । नात्र ते प्रतन्यन्ते विस्तरमयात् । संसारेऽपि  
 मृदुप्रभृत्युपायविशिष्टानां कर्मफलं तारतम्येन प्रसिद्धम् । एकमेव कर्म  
 केचन मासेन कुर्वन्त केचित्तु त्रसरेणापि कर्तुं न शक्नुवन्तीति  
 दर्शनात् । तस्मात् सुष्ठूक्तं भगवता शेषेण “ तीव्रसंवेगानामासन्नः ”  
 “ मृदुमध्याधिमात्रत्वात् ततोऽपि विशेषः इति । समाधिहेतवः  
 श्रद्धादयो यस्यातिप्रबला स्तेषां संपादितफलं चाल्यासन्नमिति भावः ।  
 प्रधानपुरुषातिरिक्तेश्वरप्रणिधानादपि योगिन आसन्नतमः समाधिलाभ  
 तत्फलं च भवति । प्रकर्षेण हृदये निधानं स्थापनमुपासना ।  
 भक्तिरेवोपासना । परानुरक्तिरेव भक्तिः साध्यसाधनलक्षणा । तत्र  
 साधनलक्षणा भक्तिः । उक्तं च भागवते भगवताव्यासेन—

श्रवणं कीर्तनं विष्णोः स्मरणं पादसेवनम् ।

अर्चनं वन्दनं दास्यं सख्यमात्मनिबेदनम् ।

इत्यादिना । साध्यलक्षणा तु फलरूपा प्रेमलक्षणा । सा च  
 पराकाष्ठा ब्रजगोपिनीनाम् । यदुदये पुरुषः फलानपेक्षया सर्वाणि  
 कर्माणि तस्मिन् परमगुरौ समर्पयेत् । तया भक्त्या प्रसन्नः परमात्मा  
 तमनुगृह्णाति । ततश्च योगिन आसन्नतमसमाधितत्फललाभोभवति ।  
 उक्तं च गीतायाम् ।

[ २० ]

“ मत्प्रसादात् परां शान्तिं स्थानं प्राप्स्यसि शाश्वतम् ” ।

“ भक्त्या लभ्य स्त्वनन्यया ”

इत्यादिना । भक्ते गौणमुख्यादिभेदेनाऽन्येऽपि भेदाः सन्ति ।  
तत्र केचनार्त्ताः केचन जिज्ञासवः केचिदर्थार्थिनः केचित्तु ज्ञानिनः ।  
उक्तं च गीतायाम्—

चतुर्विधा भक्त्यन्ते मां जना सुकृतिनोऽर्जुन ।

आर्त्ता जिज्ञासुरर्थार्थीज्ञानीच भरतर्षभ ॥

इति । व्याध्यादिपीडित आर्त्ताः । ब्रह्मस्वरूपज्ञानेच्छावन्तो  
जिज्ञासवः । धनधान्यादिनश्वरविषयकाङ्क्षिणोऽर्थार्थिनः । फल-  
कामनाऽमनाप्रयुक्तसंसारपवर्गरूपफलभेदात् तेषां भेदः । परमेश्वरस्तु  
जावकमानुरूपं फलं ददाति ।

समाधिनिर्णयप्रसङ्गे—ईश्वरानिरूपणम्

क्लेशकर्मविपाकाशयैःकालत्रयेऽपि यस्य संस्पर्शी नास्ति स ईश्वरः  
पुरुषविशेषः । क्लेशा अविद्यादयः । कर्माणि विहितप्रतिषिद्धानि



कुशलाकुशलानि ज्योतिष्मन्मन्त्रह्यह्ननादीनि । विपाका विपच्यन्ते  
 कर्मभिः साध्यन्ते—इति जात्यायुर्भोगाः । जातिर्जन्म । आयुर्जीवन-  
 कालः । दुःखसुखमोहात्मकशब्दादिवृत्तिर्भोगः । अत्र भोग एव  
 मुख्यं फलं तन्नान्तरीयके च जन्मायुषी । आफलविपाकाच्चित्तभूमौ  
 शेरत इत्याशया—धर्माधर्मसंस्काराः । पुरुषविशेषत्वमप्यस्य कालत्रयेऽपि  
 बन्धाभावात् । तथा पुरुषस्य प्रकृतिसमून्धादौपचारिकोऽपि  
 बन्धोऽस्ति तथा नेश्वरस्य । स तु सदैव मुक्तः सदैव शुद्धो न कदापि  
 दुःखभाक् । तस्मिन् बहुधा मतभदः श्रूयते सोऽस्ति न स्तीति, बौद्धाः  
 सर्वज्ञं बुद्धमीश्वरं मन्यन्ते । जैनमते तु सर्वज्ञोऽईन्मुनिरेवेश्वरः ।  
 नैयायिका वैशेषिका माहेश्वरा श्वेश्वरो जगतो नोपादानकारणम् ।  
 किन्तु केवलं निमित्तकारणमिति मन्यन्ते । कर्मफलदाता तु स एव ।  
 सांख्याश्च जीवातिरिक्तमीश्वरं न मन्यन्ते । ईश्वरासिद्धेरित्यादिना  
 तत्सूचनात् । मीमांसकमते तु कर्मैव फलं ददाति न तु तदातिरिक्त-  
 ईश्वरः कश्चित् । अद्वैतवादिनां मते परमात्मा निर्विशेषो निलेपो  
 निर्गुण एक पारमार्थिको न जगत उपादानकारणं नापि निमित्तका-  
 रणम् । जगत स्तात्त्विकी सत्तैव नास्ति दूरे तत्कारणप्रथा । जगतः सत्ता  
 तु केवलं व्यवहारिकी । तादृशजगतः कारणं तु मायोपहितः पर-  
 मात्मा । अयमेवेश्वर इति तेषां निश्चयः । अयंच मायाविशिष्टो  
 ल्लताकीटवत् स्वप्राधान्येन जगतो निमित्तकारणं मायाप्राधान्येन तु

जगतः परिणाम्युपादानकारणं च भवति । मायाश्रयश्चापरो जगतो विवर्त्तकारणम् । जीवकृतकर्मणां फलानि च तत्तत्कर्मानुसरिणामेवेश्वरो ददाति । पातञ्जलमते त्वीश्वरो जीवपिक्षया भिन्नः । स च निर्विशेषो निलेपो जगतो नोपादानकारणं नापि निमित्तकारणम् । एवमीश्वरविषये तैर्धिकाः स्वस्वमतानुगुण्येन श्रुतिं युक्तिं वा द्रढयन्तः केचन तं मन्यन्ते केचन न वा मन्यन्ते । “ स वा एष महानजोऽन्नादो वसुदानः ” ( वृ ), “ एष सर्वेश्वरः सर्वज्ञः सर्वान्तर्यामी ” ( माण्डूक्य ) । “ ईश्वरः सर्वभूतानां हृद्देशेऽर्जुन तिष्ठति ” इत्यादिश्रुतिस्मृतिवाक्यात् कर्मफलदातृत्वेन जीवानुग्राहकत्वेनान्तर्यामित्वेन चेश्वरास्तित्वमवश्यमङ्गीकरणीयमेव । मन्मते तु स यदि न स्यात् कः खलु पापपङ्गनिमग्नान् जीवानुद्धरेत्, को वा साधून् परित्रायित । को वा दुष्कृतान् दण्डयेत् । कश्च धमस्तम्भभूतां वर्णाश्रममर्यादां संरक्षेत् । उक्तं च गीतायाम्.

परित्राणाय साधूनां विनाशाय च दुष्कृताम् ।

धर्मसंस्थापनार्थाय संभवामि युगे युगे ॥

यदा यदा हि धर्मस्य ग्लानिर्भवति भारत ।

अभ्युत्थानमधर्मस्य तदात्मानं सृजाम्यहम् ॥

इत्यादिना । स निर्माणकायमास्थायैकोऽपि बहु भूत्वा जीवानुपकरोति । अस्मिन् मते जीवात्मानो बहवो जन्ममृत्यु-



व्यवस्थसिद्धये । अन्यथैकास्मिन् मृतेऽन्योऽपि म्रियेत । जाते चान्यो जायेत । नाप्यद्वैतश्रुतिविरोधः । जातिपरत्वेन तत्र तत्रैकत्वाङ्गीकारात् । उपाधिवहुत्वात्तद्वहुत्वाम्युपगमे तद्विभुत्वेन न पूर्वोक्तदोषान्निष्कृतिः । जीवस्वरूपेऽपि वादिनो बहुधा विवदन्ते । चार्वाकमते चैतन्यविशिष्टो देह एव जीवात्मा जडबोधस्वरूपः । कर्त्ता भोक्ता च स एव । तस्य मूलस्वरूपं तु भूतचतुष्टयपरमाणवः । यदा भूतचतुष्टयस्य देहरूपेण परिणामो भवति तदा तादृशपरिणामविशेषान्मदशक्तिवत् तत्र चैतन्यमुपजायते—इति तेषां सिद्धान्तः । बौद्धेषु माध्यामिकानां मते क्षणिकविज्ञानस्वरूपो जीवात्माऽनित्यः । जैनमते देहपरिमाणो देहातिरिक्तो जीवात्मा । यथा यथा देहो वर्द्धतेऽपचीयते च तदनुरोधेन जीवात्मापि तथा तथा भवति । तथा च वृद्धिहासभाक्त्वाज्जीवः परिणामिनित्यो न कूटस्थनित्यः । यः सदैकेनस्वरूपेण तिष्ठति स कूटस्थनित्यः । तद्विपरीतं तु परिणामिनित्यः । नैयायिकानां वैशेषिकानां मते जीवात्मानो बहवः । जीवश्च कर्त्ता भोक्ता ज्ञानादिगुणवान् विभुः । मनःसंयुक्तात्मनि ज्ञानस्य जन्यत्वेन जडमेव तस्य स्वरूपम् । मुक्तौ ज्ञानाभावे पाषाणकल्पा आत्मान इति ते वदन्ति । मीमांसकविशेषा भाट्टा आत्मानमंशभेदेन ज्ञानस्वरूपं जडस्वरूपं चेच्छन्ति । वेदान्तिनः सर्वे सांख्याः पातञ्जलाश्चात्मा ज्ञानस्वरूप इति संगिरन्ते । स च कूटस्थनित्यः । औपाधिकं तस्य कर्तृत्वादिकम् ।

तथाच सुखदुःखादिमज्जीवानुग्राहकत्वेनेश्वरसिद्धिः । “ यः सर्वज्ञः सर्वविद् यस्य ज्ञानमयं तपः ” इत्यादिश्रुतिस्वारस्यात् तत्र निरतिशयं सर्वज्ञत्वबीजम् । तरतमभावरहितत्वं निरतिशयत्वम् । सर्वेषु जीवात्मसु अतीतानागतविषयकं ज्ञानं स्वल्पं स्वल्पमस्त्येव । तत्सद्ब्रवि ऽपि केचनाल्लज्ञाः केचन बहुज्ञाः इति दृश्यन्ते । अधिकज्ञेषु—अपि यः सर्वपिक्षयाऽधिकज्ञः स ईश्वर एव निश्चेतव्यः । स ब्रह्मादीनामपि गुरुः । ब्रह्मादयो हि सृष्टिकर्तारः कलिनावच्छिद्यते । कालावच्छेदश्च जन्मादिः । न तथेश्वरः । स तु तेषामपि सृष्टिकर्ताऽनादिरनन्तः । स च तान् विसृज्य सृष्टिविषयकं ज्ञानमुपदिदेशेतितेषांगुरुः । तथा च तत्र निरतिशयं सार्वज्ञ्यमिति फलितम् । प्रणवस्तस्य वाचकः । वाचको नाम । प्रकर्षेण नूयते स्तूयते येन स प्रणवो ॐ कारः । तेन वाच्य ईश्वरः । ईश्वरोङ्कारयोर्वर्च्यवाचकलक्षणः सम्बन्धः । यथा शृङ्गलाङ्गुलत्वादिविशिष्टपशुविशेषेण सह गोशब्दस्य सङ्केतः सम्बन्धो वा तथा प्रणवेन सहेश्वरस्योक्तपूर्वसम्बन्धो नित्यः । तथा च प्रणवशब्दश्रवणादीश्वर एव चकास्ति सदैव हृदये येन स आहूतः शीघ्रं प्रसीदति । प्रसन्नश्च भक्तमनोवाञ्छां पूरयति । उक्तं च शास्त्रे—

बह्वृष्टविग्रहो द्रवो भावग्राह्यो मनोमयः ।

तस्योङ्कारः स्मृतो नाम तेनाहूतः प्रसीदति ॥



इति । सत्सु बहुष्वपि नामसु नामेदमतिप्रिय तस्य । अतः  
स्तानीतराणि विहायैतन्नामोल्लेखो विज्ञेयः । उक्तं च काटके—

एतदालम्बनं श्रेष्ठमेतदालम्बनं परम् ।


एतदालम्बनं ज्ञात्वा ब्रह्मलोके महीयते ॥

इति । अधिकारिविशेषाणां कृतेऽन्यनामान्यप्युच्चारितानि न  
प्रतिषिद्ध्यन्ते । तेषां च तत्प्रभावाद् यथाश्रद्धं फलं च भवत्येव ।  
योगिनामालम्बनं तु प्रायशः प्रणव एव । परापरब्रह्मरूपः प्रणवः ।  
सदैव निर्गुणस्वरूपत्वेऽपि तत्स्वरूपोपासनायाः क्लेशाधिकतरत्वेन  
साधकानां हितार्थाय रूपकल्पनं शास्त्रेषु दृश्यते । उक्तं च काटके—  
“ एतद्वै सत्यकाम परं चापरं च ब्रह्म यदोङ्कारः । एतेनैवाय-  
तनेनैकतरमन्वेति ” इत्यादिना । एवं च सोपानारोहणन्ययिनः  
सगुणोपासनया क्रमशो निर्गुणस्वरूपे स्थितिः स्यादेव । तज्जपं  
मनसि—ओमित्येकाक्षरं ब्रह्मेति तदर्थचिन्तनं च पौनःपुन्येन चेतासि  
निवेशनमुपासना । उपासनाफलं तु चित्तकाग्र्यम् । तस्मिन् सत्य-  
न्तरात्मसाक्षात्कारो भवति । अन्तरायाश्च समूलघातं हता भवन्ति ।  
अन्तरायस्तु विघ्नः । राजमार्गे तस्करा इव पथिकस्य योगमार्गे बहवो  
विघ्नकारका योगिनः सन्ति । तत्प्रशमस्तु—अर्थानुसन्धानपुरःसरं  
प्रणवं जपतो भवति । अर्थानुसन्धानप्रकारस्तु गुरुमुखाद् विज्ञेयः ।

आचार्यवतः पुरुषस्य सर्वार्थसिद्धिश्रवणात् । जपादिना योगावस्था-  
प्राप्तस्यान्तरायाभावः श्रूयते । उक्तं च श्वेताश्वतरे—

“ न तस्य रोगो न जरा न मृत्युः प्राप्तस्य योगाग्निमयं शरीर-  
मित्यादिना । ”

## योगान्तरायनिरूपणम् ।



व्याधिस्त्यानसंशयप्रमादालस्याविरतिभ्रान्तिदर्शनालब्धभूमिकत्वा-  
नवस्थितत्वसङ्गका अन्तरायाः । तत्र पित्तादिदोषनिमित्तो ज्वरादिः  
व्याधिः । अकर्मण्यता योगानुष्ठानाक्षमत्वं वा स्थानम् । स्थाणु र्वा  
पुरुषो वेत्यादिभावाभावविरुद्धकोटिद्वयावगाहिज्ञानं संशयः । समाधि-  
साधनानामननुष्ठानं प्रमादः । तमोगुणोदये शरीरवाक्चित्तगुरुत्वात्  
कर्मण्यप्रवृत्तिरालस्यम् । विषयाभिलाषोऽविरतिः । अतस्मिंस्तद्बुद्धिः  
भ्रान्तिदर्शनम् । केनापि प्रकारेण समाधिभूमेरलाभोऽलब्धभूमिकत्वम् ।  
समाधिभूमयस्तु मधुमत्यादयोऽग्रे वक्ष्यमाणाः । अयमेव श्रेयोमार्गोऽयं  
नेत्याकरिकाऽस्थिरता—अनवस्थितत्वम् । तत्तु यात्किञ्चिद्भूमिलाभेऽपि  
भवति, ते खलु चित्तविक्षेपकारकत्वादन्तरायाः । विक्षेपस्तु—अस्थिरता ।  
नेच चित्तं ध्येयात् प्रच्याव्य श्रेयोमार्गपरिपन्थिविषयेषु क्षिपन्तीति ते



प्रणवजपेन योगाङ्गानुष्ठानेन वा प्रयत्नतो निवारणीयाः चिद्वेधेन थी  
 बहुलीभवन्तीति न्यायेन विक्षिप्तचित्तस्य दुःखदौर्मनस्याङ्गमेजयत्वश्चास-  
 प्रश्चासाख्या अन्येऽपि सहचरा सन्ति । तत्र प्रानिकूलवेदनीयं दुःखम् ।  
 तत्तु-आध्यात्मिक-माधिभौतिकमाधिदैविकं चेति त्रिविधम् । तत्रा-  
 ध्यात्मिकं दुःखं शरीरं मानसं चेति द्विविधम् । व्याध्यादिजन्यं दुःखं  
 शरीरम् । कामक्रोधाद्युत्थं दुःखं मानसम् । मनः शरीरं चाधिकृत्य  
 प्रवर्तत इति व्युत्पत्तिवल्लभ्यम् । भूतान्यधिकृत्येति व्युत्पत्तेः सिंह-  
 व्याघ्रादिभूतजन्यमाधिभौतिकम् । देवानधिकृत्येति व्युत्पत्ते र्यक्षरक्षः  
 पिशाचद्युत्थमाधिदैविकम् । इच्छाविघातान्मनसः क्षोभोदौर्मनस्यम् ।  
 अङ्गकम्पनमङ्गमेजयत्वम् । आसनस्य चित्तस्थैर्यस्य च प्रतिवन्धकम् ।  
 प्राणो यद्वाह्यं त्रायुमाचामति स आसः । कोष्ठयवायुरेचनं प्रश्चासः ।  
 अस्त्राभात्रिकौ आसप्रश्चासावात्र प्राह्वौ । तौ हि चित्तस्थैर्यप्रतिवन्धकौ ।  
 एतेष्वन्यतमस्यापि सद्भावे चित्तं न कदाचित् स्थिरतां लभते । अत  
 स्तत्प्रतिषेधार्थमेकतत्त्वमभ्यसनीयं सततम् । रामकृष्णादीनां मध्येऽ  
 न्यतममेकतत्त्वम् । न तु स्त्रीमूर्त्यादिकम् । कामाद्युपहतं हि चित्तं न  
 स्थिरं स्यात् । एवंभूतमेकतत्त्वमभ्यस्यं येन सत्त्वगुणोदयः स्याद् रजगुण-  
 स्तमोगुणश्च स्वाधिपत्यविस्तारायावकाशं न प्राप्नुयात् । एवं च  
 सततमाहारविहारादौ रामादिविग्रहं चिन्तयतो योगिनः सर्वेऽन्तराया  
 स्तिरोहिता भवन्ति, रजस्तममलापेतं प्रत्यर्थनियतं चित्तं च स्थिरं

स्यात् । चित्तं खलु स्वभावतो विषयप्रवणम् । विषयप्रवणत्वमप्यस्य रागद्वेषादिपुरःसरम् । तथाच स्वापेक्षयाऽधिकगुणवत्सु—ईर्ष्या दुःखितेषु द्वेषः पुण्यवत्स्वसूया परद्रव्येषु रागश्च तस्य स्यादेव । रागद्वेषादय एव तस्य मलाः । रजस्तमोगुणप्रभवास्तु रागादयः । मलदिग्धं चित्तं यथा प्रतिविम्बग्रहणसमर्थमेवं चित्तमपि सूक्ष्मस्तुग्रहणक्षमं स्यादेव । उपायविशेषेण तस्य परिकर्मापरमार्थाय मलापनयनं चेत् कर्तुं शक्येत ताच्चित्तं तु रजस्तमोमलरहितं शुद्धं भवेत् । तदुपायस्तु सुखितेषु मैत्री दुःखितेषु करुणां पुण्यवत्सु मुदितां पापिषु चौदासीन्यं भावयेदिति । एवमस्य भावयतश्चित्तं शुद्धं स्यात् । ततस्तु तत्प्रसीदति । प्रसन्नमेकाग्रं स्थिरपदं लभते । उक्तं च गीतायाम् ।

रागद्वेषवियुक्तैस्तु विषयानिन्द्रियैश्चरन् ।

आत्मवश्यैर्विधेयात्मा प्रसादमधिगच्छति ॥

प्रसन्नचेतसो ह्याशु बुद्धिः पर्यवतिष्ठते ।

इति । प्राणायामाभ्यासेनापि चित्तं योगिनः स्थितिपदं लभते । प्राणस्य स्वाभाविकीं गतिं निरुद्ध्य प्रयत्नविशेषेण शास्त्रोक्तरीत्या-तत्संचारः प्राणायामः । स्वाभाविकगतिस्तावदेकैकस्यां नाड्यां सूयोदयमारभ्य सार्द्धघटिकाद्वयकालपरिमिता । मिलित्वाऽहर्निशं आसप्रश्वासाः षट्शताधिकैकविंशतिसहस्राणि सम्पद्यन्ते । नाड्यस्तु



[ २६ ]

पिङ्गलाद्याः । प्राणिनां दक्षिणा नाडी पिङ्गला, वामात्विडा, मध्ये  
सुषुम्णा । ततः स्तत्कालचर्यन्तमिडया भवति । पुनः स्तावत्कालप-  
र्यन्तमेव पिङ्गलया ततः पुनरिडयेत्येवमहर्निशं घटीयन्तवन्नाडीद्वयेन  
वायुर्वहति । एकैकस्या घटिकायां च पलानि षष्टिः । एकैकस्मिन्  
पले षट् श्वासप्रश्वासा भवन्ति । यथा चैकस्यां घटिकायां षष्ठ्यधिक-  
शतत्रयसंख्यायां सार्द्धघटिकाद्वये नवशतानि । सूर्योदयमारभ्य पुनः  
सूर्योदयपर्यन्तं श्वासप्रश्वासाः शट्शताधिकैकविंशतिसहस्रसंख्याकाः  
सम्पद्यन्ते । प्राणायामास्तु रेचकपूरककुम्भकलक्षणाः । गुरुपदेशतो  
नासिकया बाह्यं वायुमाकृष्य मध्ये तं निरुद्ध्य पुनः शनैः शनैः स्तत्-  
त्याग एवोक्तलक्षणः प्राणायाम इति भावः । प्राणनिरोधेतु सर्वनिरोधा-  
च्चित्तमप्यनाकूलं स्यात् । प्राणाधीनं हि सर्वेन्द्रियकार्यम् । प्राणः  
श्वासप्रश्वासं देहयन्तं परिचालयति, इन्द्रियाणि स्वस्वव्यापार-  
प्रवणानि कराति, देहस्वास्थ्यं बलं च संरक्षयिष्यन् खाद्यद्रव्याणि  
रुधिराद्याकरिणः परिणमयन् तत्सर्वं सर्वेष्वङ्गेषु च समर्पयति । प्राण  
एव मनःप्रेरकः । स च तच्चाञ्चल्यकारणम् । प्राणचलने मनः  
श्चलनम् । तन्निरोधे तन्निरोधः । तथाच ये कामादयो मनोदोषाः  
प्राणगतिदोषजन्यास्तेऽपि प्राणनिरोधे निरुद्ध्यन्ते । अतः शास्त्रेषु  
प्राणायामोपदेशो दृश्यते । उक्तं च मनुना प्राणायामैर्देहेद्दोषान्  
धारणाभिश्च किल्बिषमिति । एवं च प्राणायामाभ्यासेन चित्तं यदा

निस्तरङ्गमहोदाधिकल्पं शान्तं शुद्धं च स्यात् तदा कस्मिन्नपि विषये  
 तच्चेत् स्थाप्येत तद्विषयकं ज्ञानमनायासेनैव स्यात् । यदि सूर्ये  
 यदि वा चन्द्रे तद्विषयकं ज्ञानतत्क्षणादेव स्यात् । योगिनः प्रथमतः  
 परीक्षार्थं स्वदेहे तद् धारयन्तोऽनेकान्याश्चर्यतत्त्वानि प्रत्यक्षीकुर्वन्ति ।  
 तथा च नासिकाग्रे धारयतो दिव्यगन्धज्ञानम् । जिह्वाग्रे दिव्यरस-  
 ज्ञानम् । जिह्वामध्ये दिव्यस्पर्शज्ञानम् । ताल्वग्रे दिव्यरूपज्ञानं च  
 जायते । तत् तत् साक्षात्काराद् योगे तत्फले च श्रद्धा दृढा स्यात् ।  
 जातश्रद्धस्य शीघ्रं चित्तमेकाग्रं स्यात् । तथाच विषयवती प्रवृत्ति  
 रुत्पन्ना मनसः स्थितिनिबन्धनीति यदुक्तं भगवता सूत्रकारेण तत्तु  
 समीचीनमेव । साधनपादे सफलः सोपायश्च प्राणायामो वक्ष्यते ।  
 किञ्च हृदयपुण्डरीके भास्वरमाकाशकल्पं बुद्धितत्त्वं, तत्र चित्तं धारयतः  
 सूर्यप्रभासदृशं मणिप्रभादृशं चन्द्रप्रभासदृशं वा सात्त्विकं ज्योतिः प्रत्यक्षी-  
 क्रियते । तत्प्रक्षादपि चित्तं स्थिरीभवेत् । तत्तु प्रशान्तं निर्मलं शुभ्रं च ।  
 तद्दर्शनाच्च शोक स्तिरोभवति । तस्मादिदं ज्योतिः विशोकशब्देना-  
 भिधीयते । विशोकाः खलु परित्यक्तविषयामिलाषा वीतरागाः  
 शुकसनकादयः तेषां वीतरागाचित्तं धारयतश्चित्तस्थैर्यं स्यात् ।  
 किमिदं वैराग्यमहं—एतेषां यत्प्रभावादिते शान्तादान्ता जीवन्मुक्ता  
 इति । किमपि सदात्मन्यनमावश्यकं चित्तस्थिरतायै । तदात्मन्यनं  
 ज्योतिरेव दिव्यगन्धादिज्ञानं तथा वीतरागाचित्तं वा भवतु तत्र न



[ ३१ ]

कोऽपि विशेषः । एतेष्वेकं किमपि ग्राह्यमेव । किम्वा यथाभिमत-  
 ध्यानादपि चित्तप्रसादनम् । यथाभिमतध्यानं तु बाह्ये चन्द्रादावा-  
 म्यन्तरे नाडीचक्रादौ वा । एवं च पूर्वाक्तमैत्रीभावनादीनामभ्यसिन  
 यदा चित्तनैर्म्यल्यं स्यात् तदा सूक्ष्मतमपरमाणुतो बृहत्तमपरमात्म-  
 पर्यन्तमस्य सर्वं प्रकाश्यं वश्यं वा स्यात् । सूक्ष्मे धारयतः परमाण्वन्तं  
 स्थितिपदं चित्तस्य । स्थूले परमगहत्वान्तं च सर्वं वश्यं स्यात् ।  
 कुत्रापि न प्रतिहतं स्यादिति भावः ।

## समाधिलक्षणानिरूपणम् ।



अथ लब्धस्थितिकस्य चेतसो भूतेन्द्रियेषु पुरुषे च स्थापितस्य  
 तादाकारापत्तिः समाधिरुच्यते । यथा स्फटिको जपाकुसुमाद्युपाधि-  
 विशेषात् तत्तद्रूपोपरक्त उपाधिरूपाकारिण प्रतीयते । तथा  
 निर्मलमपि चित्तं भूताद्युपरक्तं तत्तादाकारिण प्रतिभासते ।  
 चित्तस्य स्वत एव सर्वार्थसाक्षात्कारसामर्थ्यमस्ति विषयान्तरसम्पर्क-  
 दोषादेव तत्प्रतिबद्ध्यते । प्रतिबन्धविगमे स्वत एव तदाकारापत्तिः  
 स्यादेव । स्थूलं सूक्ष्मं च द्विविधं ज्ञेयम् । तत्रापि प्रथमतः स्थूलेऽ  
 भ्यासो विधेयः पञ्चान्मनोबुद्ध्यहङ्कारिषु चित्तलयः । ततः परमात्मन्यपि

स्यादेव । सोपानारोहणन्यायिन लय स्तु क्रियमाणः फलदः । सहसा  
 हि परमात्मनि चित्तं न समाधीयते । धानुष्को यथा स्थूलं लक्ष्यं  
 भेत्तुं यतते पञ्चात् सूक्ष्मादपि सूक्ष्मतरं विद्ध्यति । तथात्राप्यभ्यास-  
 पाठवत् क्रमशः परसूक्ष्मे दुर्विज्ञेयेऽपि परमात्मनि चित्तं लीयते ।  
 ततः पुनरभ्यासकृतं परिकर्म नापेक्ष्यते । कृतकृत्यो भवति जन्ममृत्यु-  
 संसारबन्धनान्मुच्यते । असङ्ख्येऽस्मि, शुद्धेऽस्मि बुद्धेऽस्मि नमे जन्म  
 नमे मृत्युनाहं शोकदुःखभाक् । नमे प्रकृतिसङ्गः स्वप्नेऽपि । सेयम-  
 वस्था मुक्तिपदवेदनीया । तत्साक्षात्साधनं समाधिरिति सर्वत्र गीयते ।  
 सोऽयं समाधिः श्रुतिषु “ यदा पञ्चावातिष्ठन्ते ज्ञानानि मनसासह ।  
 बुद्धिश्च न विचष्टति तमाहुः परमां गतिम् । तां योगिमिति मन्यन्ते  
 स्थिरामिन्द्रियधारणाम् ” इत्यादिना व्यपिदष्टः । सोऽप्यत्र सामान्यत  
 उक्तपूर्वोऽपि विशेषबुभूक्षूनां कृते सवितर्कादिरूपेण विस्पष्टं निगद्यते ।  
 शब्दार्थज्ञानविकल्पैस्तर्कजं वितर्कः । विकल्पश्च परस्परभिन्नानामपि-  
 गौरिति शब्दे गौरित्यर्थो गौरितिज्ञानमिति शब्दार्थज्ञानानामभेदेन  
 प्रतिभासः । यदा बाह्यस्थूलभूतेषु वा शब्दार्थज्ञानविकल्पैः सङ्कर्षा  
 चित्तैकाग्रता जायते सा सवितर्कः सम्प्रज्ञातसमाधिरिति व्यपादिश्यते ।  
 विकल्पज्ञानाभावात् तु ध्येयाकारमात्रनिर्भासो निर्वितर्कः । सविचारो  
 निर्विचारश्च समाधिस्तन्मात्रादिसूक्ष्मविषयकः । सूक्ष्मविषयत्वं  
 चालिङ्गपर्यवसानम्-अलिङ्गं तु कुत्रापि न लीयते-इति प्रकृतिः ।



[ ३३ ]

सत्र हि निरतिशयं सूक्ष्मत्वम् । शब्दार्थविकल्पसाहितत्वेन देशकालधर्मव्यवच्छिन्नः सूक्ष्मोऽर्थो यत्र प्रतिभाति स सविचारः । देशकालधर्मादिराहितो धर्मिमात्रतया सूक्ष्मोऽर्थो यत्र प्रतिभाति स निर्विचारः । अनुभवगम्या एते समाधयः केवलशब्दजालविस्तारेण सम्यक्तया न बोधयितुं शक्यते । सद्गुरुमुपगम्य तदुपदेशं यथा-यथमाकर्ण्य दीर्घकालमविच्छिन्नाभ्यासपाटवात् कः समाधिः केन च स भवतीति सम्यक्तया ज्ञातुं शक्यते । एते सर्वे समाधयः सत्रीजाः । बीजमालम्बनम् । तत्तु महाभूतान्यारम्भ प्रकृतिपर्यन्तम् । एषु समाधिषु सर्वापेक्षया निकृष्टः सवितर्कः समाधिः । निर्वितर्कः समाधिस्तु तदपेक्षया श्रेष्ठः । सविचारो निर्वतर्कापेक्षयोत्तमः । निर्विचारश्च तदपेक्षयोत्तमः । तन्नैर्मल्ये-आत्मज्ञानं योगिना भवति । सतत-मभ्यस्यमानोऽयं योगो द्रढयति चित्तस्य स्वच्छस्थितिप्रवाहम् । न किमपि मालिन्यं तदा स्यात् । तथा सति-आत्मज्ञानम् । तदा समाहितचित्तस्य या प्रज्ञा जायते सा ऋतम्भरेतिगीयते । सत्यमेव विभर्त्ति न तत्र विपर्यासगन्धोऽपि-इति । यद्वलाद् योगि सूक्ष्मं व्यवहितं विप्रकृष्टं च जानाति । एवं सति सेयं प्रज्ञा विशेषार्थत्वाच्छ्रुतानुमानप्रज्ञाभ्यामन्यविषया । आगमेनानुमानेन च सामान्याविषयकं ज्ञानं स्यात् । न हि तेन तेन विशेषमभिधातुं शक्यते । चित्तनैर्मल्ये तु य प्रज्ञा जायते सा विशेषाभिधायिनी । चित्तं व्यापकं प्रकाश-

[ ३४ ]

स्वभावं स्वतः सर्वार्थग्रहणक्षममपि दर्पणवद् रजस्तमोमलोपेतं  
 सन्मानमपेक्ष्याल्यविषयं भवति न सूक्ष्मवस्तुप्रकाशकम् । योगाभ्यासेन  
 मलेऽपनीते तत् सर्वपदार्थप्रकाशकं भवति । तस्मात् तन्मलापन-  
 यनार्थं ग्रन्थ आप्रहातिशयं दृश्यते । तथा च मलनाशाय प्रयत-  
 मानस्य योगिनः क्रमशो या प्रज्ञा जायते सा सर्वार्थग्रहणक्षमा  
 भवति । तदुक्तम् ।

प्रज्ञाप्रासादमारुह्याऽशोच्यः शोचतो जनान् ।

भूमिष्ठानि च शैलस्थः सर्वान् प्राज्ञोऽनुपश्यति ॥

सा च प्रज्ञा—ऋतम्भरापदवेदनीया । समाधिप्रज्ञाप्रतिलम्भे तज्जो नवो  
 नवः संस्कारो जायते । स च संस्कारो व्युत्थानसंस्कारप्रतिबन्धकः ।  
 निर्विचारसमार्धिं पुनः पुनरभ्यस्यमानस्य योगिनः क्रमशः समाधि-  
 प्रज्ञादयै पूर्वकालाभ्यस्तसमुदायज्ञानसंस्कारो नश्यति । तन्नाशे  
 समाधिप्रज्ञैव केवलमवाशिष्यते । कालक्रमेण सोऽपि निरुद्धयते ।  
 तन्निरोधे तदभ्यासजन्यसंस्कारः कियत्कालं शिष्यते । न तदा  
 किञ्चिच्चित्तविचेष्टितं न क्लेशो न कर्तव्यान्तरम् । चित्तं हिते संस्काराः  
 स्वकं र्यादवसादयन्ति न पुनरधिकाराविशिष्टं कर्षन्ति । सम्प्रज्ञातसमाधेः  
 सा पराकाष्ठा । तस्यापि निरोधे सर्वसां चित्तवृत्तीनां स्वकारणे  
 प्रविलयान्निर्बीजः समाधिरुत्पद्यते । चित्तमपि तदा स्वप्रकृतिमाश्रयते ।



[ ३५ ]


प्रकृतिरपि स्वतन्त्रा स्यात् । सच्चित्प्रकाशस्वभावः पुरुषश्च प्रकृति-  
बन्धनान्मुच्यते । न स जनित्वा म्रियते न च मृत्वा जायते ।  
औपचारिकमपि यजन्म मृत्युश्चासीत् तदपि निवर्त्तने न पुनः  
शोकादिमाक् । तदा लोके स जीवन्मुक्त इति गीयते । प्रारब्धश्रया-  
भावे जीवन्मुक्तां, तत्क्षये तु कैवल्यम् । न खलु मुक्तौ किञ्चिदपि  
पार्थक्यम् । अन्यथा जीवन्मुक्तस्य पि पुनः ससारापत्तिः । सेयं मुक्तिः  
“विमुक्तश्च विमुच्यते” इत्यादिना शास्त्रेष्वभिलष्यते । प्रकृतां-  
सङ्गेनाज्ञाननिबन्धनं कर्तृत्वादिकमेव दुःखं चेज्ज्ञानेन नष्टं स्यात्  
तर्हि न कदापि दुःखलवोऽपि—आकङ्क्षयेत्, उक्तं च गीतायाम् ।

ज्ञानिन तदज्ञानं येषां नाशितमात्मनः ।

तेषामादित्यवज्ज्ञानं प्रकाशयति तत्परम् ॥

इत्यादिना ।

मुक्तौ मतवैषम्यप्रदर्शनम् ।



मुक्तवपि तैर्थिकानां मतभेदी दृश्यते । सोऽप्यत्र निगद्यते  
बुद्धिब्रैशब्दाय । तथाहि—स्वातन्त्र्यं मृत्युर्वा मोक्ष इति चार्वाकाः ।  
आत्मोच्छेदो मोक्ष इति शून्यवादिनः माध्यमिकाः । आनृणाभावे

जीवस्य सततोर्द्धगमनं मोक्षः इति जैनाः । पारदरसेन देहस्थैर्ये जीवन्मुक्तिरेव मोक्ष इति रसेश्वरवादिनः । अशेषविशेषगुणोच्छेदो मोक्ष इति वैशेषिकाः । आत्यन्तिकदुःखनिवृत्तिरेव मोक्ष इति नैयायिकाः । स्वर्गादिप्राप्तिः मोक्ष इति मीमांसकाः । परानामिकाया वाचः साक्षात्कारो मोक्ष इति पाणिनीयाः । सर्वदुःखात्यन्तिकनिवृत्तिः परमः पुरुषार्थ इति सांख्याः । तत्त्वमस्यादिवाक्योत्थज्ञानिन मूलाज्ञाननिवृत्तौ स्वस्वरूपाधिगमो मोक्ष इत्यद्वैतवादिनो वैदान्तिकाः । पुरुषस्य निरुपाधिकस्वरूपेनवस्थानं मोक्ष इति योगिनः पातञ्जलाः । अत्र तु द्वयी मुक्तिरिष्यते । प्रथमोक्ता । अपरा तु वक्ष्यते । चार्वाकमतेन मुक्तिश्चेदिष्येत तर्हि विनायासेन तासिद्धौ श्रुतिस्मृतिसिद्धकर्मोपासनादीनामानर्थक्यं प्रसज्येत । स्वनाशाय पुरुषार्थाभावादात्मोच्छेदो न मोक्षः । शक्तिनाशे पुनरागमनध्रौव्यात् सततोर्द्धगमनं न मोक्षः । देहस्य विकारित्वेन तत्स्थैर्ये मोक्षकल्पनमुनमत्तप्रलपितमेव । सामान्यगुणसद्भविऽपि मुक्तिश्चेत् पाषणादयोऽपि मुक्ताः । एवं ये यथैव मोक्षं प्रतिपादयन्तु—आत्यन्तिकदुःखनिवृत्तिं विनाऽनुपपन्न एव मोक्षः । चेतनस्याचेतनेन सह सम्बन्धो बन्धः । स एव दुःखमूलम् । आविद्यकसम्बन्धाभावे बन्धाभावात् सर्वदुःखनिवृत्तौ स्वस्वरूपेणावस्थानं मोक्ष इति मुख्यसिद्धान्तः । तत्रादावधिकृतस्य योगस्य लक्षणमभिधाय चित्तवृत्तिनिरोधे विप्रतिपत्तिं निराकृत्य प्रमाणादिवृत्तीं निरूप्य योगो-



पायद्वयस्याभ्यासवैराग्याख्यस्य स्वरूप भेदं च यथायथं निर्णीय  
 सम्प्रज्ञातासम्प्रज्ञातभेदेन योगस्य मुख्यभेदमुक्त्वा विस्तरेणोपायान्  
 प्रदर्श्य सुगमोपायप्रदर्शनपरतयेश्वरस्वरूपमाख्याय तत्र विप्रतिपत्ति  
 निर्दिश्य प्रसङ्गक्रमेण जीवस्वरूपे मतभेदान् संकीर्त्य चित्तविक्षेपत-  
 त्प्रतिषेधोपायानुपवर्ण्योसंहारद्वारेण च समाधेः सामान्यलक्षण-  
 मभिधाय सवीजपूर्वको निर्वीजसमाधिरुक्तः ।

इति योगतत्त्वसंग्रहे प्रथमः पादः समाप्तः ॥



## द्वितीयपादः



### क्रियायोगनिरूपणम् ।



प्रथमे पादे सफलः सविशेषश्च समाधिः संस्कृतचेतसाम-  
भिहितः । तस्य ये येऽन्तराया, यथा यथा च तेषां निवृत्तिर्येन येनो-  
पायेन च तल्लभः सोऽपि निर्दिष्टः । “ मनुष्याणां सहस्रेषु कश्चिद्  
यतति सिद्धय ” इत्यादि न्यायेन न खलु सर्वे संस्कृतचेतसो यत एक  
एव प्रकारः सर्वत्राद्रियेत । व्युत्थितचेतसोऽपि सन्ति, तेषामपि  
समाधि तत्फलं च यथा स्यादस्मिन् पादे—आपादसमाप्ते विस्तरतोऽ  
भिधास्यते । तत्र ये खलु पूर्वपूर्वजन्मार्जितपूण्यवलात् संस्कृतचित्ता  
स्तेऽभ्यासवैराग्याभ्यां योगप्रतिपक्षवृत्ती निरुद्ध्य धारणाध्यानसमाधि-  
रूपज्ञानयोगानुष्ठानात् कृतकृत्याः स्युः । न तेषां वहिरङ्गानुष्ठाना-  
पेक्षा । उक्तं च गीतायाम् ।

आरुरुक्षोर्मुनेर्योगः कर्म कारणमुच्यते ।

योगारूढस्य तस्यैव शमः कारणमुच्यते ॥



इत्यादिना । मन्दाधिकारिणां कृतेऽस्ति चित्तशुद्धे क्रियायोगा-  
वश्यकता । स च क्रियायोगः तपः-स्वाध्याय ईश्वरप्रणिधानं चेति  
त्रिविधः तत्र व्रतनियमाद्यनाष्ठनिन शरीरेन्द्रियशोषणात्मकं तपः ।  
ब्रह्मचर्यसत्यमौनद्वन्द्वसहनमिताहारचान्द्रायणादीनि व्रतनियमादीनि  
प्रसिद्धानि । उक्तं च याज्ञवल्केन.

विधिनोक्तमार्गेण कृच्छ्रचान्द्रायणादिभिः ।

शरीरशोषणं प्राहु स्तपसां तप उत्तमम् ॥

जन्मजन्मान्तरार्जितविषयवासनाऽन्तरेण तपो न तनुतामापद्ये-  
तेतितदुपादानम् । योगान्तराया विषयवासनाः । तपसा तन्नाशः  
स्यात् । अतो नातपस्विनोयोगः सिद्ध्यति “ इति यद् भगवता व्यासेनोक्तं  
तत्तु नाकाण्डे । तत्तपोऽपि यथा चित्तप्रसादविरोधि न स्यात् तथा  
प्रयत्नं अस्थिरः । चित्तक्षोभे हि तदेकाग्रता न स्यादिति । गुरुतः  
शास्त्रतश्च केन तपसा योगः सिद्ध्यत् तदाकर्ण्य मृदु तपः सततमासे-  
व्यम् । प्रणवादिमन्त्राणां जपो मोक्षशास्त्राणामध्ययनं वा स्वाध्यायः ।  
ते च मन्त्रा द्विविधा वैदिका स्तान्तिकाश्च । द्विविधा वैदिकाः प्रगीता  
अप्रगीता चेति । तत्र प्रगीताः सामानि । अप्रगीता ऋचश्चन्दोवद्धाः ।  
यत्र न पादव्यवस्था नापि गीति स्तादृशा स्तद्विलक्षणा याजुषाः ।  
उक्तं च जैमिनिना.

“ तेषामृग् यत्रार्थवशेन पादव्यवस्था ”

“ गीतिषु सामाख्या ”

“ शेषे यजुः शब्दः ”

इति । तान्त्रिकाः पुनः स्त्रीपुंनपुंसकभेदात् त्रेधा । तत्र स्वा-  
हान्ताः स्त्रीमन्त्राः । नमोऽन्ताः नपुंसकाः । शेषाः पुमांसः प्रसिद्धा  
वश्यादिकर्मणि । ईश्वरप्रणिधानं नाम सर्वासां क्रियाणां परमगुरौ  
परमेश्वरे फलानपेक्षतया समर्पणम् । सर्वकर्मफलसन्न्यासो वा ।  
उक्तं त्व गीतायाम् ।

यत्करोषि यदङ्गनासि यज्जुहोषि ददासि यत् ।

यत् तवस्यसि कोन्तेय तत्कुरुष्व मदर्पणम् ॥

इत्यादिना । क्रियाफलसन्न्यासोऽपि प्रणिधानान्तःपातिभक्ति-  
विशेष एव । फलानभिसन्धानेन कर्मकरणात् । गीयते च गीतायां  
भगवता—

कर्मण्येवाधिकारोऽस्ति मा फलेषु कदाचन ।

मा कर्मफलहेतु भूर्मा ते सङ्गोऽस्त्वकर्मणि ॥

इत्यादिना सा च क्रिया योगसाधनत्वादायुर्वै धृतमितिबल-  
क्षणया योगत्वेन व्यपदिश्यते । एवं च सततं “ न कर्मणामनारम्भा-



नैष्कर्म्यं पुरुषोऽश्नुते” इति न्यायेन निष्कामकर्मयोगेन कालमति-  
वाहयतां क्लेशाः क्षीणा भवन्ति समाधिश्च भवति ।

## क्लेशनिरूपणम्



क्लेशहेतुकत्वात् क्लेशाः । ते हि चेतसि वर्तमानाः समाधि-  
निरुन्धन्ति गुणाधिकारं च द्रढयन्ति । ते च क्लेशा अविद्याऽस्मिता-  
रागद्वेषाभिनिवेशभेदेन पञ्चधा । तत्राऽविद्या रागादीनां मूलकारणम् ।  
तत्सत्त्वे तत्सत्त्वं तदभावे तदभाव इति । ते क्लेशाः पुनः सदा न  
समानाकारतया तिष्ठन्ति । कदाचित् ते प्रसुप्ताः कदाचित् तनवः  
कदाचिद्विच्छिन्ना उदाराश्च भवन्ति । शक्तिरूपेणावतिष्ठमानाः  
प्रसुप्ताः । बीजे वृक्षशक्तिवच्चेतसि वर्तमानाः सदैव विदेहप्रकृति-  
लयानाम् । बीजाद् यथाकालं यथाऽङ्कुरोद्गमः स्यात् तथा बीजभाव-  
मुपगतेभ्य स्तेभ्यः संसाराङ्कुर उद्गच्छति—इति ते प्रसुप्ताः । वासना-  
रूपेण स्थिता दग्धबीजभावकल्पाः शक्तिहीनाः सूक्ष्मा स्तनवः ।  
ये च केनचिद् बलवताऽभिभूता स्तिष्ठन्ति ते विच्छिन्नाः । स्वकार्य-  
रता लब्धवृत्तिका क्लेशा उदाराः । यथैवते तिष्ठन्तु तेषां क्रियायोगेन  
यथा नाशः स्यात् तथा प्रयतनीयम् । अमरा देवा इत्याद्यानित्येषु

नित्यत्वबुद्धिरशुचौ स्त्रीकाये शुचित्वबुद्धि भाविदुःखे भोगे सुखकरत्व-  
बुद्धिरनात्मनि देहादावात्मत्वबुद्धिरविद्या । कायस्याशुचित्वं भगवता  
व्यासेनापि वर्णितम् । तद् यथा—

स्थानाद्धीजादुपष्टम्भान्निस्यन्दनान्निधनादपि ।

कायमाधेयशौचत्वात् पण्डिता ह्यशुचिं विदुः ॥

इति । वस्तुतस्तु न देवा अमरा, न कायः शुचि, न भोगः  
सुखहेतुको, न देहा आत्मानः । तत्र तत्र तत्तद्विपरीतबुद्धिः यत्प्र-  
भावाद् भवति साऽविद्या । उक्तं च—

अनात्मनि देहादावात्मबुद्धिस्तु देहिनाम् ।

अविद्या तत्कृतवन्धस्तन्नाशो मोक्ष उच्यते ॥

इति । ननु केयमविद्याश्रीयते । पूर्वपदार्थप्राधान्येनऽमक्षिकं  
वर्तत इति वत् । उत्तरपदार्थप्राधान्येन वा राजपुरुष इति वत् ।  
अन्यपदार्थप्राधान्येन वाऽमक्षिको देश इति वत् तत्र नाद्यः । विद्या-  
भावस्याविद्यात्वेऽमानरूपायास्तस्या रागादिकारणत्वानुपपत्तेः ।  
अभावस्य भावकारणत्वे सर्वत्र सर्वसौलभ्याच्च । नवा भावाभावयोः  
सामानाधिकरण्यं कुत्रचन दृष्टचरम् । तस्मान्न विद्याभावोऽविद्या । न  
द्वितीयः । रागादिष्वन्यतमस्य कस्यचिदभविन युक्ताया विद्याया  
रागादिवीजत्वानुपपत्तेः । न तृतीयः । नास्ति विद्या यस्याः साविद्या



विद्यारहिता बुद्धिरिति समासार्थसिद्धौ तस्या विद्याभावमात्रेण रागादिनि-  
दानत्वाभावात् । स्वतन्त्रपदार्थद्वयाभावान्नात्र द्वन्द्वसमासः शक्यशङ्कः ।  
न च पक्षत्रयेऽप्यविद्याशब्दसिद्ध्यभावान्नास्ति सेति गम्यत इति  
वाच्यम् । पर्युदासमाश्रित्याविद्याशब्देन विद्याविरोधिभिथ्याज्ञानस्या-  
भिधानात् । पर्युदासो भेदः तत्र च क्वचिद्विरुद्धोऽर्थोऽपि स्यात् ।  
यथाऽधर्मशब्दस्य धर्मभिन्नो धर्मविरोधी पापरूपोऽर्थः । तथा  
विद्याशब्दस्य विद्याभिन्नं विद्याविरुद्धं मिथ्याज्ञानमर्थः । उक्तं  
च वृद्धैः—

नामधात्वर्थयोगे तु नैव नञ् प्रतिषेधकः ।

वदत्यत्राह्यणाधर्मावन्यमात्रविरोधिनौ ॥

इति । एवमविद्या न विद्या नापि विद्याभावः किन्तु विद्य-  
विपरीतं ज्ञानान्तरम् । बुद्धिपुरुषयोरेकस्वरूपापत्ति स्तादाम्यवि-  
भ्रमोवाऽस्मिता । अत्यन्तविविक्तयोस्तयो लौहितस्फटिकयो-  
रिवाविद्ययाऽविभागप्राप्तिः स्यात् । पुरुषे बुद्धिवृत्तेः पुरुषस्य च  
बुद्धिवृत्तौ प्रतिबिम्बनादविभाग प्राप्ति स्ततु तु पुरुषोऽस्मिन्-शास्त्रे-  
दृक्छात्तिरिति व्यपदिश्यते बुद्धिश्च दर्शनशक्तिरिति । एवं च  
बुद्धितः परमार्थतः पृथग्भूतस्य पुरुषस्य सुखदुःखादिज्ञानाश्रयोऽ-  
हमित्येक एव प्रत्ययस्तयो रेकत्वरोपे प्रमाणम् । सा चास्मिता

रागस्य कारणम् । सुखाभिज्ञस्य तत्सजातीयसुखतत्साधनेषु  
 स्पृहाऽसक्ति स्तृष्णा वा रागः । सकृच्चेत् सुखमनुभूयेत् तत्तु  
 कालान्तरे स्मृतिपथारूढं सत् यां भोगेच्छां जनयेत् सा रागशब्देन  
 व्यपदिश्यमाना । अभिलषितवस्तुप्राप्तिप्रतिबन्धके सति रागाद् देश  
 उपजायते । दुःखाभिज्ञस्य दुःखतत्साधनेषु तदनुस्मृतिपूर्वकोयोऽयमन-  
 भिलाषः स द्वेषः । दुःखप्राप्तौ दुःखाभिज्ञस्य या ताज्जिहासा तत्प्राप्ति  
 क्रोधोवा वितृष्णा वा द्वेषः । रागद्वेषौ यस्य चेत्तसि वद्धमूलौ तस्या-  
 भिनिवेशः स्यात् । पूर्वानुभूतमरणदुःखस्य जन्तुमात्रस्य तद्विषयकः  
 त्रासोऽभिनिवेशः । मरणं हि दुःखस्यावधि । तत्तु यस्य पूर्वजन्मन्यनु-  
 भूतं तस्याऽशिशोः सर्वस्य मारकप्रयत्नविलोकनाद् भवति खलु या  
 मनोवृत्तिर्मा मे मृत्युर्भूयात् किन्तु जीव्यासमिति सोऽभिनिवेशः ।  
 एतेन पूर्वजन्मस्वद्भावे प्रमाणमपि दर्शितम् । येन पूर्वजन्मनि मरण-  
 मनुभूतं तस्यैहजन्मनि तद्विषयक त्रासः स्यादिति । अनुभवस्यैव  
 संस्कारद्वारा स्मृतिजनकत्वात् । सर्वत्र रूढोऽयमभिनिवेशः ।  
 विद्वानपि मा मे शरीरवियोगः स्यादिति मरणाद्विभेति । देहादौ हि  
 जीवोऽविद्यया तत्र तत्रात्मबुद्धि विधायाऽहन्ताममतापाशवद्ध स्तत्त-  
 द्वियोगात् त्रस्यति । एवं चाविद्यैव जननी समेषाम् । अविद्या-  
 संद्भावेऽस्मिता ततो रागो रागाद् द्वेषो द्वेषादाभिनिवेश इति । ते  
 चयोगपरिपान्थिन इति क्रियायोगस्यावश्यकता । प्रथमत स्ते क्रियायो-



गेन तनूकृता वा सूक्ष्मा वा संस्काररूपमापन्ना वा भवन्ति । पश्चाद-  
 ष्टाङ्गयोगाभ्यासेन समाधिलभे चित्तस्य कर्तव्यान्तराभावात्  
 स्वकारणे लये ते हेयाः स्युः । स्थूलाः क्लेशवृत्तयः सुखदुःख-  
 मोहात्मिका स्तु ध्याननाश्याः । लब्धवृत्तिका उदारा वा क्लेशाः  
 स्थूलत्वेन व्यपदिश्यमानाः । ते च सुखदुःखादीन्-जनयन्ति ।  
 तेषां नाश स्तु ध्यानेन । तदपि ध्यानं न सकृत् किन्तु दीर्घकालं  
 नैरन्तर्येणासकृत् क्रियमाणं फलदम् । एवं च प्रक्षालनेन क्षारसंयोगेन  
 निर्णेजनेन च यथा वस्त्रमला अपनीयन्ते तथा क्रियायोगेन तनूकृताः  
 सुखादयो ध्यानेन हेया भवन्ति । क्लेशानां स्थूला वृत्तयः स्वरूप-  
 प्रतिपक्षाः । सूक्ष्मा स्तु महाप्रतिपक्षाः । ते चेत् क्रियायोगेन ध्यानेन  
 च न नाश्या स्ततो नापि समाधिर्नापि मुक्तिः । तेहि सूक्ष्माः  
 कर्माप्रवृत्तिहेतवः । ततश्च पुण्यापुण्यकर्माचरणात् सूक्ष्माः संस्कारा  
 जायन्ते ते कर्माशयशब्देन व्यपदिश्यन्ते । कर्माशयः संस्कारो वासना  
 इत्येते पर्यायाः । उत्कटानुत्कटभेदेन तेषां द्वैविध्यं शास्त्रतः प्रत्यक्षानु-  
 भवतश्च प्रतीयते । ब्राह्मणहननेन साधूनामप्रियाचरणेन गुरुतल्पादि-  
 गमनेनोत्कटतपस्यादिना च ये पुण्यापुण्यकर्मसंस्कारा स्ते खलु त्रिभि-  
 र्मासैस्त्रिभिः पक्षैस्त्रिभिर्वत्सरैस्त्रिभिर्दिनैर्वैहवै सद्यः पच्यन्ते ।  
 यथा नन्दीश्वर स्तीव्रतपस्यया परमेश्वरमाराधयन्निहैव देवत्वमवाप ।  
 विश्वामित्रनामकः क्षत्रियराजा तीव्रतपःप्रभावेन ब्राह्मणत्वं दीर्घायुष्यं

[ ४६ ]

च लेभे । नहुषो देवानामिन्द्र ऋषीणामपराधं कुर्वन् स्वकं परिणामं  
 इत्वा तत्क्षणादेव सर्पो बभूव । अहल्यानाम्नी साध्वी-ऋषिपत्नी  
 पाषाणमयी संजाता । एवमनेकान्युदाहरणानि शास्त्रेषूपलभ्यन्ते ।  
 प्रत्यक्षतोऽपि दृश्यते ये यथा यस्मिन् विषये प्रयतन्ते ते तत्र तत्र  
 परिश्रमानुरूपं फलं शीघ्रं विलम्बेन वा प्राप्नुवन्ति । एवं तीव्रपुण्या-  
 पुण्यकर्मस्तु प्रत्यक्षमेव फलं दृश्यते । अनुत्कटा स्तु जन्मान्तरवेदनीया  
 न सद्यः परिपच्यन्तेनापि कालनियमः । तथाचोत्कटा दृष्टजन्मवेद-  
 नीया अनुत्कटाश्च जन्मान्तरवेदनीयाः इतिफलितम् । क्लेशे सति  
 शुभाशुभकर्मप्रवृत्तिः कर्माचरणाच्च विपाकाः । जात्यायुर्भोगा विपाकाः ।  
 जातिर्जन्म । आयुर्जीवनकालो । भोगः सुखदुःखान्यतरसाक्षात्कारः ।  
 तत्र न तावदेकं कर्म-एकजन्मकारणम् । सञ्चितकर्मणां साम्प्रतिकस्य  
 च फलक्रमानियमात् कर्मस्वनाश्वासप्रसङ्गः स्यादिति । न चैकं  
 कर्मनिकस्य जन्मनः कारणम् । अनेकेषु सत्सु-एकस्य तथात्वेऽ  
 वशिष्ठानां विपाककालाभावः प्रसक्त इति । नाप्येकं कर्मनिकस्य-  
 जन्मनः कारणम् । अनेकजन्मनां क्रमेण वाच्यत्वे प्रथमपक्षोक्तदोष-  
 प्रसङ्गः इति । तस्मात्-जन्मप्रायणान्तरे कृतोऽनेककर्मजन्यसंस्कार-  
 प्रचयो गुणप्रधानभावेनावस्थितो मरणकाले प्रारब्धभोगसमाप्त्या  
 लब्धावसर एकप्रयत्नेन मिलित्वा मरणं प्रसाध्यैकमेव जन्म सम्पाद-  
 यति । आयुर्भोगश्च तत्तत्कर्मानुरूपमेव भवति तस्मिन्-जन्मनि ।



[ ४७ ]

केन कर्मणा का जातिः स्यात् तत्तु गहना कर्मणो गतिरिति न्यायेन वक्तुमशक्यम् । पुण्यकर्मणा पुण्यलोकप्राप्तिः पापकर्मणा तिर्यग्योनिलामः, पुण्यापुण्यकर्मणा मनुष्यलोकावाप्तिः निष्कामकर्मणा तु चित्तशुद्धौ ज्ञानलाभान्मुक्तिरिति शास्त्रसिद्धान्तः । तस्मान्निष्कामकर्मानुष्ठानाय प्रयत्नः करणीयो येन न जन्म नायुर्नाऽपि भोगः स्यात् । अन्यथा पुण्यं कृत्वा स्वर्गं वा गच्छेत् कोऽपि क्षीणे पुण्ये मर्त्यलोकं गच्छन्तीति न्यायेन पुनरागमनध्रौव्यात् सुखदुःखभोगस्तादवस्थ एव । यत्र कुत्रापि जायमानो दीर्घायुष्यमल्पायुष्यं वा लभेत, दिव्यरमनीरत्नमपि प्राप्तयात्, प्रचुरधनधान्यादिभाक् च भवेत्; कुत्रापि पुण्यहेतुकसुखतः पापहेतुकदुःखतश्च नापि निस्तारः । विषयसुखतो रागस्ततो द्वेषस्ततश्च कर्माचरणप्रवृत्तिः कर्माचरणाच्च पुण्यापुण्यकर्माशयप्रचयस्ततस्तुः पुनः पुनः सुरनरतिर्यग्योनिषु जन्ममृत्युधारापरम्परा विवेकिनां योगिनां दुःखायैव । भोगमात्रस्य हि परिणामदुःखता तापदुःखता संस्कारदुःखता सत्त्वादिगुणवृत्तिविरुद्धता च तेषां सर्वत्र दुःखबोधे बीजम् । “न जातु कामः कामानामुपभोगो न शाम्यति” इति-इन्द्रियाणां भोगाभ्यासेन वैतृष्ण्यं न स्यात् । योऽयं चेतनाचेतनसाधनाधीनो भोगस्तत्र तत्र सुखानुभवेन भवति रागः । रागोऽपि पुनः पुनः स्तत्प्रेप्सया वर्द्धते । काम्यलाभेऽपि भोगे रोगभयमिन्निन्यायेन व्याधिना

[ ४८ ]

वा दुःखं भवेत् । भोगसंकोचेऽपि दुःखम् । अत एवास्ति भोगस्य  
 परिणामदुःखता । यदि भोगो नश्येत् तर्हि किं स्यात्, तत्प्रतिकारो-  
 पायोवा कः । कथं स स्थिरस्थापी वर्द्धेत कथं वा कदापि तस्य  
 व्याधानो न स्यादिति चिन्ता । तथा भोगान्यथाभयाद् दुःखं  
 भोगवाधकेषु च द्वेषः समुत्पद्यत एव । स एव तापः । एवं च  
 भोगस्यास्ति तापदुःखता । भुज्यमानः स्तु भोगः संस्कारमारभते  
 संस्काराच्च पुनर्भोगप्रवृत्तिरित्येवं क्रमेणास्ति संस्कारदुःखता  
 भोगस्य । क्षणात् सुखोत्पादकतया । क्षणाद् दुःखोत्पादकतया  
 क्षणाद्वा मोहात्पादकतया प्रकाशप्रवृत्तिस्थितिर्शाला, सत्त्वादिगुणवृत्तयः  
 परस्परानुग्रहतन्त्रिणोऽम्पि-अभिभाव्याभिभावकमविनावस्थानात् पर-  
 स्परविरोधिनः । अत एव सर्वं दुःखं विवेकिनो नेतरेषाम् । अक्षिपात्र-  
 कल्पा हि योगिनः । यथा ऊर्णातन्तु रक्षिपात्रे न्यस्त उद्ध्रजयति  
 नान्यत्र गात्रावयवेषु । एवमेवैतानि दुःखान्याक्षिपात्रकल्पं योगिनमेव  
 दुःखयन्ति नेतरम् । यद् दुःखं भोगेन क्षपितं यच्च भोगारूढं  
 तद्दानाय न प्रयासः । किन्तु संसारबीजं यद्भावि दुःखं तदेव द्वेयो-  
 टिप्रविष्टम् । योगिनं तदेव क्षिणाति । तद्दानमपि तद्बीजसद्भावे न  
 स्यात् । तद्बीजं तु द्रष्टृदृश्ययोः संयोगः । द्रष्टाऽत्मा दृश्यं तु बुद्धिसत्त्वम् ।  
 सुखदुःखमोहा बुद्धिविकाराः । बुद्धिसत्त्वमन्तःकरणं वा यदेन्द्रिय-  
 प्रणालीकया घटपटादिविषयाकारतया सुखाद्याकारतया वा परिणमेत



तदा तस्मिन् परिणामे वृत्तिपदामिल्ये यच्चित्प्रोज्ज्वलनं तत्-  
 शास्त्रेषु चित्प्रतिसंक्रमतया चिच्छायापत्तितया वा व्यपदिश्यते ।  
 लौकिका स्तु तदेव दर्शनं ज्ञानमुपलब्धिरिति व्यपदिशन्ति । एवं च  
 दृश्यं परिणामस्वभावबुद्धिसत्त्वमन्तःकरणं वा । द्रष्टा चापरिणामी  
 तत्सन्निधिस्थ आत्मा । तयो र्यः संयोग एकीभावो मेलनं वा हेयस्य-  
 दुःखस्य हेतुः । वस्तुतः स्तु न पुरुषे संयोगः—स हि—असङ्गः ।  
 ततो नापिदुःखम् । दृश्यगतं दुःखमाविद्यकसंयोगेन तत्रोपचर्यते ।  
 स च तत्फलस्य भोक्ता । त्रिगुणं भूतेन्द्रियात्मकं भोगायाऽपवर्गाय च  
 दृश्यम् । गुणत्रयात्मिका प्रकृति स्तदुत्पन्नानि भूतभौतिकानि च  
 भोगापवर्गप्रयोजकानि विवेकिनां मोक्षमविवेकिनां भोगं च जनयन्ति ।  
 सा च त्रिगुणा प्रकृतिश्चतुरवस्था । विशेषावस्थाऽविशेषावस्था  
 लिङ्गावस्थाऽलिङ्गावस्थेति । तत्र विशेषाः प्रकृतितो व्यावृत्ता भूतेन्द्रि-  
 यादयः षोडशविकाराः । अविशेषा विकाराणां प्रकृतयस्तन्मात्राण्य  
 हङ्कारश्च षट् । लिङ्गं प्रकृते राद्यं कार्यं महत्तत्त्वम् । या सूक्ष्मा-  
 दपि सूक्ष्मतमा बीजावस्था यतो महदादिभेदमिन्नं जगदुत्पद्यते साऽ-  
 लिङ्गावस्था । एतत्सर्वमुक्तपूर्वमपि बुद्धिवैशद्याय प्रकारान्तरेणो-  
 पनस्यते । आपाततो यो द्रष्टेति प्रतीयते स स्वभावतो ज्ञानस्वरूपः  
 शुद्धः बुद्धिवृत्तौ प्रतिबिम्बनात् तस्य द्रष्टृत्वम् । स पुरुषो न बुद्धेः  
 सरूपो नात्यन्तं विरूपः । ज्ञाताज्ञातविषयत्वेन परिणामिनी बुद्धिः ।

[ ५७ ]

येन सहेन्द्रियसन्निकर्षं स्तस्य ज्ञातत्वं येन सह न तस्याज्ञातत्वम् ।  
 पुरुषं स्तु सदा ज्ञातृत्वेनापरिणामी । परार्था बुद्धिः स्वार्थं स्तु पुरुषः ।  
 त्रिगुणा प्रकृति स्ततोऽचेतना । गुणानामुपद्रष्टा पुरुषश्चेतनः ।  
 अतो न सरूपो नापि विरूपः । यतो हि स बौद्धं प्रत्ययमनुपश्यन्न-  
 तदात्मापि तदात्मा सम्पद्यते । एवं च तस्य बुद्धिवृत्तिप्रतिबिम्बनाद्  
 द्रष्टृत्वं प्रतिबिम्बाधारत्वेन प्रकृतितत्कार्याणां दृश्यत्वम् । दृश्यानां  
 विशेषादिरूपेण परिणामः पुरुषभोगापवर्गप्रयोजनाय । जडं लौहं यथा  
 खतं श्वलनरहितमपि—अयस्कान्तमाणिसान्निध्यतः प्रचलति । तथा  
 प्रकृतिरपि पुरुषसन्निधानवशात् सुखदुःखाद्याकारेण परिणता पुरुषस्य  
 भोगं सम्पादयति । यः पुरुषो योगाभ्यासेन प्रोक्तं परिणामतत्त्वं  
 जानाति स विवेकी पुनस्तत्परिणामं न पश्यति किन्तु मुच्यते । नर्त्तकी  
 नाट्यं दर्शयित्वा यथा रङ्गभूमिं पुनर्नोपसर्पति तथा प्रकृतिरपि  
 भोगापवर्गौ सम्पाद्य विरतव्यापारा कृतार्थं पुरुषं नोपगच्छति । नापि  
 प्रकृतिनाशो यतः सर्वमुक्तिः सम्भाव्येत । नित्या हि सा । कृतार्थं प्रति  
 नष्टाऽपि—अकृतार्थं प्रति न तथा । योऽयं संयोगो हेयहेतुतया  
 व्यपदिष्टः स स्वस्वामिशक्तयोः स्वरूपोपलब्धिहेतुः । स्वं दृश्यं तस्य  
 शक्तिर्जडत्वेन दृश्यत्वयोग्यता । स्वामी पुरुषस्तस्य शक्तिश्चेतनत्वेन  
 द्रष्टृत्वयोग्यता । तयोः स्वरूपयो र्या क्रमाद् भोग्यत्वेन भोक्तृत्वेन च  
 प्रतीतिस्तस्य हेतुः संयोगः स्वस्वामिभावाख्यः कार्यगम्यः सम्बन्धः ।



[ ५३ ]

एवे च नायं संयोगो षटकुल्यादिवद् वेदितव्यः किन्तु यया रीत्या जडा  
 प्रकृति श्वेतनश्च पुरुषो दृश्यत्वेन द्रष्टृत्वेन च प्रतीयते तादृशरीति-  
 विशेषोऽत्र संयोगपदाभिलष्यः । स च संयोग आविद्यकः । सत्याम  
 विद्यायां संयोगः । अविद्या भ्रान्तिज्ञानं भ्रान्तिज्ञानसंस्कारो वा । तत्स्व-  
 रूपं तत्तत्पूर्वम् । योगाभ्यासेन चित्तनिरोधे संयोगनाशो भवेत् ।  
 तादृशनाश एव हानं यच्चतुर्व्यूहान्तःपातित्वेन प्रागुपदिष्टम् ।  
 तद्ज्ञानमेव दृशेः पुरुषस्य कैवल्यम् । पुरुषस्य चिद्रूपतयाऽवस्थानं  
 कैवल्यम् । तद्ज्ञानस्योपायस्तु विवेकख्यातिरविप्लवा । अन्या प्रकृति  
 रन्यश्च पुरुष इतिज्ञानं विवेकख्यातिः । नाहं शरीरमिन्द्रिये मनोऽ  
 हङ्कारो वा किन्तु निर्लेपश्चिद्रूपः सदाशिवः—इति दृढप्रतीतो  
 तज्जन्या याऽभूतपूर्वा प्रज्ञा सा विवेकख्यातिः । ततः सुखदुःखबीजे  
 मिथ्याज्ञानमपि नश्यति । तन्नाशे गुणै रसंयोगः पुरुषस्य । एवम-  
 विच्छिन्ना सा विवेकख्यातिर्हानोपायः । ननु—एवंज्ञानादेव सर्वदुःख-  
 निवृत्तौ कृतं तर्हि निर्बीजसमाधिनेतिचैत्र । परवैराग्योत्थासम्प्रज्ञात-  
 योगस्यापि तद्द्वारतया मोक्षहेतुत्वाशयात् । अपरवैराग्याद्वि-  
 वेकख्यातो सुस्थितायां गुणवैतृष्ण्यरूपपरवैराग्योदयेऽसम्प्रज्ञातयोग  
 स्ततस्तु सर्वदुःखोपरम इति परम्परया हानोपायः ख्यातेः । एवे-  
 ख्यातिमतो योगिनः सप्तप्रकाराः प्रज्ञा भवन्ति । ज्ञातव्यं सर्वं ज्ञातं न  
 किञ्चिदवशिष्यते—इत्येका । हातव्या बन्धहेतवः सम्प्रति तु सर्वे

[ ५२ ]

हता न किञ्चिद्व्ययमस्तीति द्वितीया । प्राप्तं प्रापनीयं न किञ्चि-  
दिदानीं प्राप्तव्यमस्तीति तृतीया । सर्वं कृतमनया ख्यात्या न  
किञ्चित्कार्यान्तरमस्तीति चतुर्थी । एताः कार्यविमुक्तिसङ्ज्ञिका  
श्रतस्त्रोऽवस्थाः । अतः परं चित्तविमुक्तिः त्रिधा । तत्र कृतार्था मे  
बुद्धिरित्येका । बुद्ध्यादिरूपा गुणा अपि मे गिरिशिखरच्युता  
प्रावाण इव च्युता न पुनः स्वभूमौ स्थितिं यास्यन्तीति द्वितीया ।  
स्वात्मीभूतश्च मे समाधिः शीघ्रमहं स्वरूपप्रतिष्ठः स्यामिति तृतीया ।  
एतां सप्तविधां प्रज्ञामनुपश्यन् पुरुष कुशल इत्याख्यायते । श्रद्धया  
योगाङ्गानुष्ठानात् क्रमशो रागादयोऽशुद्ध्यः क्षीयन्ते, क्षयक्रमानुसारेण  
ज्ञानं च विवर्द्धते । सा च विवृद्धि र्यदा परां काष्ठां प्राप्नुयात् तदैव  
विवेकख्याति रुदेति । योगाङ्गानुष्ठानं तु चित्तमलप्रतिबन्धक-  
निवृत्तिद्वारा तत्प्राप्तिकारणम् ।

### अष्टाङ्गयोगस्वरूपनिर्वचनम् ।

यमानियमासनप्राणायामप्रत्याहारधारणाध्यानसमाधिभेदेनाष्ट-  
विधानि योगाङ्गानि । तत्र कानिचिद् योगस्य साक्षादुपकारत्वेनाऽ  
न्तरङ्गसाधनानि यथा धारणादीनि । कानिचन च योगप्रतिपक्ष-



निरासद्वारेण वहिरङ्गानि । यथा यमादीनि । आसनादीनामुत्तरोत्तरोप-  
कारकत्वम् । यथा सत्यासनजये प्राणायामस्थैर्यमिति । एतत्सर्वम-  
भिधास्यमानमुपरिष्ठात् सविस्तरम् । अहिंसा सत्यमस्तेयं ब्रह्मचर्यम-  
परिग्रहश्चेति यमाः पञ्चाधा । कायेन मनसा वाचा सर्वभूतानामपीड-  
नमहिंसा । केनापि कर्मणा कस्यापि पीडा यथा न स्यात् तथा चेत्  
प्रयतेत तदैवाहिंसा सिद्ध्येत न केवलं प्राणिवधनिवृत्तिमात्रेण । उत्तरे  
ते सत्यादयो यमानियमास्तन्मूला इति योगशास्त्रेषु सा प्रथममुपा-  
दीयते । शौचादौ तु क्षुद्रजन्तुहिंसाऽपरिहार्या । प्राणायामेन तज्जन्य-  
पापदाहे साऽहिंसैव स्यात् । यथा दृष्टं यथा श्रुतं यथानुभूतं च  
तथा चेद् वचसोच्येत मनसा च संकल्प्येत तत्सत्यम् । वागुक्ता  
यदि न वाञ्छिता भ्रान्ताऽर्थशून्या वा स्यात् सा भूतोपकाराय भवेत् ।  
अन्यथा सत्यमपि यदि भूतोपघाताय तर्हि तत् पापाय भवेत् । तेन  
पुण्याभासेन नरकं च गच्छेत् । तस्मात् सर्वभूतहितं परीक्ष्य सत्यं  
ब्रूयात् । अन्यथा मौनमेव वरम् । अप्रियसत्यस्थलेऽपि प्रथा  
तादृशी । उक्तं च—

“ सत्यं ब्रूयात् प्रियं ब्रूयात् न ब्रूयात् सत्यमप्रियम् ”

इति । परद्रव्यापहरणं स्तेयम् । तदभावोऽस्तेयमस्पृहारूपम् ।  
मनसाऽपि कदाचित् स्तेयसंकल्पो न स्यात् तदैव तत्सिद्धिः ।  
ब्रह्मचर्यं वीर्यधारणम् । तत्पूर्वकं वेदाध्ययनार्थं व्रतपरिपालनं वा ।

[ ५४ ]

तदपीन्द्रियसंयमं विना न संभवति । उक्तं च दक्षसंहितायाम् ३

श्रवणं कीर्त्तनं केलिः प्रेक्षणं गुह्यभाषणम् ।

संकल्पोऽध्यवसायश्च क्रियानिष्पत्तिरेव च ॥

एतन्मैथुनमष्टाङ्गं प्रवदन्ति मनीषिणः ।

विपरीतं ब्रह्मचर्यमनुष्ठेयं मुमुक्षुभिः ॥

इति । केनापीन्द्रियेण यदा श्रवणादिकं न स्यात् तदाऽष्टाङ्ग-  
मैथुनत्यागो भवेत् । सात्त्विकेन मिताहारेण युक्तविहारेण धार्मिक-  
संसर्गेणान्द्रियाणि वशाकर्तुं शक्यन्ते । ततः स्तु सर्वथामैथुनत्यागो  
भवेत् । तस्यागेन वीर्यधारणं स्यात् । तदेव ब्रह्मचर्यम् । तदपि न सर्वेषां  
समानम् । ब्रह्मचारिप्रभृतीनां सर्वथा मैथुन त्यागः प्रशस्तः । गृह-  
मेधिनां तु स सामयिकः । वीर्यं शरीरास्थितिकाणम् । चित्तस्थैर्यमपि  
तन्निदानम् । शरीरे तच्चेदविकृतं तिष्ठेत् ततः सर्वेन्द्रियाणां शक्तिरपि  
वर्द्धेत । कामक्रोधादयाऽपि तद्वलाद् वश्याः स्युः । विषयाणामर्जने  
रक्षणे क्षये दोषदर्शनात् देहरक्षात्तिरिक्तभोगसाधनास्वीकारोऽपरिग्रहः ।  
एवमेतेऽहिंसादयो जातिदेशादिभिचारमकृत्वा सातत्येनानुष्ठीयमाना  
महाव्रताय सम्पद्यन्ते । ब्राह्मणं न हन्यां, पुण्ये तीर्थे न हन्यां  
संक्रान्त्यादौ पुण्ये कालेऽपि तथा । ब्राह्मणार्थं वा हनिष्यामि नान्य-  
त्रेत्यादिना याऽहिंसा तया व्रतमात्रं भवति । सर्वथा हिंसादित्यागः स्तु  
महाव्रतम् । व्रतमात्रं सर्गादिप्रापकम् । महाव्रतं त्वानन्त्याय कल्प्यते ।



[ ५५ ]

निवृत्ति स्तु महाफलेति मानवं वचोऽपि तदुपोद्वलकम् । तथाच  
 व्रतमात्रापेक्षया महाव्रतस्य सर्वदुःखनिवारणनिदानत्वात् तद् यथाऽनु-  
 ष्ठातुं शक्यते तथा प्रयतनीयमेव । तत्प्रयतनमपि न सुसाध्यं किन्तु  
 क्रमश आश्रमादाश्रमान्तरं गत्वा तुरीये-आश्रमे सर्वथा तत् साफल्यं  
 लभते । इतर आश्रमा स्तु प्रवृत्तिधर्माणः । तत्र तत्र हि यज्ञादिना  
 हिंसादयः स्यु रेव । यज्ञादीन्यवश्यमेव करणीयानि चित्तशुद्धिकराणि  
 हि तानि । गीतायां भगवताप्युक्तम् ।

“ यज्ञो दानं तप श्चैव पावनानि मनीषिणाम् ” । इत्यादिना ।  
 अत्राप्यग्रे स्फुटीभविष्यति । न केवलमुपासनया न वा कर्मणा  
 समीहितासिद्धिः । अस्ति तत्र तत्र द्वयोरेवावश्यकता । भिन्नफले  
 हि ते । निष्कामकर्मणा शुद्धं चित्तमुपासनया समधीयते । अत  
 एवैकैकानिन्दा शास्त्रेषु श्रूयते । “ अन्धं तमः प्रविशन्ति येऽविद्या-  
 मुपासते ” इत्यादिना । अस्तु प्रकृतमनुसरामः । योगाम्यास-  
 कालेऽहिंसादिफलं तु वैरत्यागादिकं चित्तशुद्धि श्च । यत्फलं  
 योगशास्त्रेषु सिद्धितयोपवर्ण्यते । कायेन मनसा वाचाऽनुष्ठीयमानाऽ  
 हिंसा यदा प्रतितिष्ठेत् तदा तस्य योगिनः सन्निधौ सहजविरोधि-  
 नामध्याहिनकुलादीनां निर्मत्सरतयाऽवस्थानं स्यात् । न ते योगिनः ।  
 हिंसन्ति । तदा योगिनो हिंस्रव्याघ्रादिसंकुलेषु गिरिगह्वरेषु निर्भीक-  
 तया स्थित्वा चित्तं समाधातुं शक्नुवन्ति । स्वहृदये हि हिंसावर्जं

[ ५६ ]

परत्र हिंसाबोधसंक्रान्तये निदानम् । अयमेव मे शत्रु स्तं हन्यामित्येवं  
यदि हिंसा न स्यात् तर्हि तेषां हिंसाणां हिंसाजन्यभयाभावात्  
सर्वत्र ऽहिंसैव स्यात् उक्तं च महामारते—

अभयं सर्वभूतेभ्यो दत्त्वा यश्चरते मुनिः ।

न तस्य सर्वभूतेभ्यो भयमुत्पद्यते क्वञ्चित् ॥

इत्यादिना । सत्यमपि सम्यक्तया ऽनुष्ठीयमानं वाक्सीद्धिदम् ।  
स्वर्गं याहीति स्वर्गं याति । त्वं भस्मसाद् भवेति भस्मीभवति ।  
मिथ्यागन्धानाघ्रातं हि सत्यं यथोक्तफलदम्, नान्यथा । अस्थेयप्रकर्षे  
योगिनां सन्निधौ विनाप्यामिलाषं सर्वाणि मणिमाणिक्यादीनि  
रत्नान्युपतिष्ठन्ते । स्वप्नेऽपि चौर्याभिलाषाभाव एवास्तेयप्रकर्षः ।  
ब्रह्मचर्यमुक्तपूर्वं, तत्प्रतिष्ठायां निरतिशयसामर्थ्यलाभः । स्वप्ने  
जागरणे वा कामोदयाभावाद् रेतः क्षरणाभावेऽणिमादिलक्षणं सामर्थ्यं  
जायते । तदा यत्र यदुपदिश्येत तत् साफल्यमण्डितं भवेत् । चित्तं  
च स्थैर्ययोग्यतां लभेत । अपरिग्रहस्थैर्येऽतीतानागतवर्त्तमानजन्म-  
प्रकारज्ञानम् । कथमयं जन्मपरिग्रहः कोऽहमासं, कथमहमासं, के वा  
भविष्यामः, कथं वा भविष्याम इत्यादिजन्मप्रकारज्ञानं तस्य भवति ।  
अभ्यासेन शरीरादिभोगोपकरणेषु भोग्यबुद्धिनाशात् सर्वत्र विशिष्टं  
चित्तमेकत्र स्थितं सत् तत्तद्विजानाति । शौचसन्तोषतपःस्वाध्या-



[ ५७ ]

यश्चरप्रणिधानभेदेन नियमा स्तु पञ्चधा । तत्र शौचं नाम शुद्धत्वम् ।  
वाह्याभ्यन्तरभेदेन तद् द्विविधम् । तत्र मृज्जलगोमयादिना शरीर-  
क्षालनं मत्स्यमांसपलण्डुलशुनादिभक्षणनिरपेक्षबुद्धिबर्द्धकसात्वि-  
कान्नाशनं च बाह्यम् ।

### अन्नभक्ष्याभक्ष्यविचारः



अन्नमपि सात्विकादिभेदेन त्रिविधम् शास्त्रेषु निर्दिष्टम् । तत्र  
धृतदुग्धादीनि सात्विकानि । अतिकटुम्लादीनि राजसानि ।  
अमेध्यानि तामसानि तु पलाण्डुलशुनादीनि । उक्तं च गीतायाम्—

आयुःसत्वबलारोग्यसुखप्रीतिविवर्द्धनाः ।

रस्याः स्निग्धाःस्थिराःहृद्या आहाराः सात्विकाप्रियाः ॥

कटुम्ललवणात्युष्णतीक्ष्णरूक्षविदाहिनः ।

आहारा राजसस्येष्टा दुःखशोकमयप्रदाः ॥

यातयामं गतरसं पूतिपर्युषितं च यत् ।

उच्छिष्टमपि चामेध्यं भोजनं तामसप्रियम् ॥

इति । दुर्गन्धादिद्वाराऽशुद्धिकरत्वेन राजसानि तामसानि  
सर्वथा त्याज्यानि । तदभावात् सात्विकानि तृपादेयानि । तत्रापि

[ ५८ ]

हविष्यमन्नमत्यन्तशुद्धिकरत्वेन योगानुकूलमेव । उक्तं च—

“ मेध्यं हविष्यं प्रोक्तं प्रशस्तं सात्त्विकं लघु । ”

इत्यादिना । तिलमाषनिवारत्रिहियवशालीक्षुमुद्गदुग्धधृतादीनि  
हविष्याणि । तेष्वेकं सर्वाणि वा स्वस्वस्थास्थानुकूल्येन ग्राह्यानि ।  
योगशास्त्रेषु योगारम्भकाले वर्ज्याणि संक्षेपत उक्तान्यपि बुद्धिवैशद्याय  
विस्तरत उच्यन्ते । तद यथा—

अथ वर्ज्यं प्रवक्ष्यामि योगविघ्नकरं परम् ।  
अम्लं रूक्षं तथा तीक्ष्णं लवणं सर्षपं कटु ॥  
बाहुल्यभ्रमणं प्रातः स्नानं तैलं विदाहकम् ।  
स्तेयं हिंसा परद्वेष आहङ्कारमनार्जवम् ॥  
उपवासमसत्यं च मोहं च प्राणिपीडनम् ।  
स्त्रीसङ्गमाग्निसेवां च बह्वालापं प्रियाप्रियम् ॥  
अतीवभोजनं योगी त्यजेदेतानि निश्चितम् ।  
कट्वम्ललवणं तिक्तं भृष्टं च दधितक्रकम् ।  
शाकोत्कटं तथा मद्यं तालं च पनसं तथा ॥  
कुलथं मसुरं पाण्डुं कुष्माण्डं शाकदण्डकम् ।  
तुम्बी कोलं कपित्थं च कण्टविल्लं पलाशकम् ॥  
विल्वं कदम्बजम्बीरं लकुचं लशुनं विषम् ।  
कामरङ्गं पियालं च हिङ्गुं वा मणिकेतकम् ॥



[ ५६ ]

योगारम्भे वर्जयेच्च परस्त्रीवह्निसेवनम् ।  
 काठिन्यं दुरितं चैत्र सूर्यं पर्युषितं तथा ॥  
 अतिशीतं चातिचौश्रं भक्ष्यं योगी विवर्जयेत् ।  
 प्रातः स्नानोपवासादि कायक्लेशविधि तथा ॥  
 एकाहारं निराहारं प्राणान्तेऽपि न कारयेत् ।  
 निषिद्धानि कानिचित् तामसानि कानिचिच्च ॥

तामसानि राजसानि प्रायशो गरिष्ठानि । तेषामशनेन  
 योगान्तराया नानारोगा उत्पद्यन्ते । कदाचिद् रोगाभावेऽपि शरीरा-  
 दीनां गुरुत्वात् स्वकर्मणि शैथिल्यमुपजायते । क्रमशः च कामलोभा-  
 दिपरो योगी योगाच्च च्यवेत । तन्माभूदिति सात्त्विकं हविष्यान्नं  
 सर्वत्रेष्टम् । एतास्मिन् विषयेऽस्ति भीष्मयुधिष्ठिरयोः संवादो  
 महाभारते । सोऽप्यत्र विब्रीयते परोपकाराय तद् यथा—

आहारान् कीदृशान् कृत्वा कानि जित्वा च भारत ।  
 योगी बलमवाप्नोति तद्भवान् वक्तुमर्हति ॥

भीष्म उवाच ।

कणानां भक्षणे युक्तः पिण्याकस्य च भारत ।  
 स्नेहानां वर्जने युक्तो योगी बलमवाप्नुयात् ॥

[ ६० ]

भुञ्जानो याचकं रूक्षं दीर्घकालमरिन्दम ।  
 एकाहरो विशुद्धात्मा योगी बलमवाप्नुयात् ॥  
 अखण्डमपि मासं सततं मनुजेश्वर ।  
 उपोष्य सम्यक् शुद्धात्मा योगी बलमवाप्नुयात् ॥  
 कामं जित्वा तथा क्रोधं शीतं च वर्षमेव च ।  
 भयं शोकं तथा श्वासं पौरुषानपि विषयांस्तथा ॥  
 अरतिं दुर्जयां चैव घोरां तृष्णां च पार्थिव ।  
 स्पर्शं निद्रां तथा तन्द्रां दुर्जयां नृपसत्तम ॥  
 दीपयन्ति महात्मानः सूक्ष्ममात्मानमात्मना ।

अत्र कणशब्देन शालिचूर्णं गोधूमचूर्णं च विज्ञेयम् । पिण्याकशब्द  
 श्च तिलकल्कवाचकः । शिष्टं स्पष्टम् । उपवासोऽप्यत्र कुतश्चिद् विहित  
 कुत्रचिन्निषिद्धः । एतद् वैषम्यमत्रस्थाभेदेन समाधयम् । योगारम्भे-  
 उपवासो नादरणीयः । अन्यथा गुरूपदेशेन स चेत् क्रियेत न  
 दोषाय । मैत्र्यादिभावनाया रागद्वेषादिचित्तमलानां निवर्तनमाभ्यन्तरं  
 शौचम् । मैत्र्यादिभावना तूक्तपूर्वाः । द्विविधमपि शौचं सम्यक्तया  
 यथाविधि क्रियमाणमशेषविशेषसिद्धिदं भवति । तथाहि—ब्राह्मशौ-  
 चाद् द्विविधा सिद्धिः स्वाङ्गजगुप्सा परैरसंसर्गश्चेति । शतशो  
 धौतमपि, मलमूत्रपूर्णं शरीरं न शुद्ध्यतीति या स्वंशरीरे धृणा सा  
 स्वाङ्गजगुप्सा । ततश्च परसंसर्गोच्छा स्वतो निवर्तते । स्वपरदेहेषु



[ ६१ ]

सुखकरत्वबुद्धिर्वन्धाय सा चेन् निवर्त्तताऽनायासेन योगी योगसाधना-  
 नुष्ठानाय प्रभवतीति बाह्यशौचस्य महती प्रयोजनीयता । आभ्यन्तर-  
 शौचात् पञ्चधा सिद्धिरुपजायते सत्त्वशुद्धिः सौमनस्यमेकाग्रतेन्द्रियजय  
 आत्मदर्शनयोग्यत्वं चेति । सत्त्वस्य सुखप्रकाशमयवस्तुनः शुद्धिः  
 रजस्तमोभ्यामनभिभवः सत्त्वशुद्धिः । मानसी प्रीतिः सौमनस्यम् ।  
 चित्तस्थैर्यमेकाग्रता । विषयविमुखानामिन्द्रियाणामात्मन्येवावस्थान-  
 मिन्द्रियजयः । आत्मसाक्षात्कारक्षमत्वमात्मदर्शनयोग्यत्वम् । क्षालित-  
 चित्तमलस्य सत्त्वोद्रेको भवति । ततः स्वत आनन्द उपजायते ।  
 अविक्षेपाज्जातानन्दस्यैकाग्र्यम् । तत इन्द्रियाणि वशीभवान्ने । तत  
 स्तु-आत्मसाक्षात्कारयोग्यत्वमित्येतानि क्रमेणाभ्यन्तरशौचात् प्रादु-  
 भवन्ति । अलं बुद्धिः सन्तोषः । पर्याप्तमेतावत् स्वजीविकानिर्वाहा-  
 येत्येवंरूपा चित्तवृत्तिरिति भावः । तत्प्रकर्षे निरतिशयमनिर्वचनीयं  
 सुखं प्रादुरस्ति । तृष्णाक्षय एव तत्प्रकर्षः । उक्तं च ।

यच्च कामसुखं लोके यच्च दिव्यं महत्सुखम् ।

तृष्णाक्षयसुखस्येते नाहितः षोडशीं कलाम् ॥

इत्यादिना । इदं मे स्यादिदं मे भविष्यतीदमतिमनोरममित्येवं-  
 रूपोऽभिलाषस्तृष्णा । सा चेन्निवर्त्तेत तर्हि स्वत एव विषयेन्द्रिय-  
 संयोगनिरपेक्षं सुखं स्यात् । वैषयिकं यत्सुखं तत्सुखाभासमात्रं

[ ६३ ]

विवेकवैराग्यवतो दुःखायैवेति प्रागुपपिष्टम् । द्वन्दसहनं चान्द्रा-  
यणादिकं च तपः । द्वन्द शीतेष्णे, सुखदुःखेऽशनापिपासे काष्ठ-  
मौनाकारमौने च । चान्द्रायणादीनि स्मृतिप्रसिद्धानि । तदेवपुनः  
तपः शारीरं वाचिकं मानसं चेति त्रिविधम् । तत्र देवद्विजगुरुप्राज्ञ-  
पूजनादिकं शारीरम् । अनुद्वगवाक्यकथनादिकं वाचनिकम् । मनः  
प्रसादादिकं मानसिकम् । सात्विकादिभेदेनैतत्सर्वमपि प्रत्येकं  
त्रिविधम् । श्रद्धया फलाकाङ्क्षाराहित्येन च क्रियमाणं तपः  
सात्विकम् । मानपूजाभिलाषेण दम्भेन चैव यत्तप स्तद्विजसम् ।  
पराहितेच्छया मोहाद् यत् क्रियते तत् तामसम् । उक्तं च  
गीतायाम् ।

श्रद्धया परया तप्तं तप स्तत् त्रिविधं नरैः ।  
अफलाकाक्षिभिर्युक्तैः सात्त्विकं परिचक्षते ॥  
सत्कारमानपूजार्थं तपो दम्भेन चैव यत् ।  
क्रियते तद्विद्वदुक्तं राजसं चलमध्रुवम् ॥  
मूढप्राहेणात्मनो यत्पीडया क्रियते तपः ।  
परस्योत्सादनार्थं वा तत्तामसमुदाहृतम् ॥

इति । यमनियमयो रुभयो मध्ये तपस उपादानात् पाचक-  
पाठकादिन्यायेन तस्योभयार्थना त्रेदितव्या । पाचकोऽपि पाठकः किं



न स्यात् । तस्य त्र पृथग्ग्रहणं विना तपः किमपि सिद्धं न भवतीति दर्शनार्थं वेदितव्यम् । तपसः पार्यक्येण ग्रहणाभावे तत्रैव जनो मनो दध्यात्-न च चान्द्रायाणादीनि कुर्यादिति तदुपादानं वा । तपसो दृढतायां सत्यामधर्माः क्षीयन्ते । तत्क्षयादणुत्वादिसामर्थ्यरूपा कायसिद्धिः सूक्ष्मव्यवहितविप्रकृष्टवस्तुग्रहणसामर्थ्यरूपेन्द्रियसिद्धिश्चाभिर्भवति । वेदादिभोक्षशास्त्राणामध्ययनं प्रणवादिमन्त्राणां जपो वा स्वाध्यायः । स्वाध्यायप्रकर्षे स्वाभिलाषितदेवा दर्शनसंभाषणादिना योगिनं तर्पयन्ति । अतो वेदे : “ स्वाध्यायान्मा प्रमादितव्यं ” “ स्वाध्यायप्रवचनाभ्यां सर्वं ” इत्येवंरूपः स्वाध्यायोपदेशो दृश्यते । स्वाध्यायो हि जीवनं त्रैवर्णिकानाम् । स्वाध्यायाद् योगमाधनेषु श्रद्धोपजायते, जातश्रद्धस्य क्रमशः स्ततो भोक्षोऽपि भवति । इष्टदेवता-दर्शनादे स्तु कथा का । तस्मात् प्रतिदिनं यथाविधि स्वाध्यायोऽ-ध्येतव्यः । परमगुरौ परमेश्वरे सर्वकर्मार्पणमीश्वरप्राणिधानम् । प्रथमपदि तदर्थभावनरूपं प्रणिधानं व्याख्यातमत्र तु सर्वकर्मसमर्पणरूपम् । तत्र प्रथमं ध्यानरूपमन्तरङ्गसाधनं द्वितीयं तु बहिरङ्गसाधनं योगस्येति भेदः । सन्निपत्योपकारक्रमन्तरङ्गम् । आरादुपकारकं बहिरङ्गम् । त्रयमेकत्र संयम इत्युक्ते ध्यानं साक्षादुपकारकं, नियमा स्तु-आसनप्राणायामादिनिष्पादनद्वारोपकारका इति रेषां बहिरङ्गात्वम् । तथा च सर्वकर्मार्पणमेवात्र मुख्यतो ध्येयं न तु-ईश्वरतत्त्वम् । न च

[ ५४ ]

तपःस्वाध्यायेश्वरप्रणिधानानां द्वितीयपादादावुक्तत्वादत्रतुपौनरुक्ति-  
मिति वाच्यम् । तपआदित्रयेणापि तीव्रतरेण योगो भवतीति तत्र  
सूचयितुमिष्टत्वात् । ननु स्वाध्याय ईश्वरप्रणिधानं च  
तत्त्वज्ञानेश्वरानुग्रहाभ्यां योगोपकारकं देहेन्द्रियशोषणात्मकं तप  
स्तु चित्तक्षोभकत्वेन कथमुपकारकमिति चेन्न । मृदु-  
तपसोऽशुद्धिक्षयद्वारेण योगसाधकत्वात् । पापाख्या अशुद्धयस्तु  
विना तपो न तनुतामापद्यन्त इति तपसो ग्रहणं नानर्थकम् । नचेश्वर-  
प्रणिधानादेव योगनिष्पत्तौ—इतराङ्गवैयर्थ्यमिति वाच्यम् । अन्याङ्गा-  
नामीश्वरप्रणिधानद्वारा योगनिष्पादकत्वात् । मिलितानां शीघ्रं कार्य-  
सम्पादकत्वाच्च । इतराङ्गानां स्वतो न तादृशी शक्तिरित्याशयेनेश्वरप्रणि-  
धानस्यैव प्राधान्येन समाधिसाधकत्वम् । अतः “ समाधिसिद्धिरीश्वर-  
प्रणिधानात् ” इति सूत्रकारवचनं नाकाण्डे । एते यमनियमा अपि  
विष्णुपुराणादिषु दर्शिताः । तदूयथा—

ब्रह्मचर्यमहिंसा च सत्यास्तेयर्पा रग्रहान् ।

सेवेत योगो निष्कामो योग्यतां मनसो नयन् !

स्वाध्यायशौचसन्तोषतपांसि नियत्नात्मवान् ।

कुर्वीत ब्रह्मणि तथा परस्मिन् प्रवणं मनः ॥

इत्यादिनां । यमनियमाभ्यासकाले योगिनः पूर्वसंस्कारबला-  
दन्तरान्तरा हिंसादयो विवर्तका उद्भवन्ति । तद्वाधने प्रतिपक्षचिन्तन-



[ ६५ ]

मधश्यमेव कार्यम् । तद्विरोध्यहिंसादिवृत्युद्भावनं प्रतिपक्षभावनम् ।  
 तत्स्वरूपं तु वितर्का हिंसादयस्तावत् स्वयं कृता अन्येन करिता-  
 अनुमादिता श्वेति त्रिधा । कृतादयोऽपि प्रत्येकमस्य मांसेन मे तृप्ति  
 र्भविष्यतीति लोभपूर्वकत्वेनाऽस्यवधेन मे धर्मो भविष्यतीति मोहपूर्वक-  
 त्वेनाऽपकृतमनेनेति क्रोधपूर्वकत्वेन च त्रिधा । तेऽपि लोभादयः  
 सर्वदा न समाः किन्तु कदाचिन्मृदवः कदाचिन्मध्यः कदापि व-  
 तीत्राः । तथा च ते हिंसादयो येन केन प्रकारेण वानुष्ठिता नरक-  
 प्राप्तये स्थावरत्वलाभाय वर्ति चिन्तनम् । संवाराङ्गारे पच्यमानेन  
 सहसा प्राप्तंऽयं तारको योगधर्मो गुरुकृपया न मया पुन स्ता  
 आददानेन वान्तलेहिश्चवद्भवितव्यामित्यसकृच्चिन्तनमहिंसादिप्रतिष्ठा-  
 मूलम् । क्रमप्राप्तभासनं वक्ष्यामः । अस्यते-उपविश्यतेऽनेनेत्या-  
 सनम् । शास्त्ररीत्या करचरणाद्यङ्गविन्यासविशेषेणोपवेशनमासनम् ।  
 तद् यदा स्थिरमुद्वेगरहितं च भवेत् तदा योगाङ्गतां भजत । तदा-  
 सनमपि सिद्धासनपद्मासनादिभेदेन बहुविधम् । उक्तं च  
 योगशास्त्रे—

पद्ममङ्घ्रीसनं चापि तथा सिद्धासनाविकम् ।

आस्थाय योगं युञ्जीत कृत्वा च प्रणवं हृदि ॥

समः समासनो भूत्वां संहत्य चरणानुभौ ।

सन्नृत्यास्य समाचम्य सम्यग् विष्टभ्य चाग्रतः ॥

[ ६३ ]

पाणिभ्यां लिङ्गवृषणावस्पृशन् प्रयतः स्थिरः ।

किञ्चिदुन्नमितशिरा दन्तैर्दन्तानसंस्पृशन् ॥

संपश्यन् नासिकाग्रं स्वं दिशश्चानवलोकयन् ।

कुर्याद्दष्टं पृष्ठवंशमुद्धीयानं तथोत्तरे ॥

उत्तानौ चरणौ कृत्वा उरुसंस्थौ प्रयत्नतः ।

दक्षिणोरुतले वामं पादं न्यस्य तु दक्षिणम् ॥

उरुमध्ये तथोत्तानौ पाणी पद्मासनं त्विदम् ॥

दक्षिणोरुतले वामं पादं न्यस्य तु दक्षिणम् ।

वामोरुपरि संस्थाप्य मेदद्धासनं मतम् ॥

पार्श्वे तु वामपादस्य योनिस्थाने नियोजयेत् ।

वामोरुपरि स्थाप्य दक्षिणं सैद्धमासनम् ॥

आसनेषु सिद्धासनं पद्मासनं च विशेषतो योगोपकारकम् । अतस्त  
आसने योगशास्त्रे विहिते । इतरासनानि तु कायस्थैर्यादिसाधकानि ।  
निर्जने मनोऽनुकूले स्थाने मठं कृत्वा तत्स्थानं गोमयेनोपलिप्य  
त्रिकालस्नायी सितभस्मधरः कुशासनोपरि मृगचर्म व्याघ्रचर्म वा  
संस्थाप्य तदुपरि चैलखण्डमेकमास्तीर्य तस्मिन्नासने—उपविश्य गुरुं  
प्रणम्य यथोपदेशं सिद्धासनं पद्मासनं वा विधाय प्रतिदिनं सायं प्रातः  
निशीथे रात्रिशेषे च योगी योगमभ्यस्येत् । प्राणायामाभ्यासकालः



[ ६७ ]

सायं प्रातः ध्यानकालं स्तु रात्रिशेषे च त्रिज्ञेयः । निशीथे रात्रिशेषे  
 च सन्धयोरुभयो रपीति वचनात् । पूर्वोक्तमासनमपि तदैव स्थिरं  
 सुखं च स्यात्—यदा बाल्याभ्यस्तः स्वाभाविके पवेशनप्रकारः परित्य-  
 ज्येत चित्ते चाकाशादिगतमहत्त्वे सान्निधिष्ठं स्यात् । दीर्यकालं यदाऽ-  
 सनं कृत्वा नोद्वेगो नापि किमपि कष्टं स्यात् तदाऽऽसनस्यैर्यं भवेत् ।  
 ततः स्तु योगां शांतोष्णादिद्वन्द्वैर्नाभिभूयते प्राणायामाभ्यासाय च  
 प्रभवति । आसप्रश्नासयोर्गतिविच्छेदः प्राणायामः । पूरके बाह्यवायु-  
 राचम्यानन्तर्धार्यते तत्रास्ति आसप्रश्नामयोर्गतिविच्छेदः । एवं कुम्भके-  
 ऽपि । रेचके कोष्ठयो वायुर्गिरिच्य वह्निर्धार्यते तत्रास्ति तयोर्गति-  
 विच्छेदः । प्राणायामसामान्यलक्षणं त्वेनत् । वस्तुतस्तु रेचकपूरक-  
 कुम्भकात्मको देशकालसंख्याभिः परिदृष्टो दीर्घसूक्ष्मः प्राणायामः ।  
 देशो नासामारभ्य द्वादशाङ्गुल्यादिपरिरिमितं बाह्यं स्थानम् ।  
 रिच्यमानो वायुः स्वल्पं दूरं चेद् गच्छेत् स सूक्ष्मोऽन्यथा दीर्घः ।  
 पूरककाले कुम्भककाले चाभ्यन्तरं सर्वं स्थानं वायुना पूर्णं चेत् स  
 दीर्घोऽन्यथा सूक्ष्मः । पिपीलिकासंचारसदृशः स्पर्शश्चेदनुभूयेत  
 तर्हि वायुपूर्णमिदं विजानीयात् । रेचको यथा यथा सूक्ष्मः,  
 पूरकः कुम्भकः च दीर्घस्तथा प्रशस्यो योगोपकारकः स्यात् ।  
 क्षणानामियत्तावधारणेनावच्छिन्नाः कालेन परिदृष्टाः । निमेषस्य  
 चतुर्थभागः क्षणः । एतावता क्षणेन रेचकः पूरकः कुम्भकश्च

कर्त्तव्य इति निर्णीताः कालपरिदृष्टा इत्यर्थः । षट्त्रिंशदादिमात्राभि-  
 निर्यामीताः संख्यापरिदृष्टाः । यद्यपि संख्याभिरपि कालनियम एव  
 क्रियते तथापि प्रकारभेदाद् भेदः । देशाद्यन्यतमनियमेन प्रत्यहमभ्य-  
 स्यमानः क्रमेण कालवृद्ध्या दीर्घकालव्यापित्वेन दीर्घो भवति वायुसञ्चा-  
 रस्यातिसूक्ष्मतया च सूक्ष्मो भवति । यत्र नास्ति रेचको नापि पूरकः  
 स केवलकुम्भकश्चतुर्थः । अयमेव मुख्यः प्राणायामः । पूर्वोक्तः  
 कुम्भकः स्तम्भवृत्तिर्वा रेचकपूरकयोरन्तराले वर्तते । अर्थं तु न तथेति  
 विशेषः । उक्तं च वशिष्ठसंहितायाम्—

प्रस्वेदं जनयेद्यस्तु प्राणायामो हि सोऽधमः ।

मध्यमः कम्पनात् प्रोक्त उत्थानं चोत्तमे भवेत् ॥

पूर्वं पूर्वं प्रकुर्वीत यावदुत्तमसंभवः ।

निश्वासप्रश्वासकौ देहे स्वाभाविकगुणानुभौ ॥

तथापि नश्यत स्तेनं प्राणायामोत्तमेन हि ।

तयोर्नाशे समर्थः स्यात् कर्तुं केवलकुम्भकम् ॥

रेचकं पूरकं त्यक्त्वा मुख्यं यद्वायुधारणम् ।

प्राणायामोऽयमित्युक्तः स वै केवलकुम्भकः ॥

सहितं केवलं वापि कुम्भकं नित्यमभ्यसेत् ।

यावत्केवलसिद्धिः स्यात् तावत्सहितमभ्यसेत् ॥



[ ६६ ]

केचले कुम्भके सिद्धे रेचकपूरकवर्जिते ।

न तस्य दुर्लभं किञ्चित् त्रिषु लोकेषु विद्यते ॥

प्राणायामस्य सगर्भागर्मविशेषाः पुराणादिषु द्रष्टव्याः ।  
जपध्यानयुतो गर्भः त्वगर्भं स्तद्विवर्जितं इत्यादिवाक्यैः । गुरुसन्निधौ  
स्थित्वा तदादेशतः क्रमेण सेव्यमानोऽसौ सिद्धिरः । ततः सर्वव्या-  
धिक्लेशोऽपि भवेत् । अन्यथा पुस्तकं दृष्ट्वा स्वमनीषया क्रियमाणः  
श्वासक साद्यशेषरोगकारको भवेत् । हठान्निरुद्धः प्राणो रोमकूपादिषु  
निसृत्य देहं विदारयन्नशेषान् रोगान् जनयेत् । वन्यगजो गजारि वा  
यथाक्रमेण वश्यतामियात् प्राणोऽपि तथा । उक्तं च—

न प्राणं नाप्यानं वा वेगैर्वायुं समुत्सृजेत् ।

येन शक्नुं करस्थांश्च श्वासवेगैर्न चालयेत् ॥

शनैर्नासापुटे वायुमुत्सृजेन्न तु वेगतः ।

न कम्पयेच्छरीरं तु स योगी परमो मतः ॥

शनैः शनैः प्राणमाचम्य शनैः शनैः श्वोत्सृजेत् । येन शरीरं  
न कम्पेत न वाऽस्य स्वाभाविकगतावपि वैषम्यं स्यात् । प्राणायाम-  
श्यासकाले—आहारविहारादावपि संयमो विधेयो येनास्य स्वाभाविक-  
गतिर्न मज्येत शरीरं च शीघ्रं न नश्येत् । उक्तं च खरोदये—

[ ७० ]

देहद्विनिर्गतो वायुः स्वभावाद् द्वादशाङ्गुलिः ।  
 गायने षोडशाङ्गुल्यो भोजने विंशति स्तथा ॥  
 चतुर्विंशाङ्गुलिः पान्थे निद्रायां त्रिंशद्ङ्गुलिः ।  
 मैथुने षट्त्रिंशदुक्तं व्यायामे च ततोऽधिकम् ॥  
 स्वभावेऽस्य गते मूले परमायुः प्रवर्द्धते ।  
 आयुः क्षयोऽधिके प्रोक्तो मारुते चान्तरोद्गते ॥

अयं प्राणायामोऽपि प्राणपीडनेन तदपीडनेन च भवति ।  
 तत्राद्यं स्तु प्राथमिकः । बालानां कृते सा प्रथा कदाचिदाद्रीयते ।  
 गुरुपदेशगम्य स्तु द्वितीयो येन शीघ्रं प्राणस्थैर्यं स्यात् । चतुर्विधोऽयं  
 प्राणायामो दीर्घकालं यदा विना क्लेशं हितं मितं योगशास्त्रोक्तमाहारं  
 कृत्वा यथाविधानमभ्यस्यते ततः प्रकाशावरणं क्षीयते । बुद्धिसत्त्वं हि  
 स्वभावतः सर्वव्यापकं सर्ववस्तुप्रकाशकं च रागद्वेषदिमनोदोषेण  
 पापेन बाधृतं नष्टशक्तिकं प्राणायामाभ्यासेन तदावरणभङ्गः स्यात् ।  
 धारणाशक्तिरपि ततः सम्पद्यते । अतो महती खलु तदभ्यासाव-  
 श्यकता । ननु “ यज्ञानां जपयज्ञोऽस्मि ” ( गी ), “ जप्यैर्नैव तु  
 संसिद्धेत् ” ( मनुः ) इत्यादिन्ययेन मन्त्रयोगाभ्यासेनैव तत्तत्सा-  
 फल्यसिद्धौ कृतं प्राणायामेनेति चेन्न । मन्त्रयोगाभ्यासेनापि स्वतः  
 प्राणायामसिद्धौ तदभ्यासनिवारणानुपपत्तेः । अस्ति खलु योगिना-  
 मनुभवो यन्मन्त्रयोगाभ्यासकालेऽपि तद्दृढतायां स्वतः कुम्भक



स्ततश्च क्रमशश्चित्तनिरोधो भवतीति । प्राणायामाभ्यासेन शीघ्रं तन्निरोधोऽन्यथा तु धिलम्बेनेति विशेषः । मन्त्रयोगादिषु कोऽपि योगो-  
वानुष्ठीयेत वायुस्थैर्यसिद्धयेऽस्ति सर्वत्र प्राणायामावश्यकता । अस्ति-  
चतुर्विधो योगो मन्त्रयोगो हठयोगो लययोगो राजयोगश्चेति ।

### चतुर्विधयोगनिरूपणम्



प्रणवादिमन्त्रजपेन देवताराधनया यो मनोलयः स मन्त्रयोगः ।  
भृगुकश्यपदधीचिजग्गदग्निप्रभृतयोऽस्योपदेष्टारः । षडङ्गयोगाभ्या-  
सेनाऽष्टाङ्गयोगाभ्यासेन वा यो मनोलयः स योगो हठसङ्गः । अस्यो-  
पदेष्टारौ गोरक्षमार्कण्डेयौ । गोरक्ष आसनादिसमाध्यन्तानि योगाङ्गा-  
न्यभ्यस्य सिद्धिमवाप । गोरक्षमते यमानियमयोः कालान्तरीयतया न  
योगाङ्गेष्वन्तर्भावः । मार्कण्डेयस्तु अष्टावाङ्गानि योगस्य मन्यत  
इति भेदः । मूलाधारादिनवस्वेव चक्रेषु मनोलयं कृत्वा लयसङ्गको  
योगः साध्यते उक्तंच—

कृष्णद्वैपायनाच्चैस्तु साधितो लयसङ्गितः ।

नवस्वेव हि चक्रेषु लयं कृत्वा महात्मभिः ॥

वेदन्यासादयोऽस्योपदेष्टारः । एषां मते लययोगाद्देश्यं शक्ति-  
द्वयचालनेन मध्यशक्तिप्रबोधनमेव । ऊर्ध्वशक्तिरधःशक्तिश्चेति शक्ति-

द्वयम् । शक्तिद्वयचालनं तु गुरुरूपदेशगम्यम् । शक्तिस्थानं तु योग-  
शास्त्राद्विज्ञेयम् । तद् यथा—

प्रथमं ब्रह्मचक्रं स्यात् त्रिशवर्त्तं भगाकृतिः ।  
अपाने मूलकन्दाख्यं कामरूपं च तज्जगुः ॥  
तदेव बह्मिकुण्डं स्यात् तत्र कुण्डलिनी मता ।  
तां जीवरूपिणीं ध्यायेज्ज्योतिस्कां मुक्तिहेतवे ॥  
स्वाधिष्ठानं द्वितीयं स्यात् चक्रं तन्मध्यगं विदुः ।  
पश्चिमाभिमुखं तच्च प्रवालाङ्कुरसन्निभम् ॥  
तत्रोड्डीयानपीठे तु तद् ध्यात्वाऽर्कवर्षयेज्जगत् ।  
तृतीयं नाभिचक्रं स्यात् तन्मध्ये भुजगी स्थिता ॥  
पञ्चावर्त्तं मध्यशक्तिं श्विद्वरूपा विद्युदाकृतिः ।  
तां ध्यात्वा सर्वसिद्धीनां भाजनं जायते बुधः ॥  
चतुर्थं हृदये चक्रं विज्ञेयं तदधोमुखम् ।  
ज्योतिरूपं च तन्मध्ये हंसं ध्यायेत् प्रयत्नतः ॥  
तं ध्यायतो जगत्सर्वं वक्ष्यं स्मन्नात्र संशयः ।  
पञ्चमं कालचक्रं स्यात् तत्र वाम इडा भवेत् ॥  
दक्षिणे पिङ्गला ज्ञेया सुषुम्ना मध्यतः स्थिता ।  
तत्र ध्यात्वा शुचिज्योतिः सिद्धीनां भाजनं भवेत् ॥



[ ७३ ]

षष्ठं च तालुकाचक्रं घण्टिकास्थानमुच्यते ।  
 दशमद्वारमार्गं तु राज्यदं तत्र तं जगुः ॥  
 तत्र शन्ये लयं कृत्वा मुक्तो भवति निश्चितम् ।  
 भ्रूचक्रं सप्तमं विन्दुस्थानं च तद्विदुः ॥  
 भ्रूवो मध्ये वर्तुलं च ध्यात्वा ज्योतिः प्रमुच्यते ।  
 अष्टमं ब्रह्मरन्ध्रे स्यात् परं निर्वाणसूचकम् ॥  
 तद्ध्यात्वा सूचिकाग्राभं धूमाकारं विमुच्यते ।  
 तच्च जालन्धरं ज्ञेयं मोक्षदं लीनचेतसाम् ॥  
 नवमं ब्रह्मचक्रं स्याद् दलैः षोडशभिर्युतम् ।  
 सच्चिद्रूपा च तन्मध्ये शक्तिरूर्द्धा स्थिताऽपरा ॥  
 तत्र पूर्णं मरुपृष्ठे शक्तिं ध्यात्वा मिमुच्यते ।  
 एतेषां नवचक्राणामेकैकं ध्यायतो मुनेः ॥  
 सिद्धयो मुक्तिसहिताः करस्थाः स्युर्दिने दिने ।  
 कोदण्डद्वयमध्यस्थं पश्यति ज्ञानचक्षुषा ॥  
 कदम्बगोलोकाकारं ब्रह्मलोकं व्रजन्ति ते ॥  
 ऊर्ध्वशक्तिनिपातेन ह्यधः शक्तेर्निकुञ्चनात् ।  
 मध्यशक्तित्प्रबोधेन जायते परमं सुखम् ॥

मनोवायुस्थिरीकरणं राजयोगः । तत्स्थिरीकरणमाचार्योपदेशतः  
 चक्रमेदनप्रक्रियया सुसाध्यम् । दत्तात्रेयादयोऽस्याऽनुष्ठातारः । एषां

चतुर्विधानामपि योगानामधिकारिभेदेन फलं भिद्यते । व्याधिता  
 दुर्बला वृद्धा निःसत्त्वा मन्दोत्साहा ये तेषामेकावस्थापि द्वादशभि  
 र्वर्षैः सिद्ध्यत्यथवा न सिद्ध्यति । ये मध्योत्साहा मध्यरागा मध्यविक्रमा  
 स्तेषामष्टभि र्वर्षैरेकऽवस्था प्रसिद्ध्यति । वीर्यवन्तः क्षमावन्तो  
 महोत्साहा महाशया ये तीव्रा स्तेषां षड्भि र्वर्षैरेकाऽवस्था सिद्ध्यति ।  
 ये च सर्वशास्त्रकृताभ्यासा अतितीव्रा स्तेषां त्रिभिः संवत्सरै रेका-  
 वस्था प्रसिद्ध्यतीति योगशास्त्रविदामाशयः । यमानियमाद्यभ्यासेन शरारं  
 मनश्च यदा संस्कृतं स्यात् तदा प्रत्याहारोऽनायासेन सिद्ध्यति ।  
 चक्षुरादीन्द्रियाणां बाह्यगतिं निरुद्ध्य ध्येयरतचित्तानुवर्तित्वमेव प्रत्या-  
 हारः । यथा यथा चक्षुरादीन्द्रियाणि स्वस्वरूपादिविषयदंशं गच्छेयु  
 स्तथा तथा तानि ततः प्रचाव्य पुनः पुनश्चित्तानुगत्यकरणेन  
 प्रत्याहारः स्यात् । उक्तं च विष्णुपुराणे—

शब्दादिष्वनुवर्त्तानि निगृह्याक्षाणि योगचित् ।

कुर्याच्चित्तानुकारीणि प्रत्याहारपरायणः ॥

प्रत्याहारफलमिन्द्रियजयः । शब्दादिसंप्रयोगः स्वेच्छया ।  
 चित्तैकाग्र्यादप्रातिपत्ति र्वेन्द्रियजयः । यस्येन्द्रियाणि वश्यानि तस्य  
 नास्तीह किञ्चिदलभ्यम् । उक्तं च गीतायाम्—

“ वशे हि यस्येन्द्रियाणि तस्य प्रज्ञा प्रातिष्ठितेति ”



[ ७५ ]

तत्रादौ समाधिफलं क्लेशतनुकरणफलं च क्रियायोगमाभेदाय  
क्लेशानां लक्षणं निर्णय कर्मणां भेदं प्रदर्श्य विपाकस्य स्वरूपं  
कारणं चोक्त्वा त्याज्यत्वेन क्लेशादीनां हानादिचतुर्व्यूहानुपदिश्य  
विवेकख्यातेः कारणभूतानां परस्परोपकार्योपकारकभावेनावस्थितानां  
प्रत्याहारपर्यन्तानां योगाङ्गानां स्वरूपं फलं च व्याकृतम् ।

योगतत्त्वसंग्रहे द्वितीयपादः समाप्तः



## तृतीयपादः

### धारणादिसमाध्यन्तयोगाङ्गनिर्वचनम्

उक्तानि द्वितीयपादे यमदीनि समाधे वैहिरङ्गानि साधनानि । आधुनाऽत्र तस्याऽन्तरङ्गसाधनानि धारणाध्यानसमाधिप्रख्यानानि वक्तव्यानि । यतोऽयं योगो यमादिभिः प्राप्तबीजभाव आसनादिभिरङ्कुरितः प्रत्याहारादिभिः कुसुमितो धारणादिभिः फलिष्यति । आध्यात्मिके नासिकाप्रादौ बाह्ये चन्द्रसूर्यादौ-ईश्वर-देवतादिध्यानदेशे वा चित्तस्य स्थापणं धारणा । उक्तं च गारुडे । —

प्राङ्नाभ्यां हृदये चाथ तृतीये च तथोरसि ।

कण्ठे मुखे नासिकाग्रे नेत्रभूमध्यमूर्द्धसु ॥

किञ्चित् तस्मात् परस्मिंश्च धारणा दश प्रकीर्तिताः ।

जीवेश्वरव्यञ्जकस्य लिङ्गशरीरस्य मुख्यस्थानत्वादुक्तान्येतानि धारणायाः प्रकृष्टस्थानानि । द्वादशप्राणायामपरिमितकालपर्यन्तमेकत्र कुत्रापि स्थापनं धारणा । अन्यथा स्वल्पसमयमात्रेणापि धारणापत्तिः । उक्तं च गारुडे—



[ ७७ ]

प्राणायामैर्द्वादशभि र्यावत्कालः कृतो भवेत् ।

स तावत्कालपर्यन्तं मनो ब्रह्मणि धारयेत् ॥

धारणासाध्यं ध्यानम् । तत्तु यत्र चित्तं धृतं तत्र विषयान्त  
रपरिहारेण चित्तवृत्तेरेकविषयता । तस्यैव द्वादशप्राणायामकालपर्यन्तं  
चिन्तनं ध्यानम् । उक्तं च गारुडे—

“ तस्यैव ब्रह्मणि प्रोक्तं ध्यानं द्वादशधारणेत्यनेन ” ।

तदेव ध्यानं ध्यातृध्यानवृत्तिशून्यं ध्येयमत्रैकगोचरं समाधिः ।  
ध्यानपरिपाकदशायां यत्र नास्ति ध्यानज्ञानं नापि ध्यातृज्ञानं ध्येय-  
स्वरूपमात्रमवभासते स समाधिः । ध्यानद्वादशकालपर्यन्तकालः  
समाधिः । उक्तं च गारुडे —

ध्यानं द्वादशपर्यन्तं मनो ब्रह्मणि योजयेत् ।

तिष्ठेत् तल्लयतो युक्तः समाधिः सोऽभिधीयते ॥

ध्यातृध्यानध्ययाकलनावद् ध्यानं, ध्येयमात्रगोचरं तु  
समाधिरिति तयो र्विशेषः । देशघटितत्वेन नायं समाधिः सम्प्रज्ञातः  
किन्तु ध्यानविशेष एव । तथाचेदं समाधिसामान्यलक्षणमिति गम्यते ।  
अत्र चिन्तरूपतया निःशेषतो ध्येयस्वरूपं न भासते । सम्प्रज्ञाते

साक्षात्कारोदये समाध्यविषया अपि भासन्त इत्यङ्गाङ्गिनी समाध्यो  
र्भेदः । तल्लक्षणं तु शास्त्रेषु दृश्यते तद् यथाः—

समाधिः समतावस्था जीवात्मपरमात्मनोः ।

निस्तरङ्गपदप्राप्तिः परमानन्दरूपिणी ॥

निश्वासोच्छ्वासमुक्तो वा निःस्पन्दोऽचललो वनः ।

शिवध्यायी सुलीनश्च समाधिस्थः उच्यते ।

न शृणोति यदा किञ्चिन्न पश्यति न जिघ्रति ।

न च स्पर्शं विजानाति स समाधिस्थ उच्यते ॥

न च सुषुप्त्यादावपि श्रवणाद्यभावात् तत्र समाधिलक्षणमति-  
ध्यांसमिति वाच्यम् । विवेकख्यातितदभावाभ्यां तयोः परस्परं  
भेदसत्त्वात् । विवेकख्यात्यादिपूर्वकः समाधिः सुषुप्तिं स्तु न तथेति  
विशेषः । एवं चऽष्टाङ्गयोगिनां फलद्वयं सम्प्रज्ञातयोगस्तद् द्वाराऽ-  
संप्रज्ञातयोगश्चेति । अत्रायं विभागः—विजातीयवृत्तिच्छिन्ना धारणा ।  
अविच्छिन्नं ध्यानं तच्च ध्येतृध्येयध्यानगोचरम् । तद् यदा  
ध्येयमात्रगोचरं स समाधिः । स एव दीर्घकालव्यापी सम्प्रज्ञातः  
समाधिः । सोऽपि यदा ध्येयज्ञानशून्यो भवति तदाऽसम्प्रज्ञातः ।  
एकविषयकमेतत् त्रयं संयमः । कस्मिन्नप्यालम्बने प्रोक्ता स्तिष्ठो  
मानसक्रिया धारणाध्यानसमाध्याख्या प्रयुज्यमानास्तासां संयम



इति तान्त्रिकी सद्भा । स एव संयमो यदा आसप्रश्नासवत् स्वाभाविको भवेत् तदा महाच्चित्तैर्मल्यमुपजायते । यत्प्रभावाद् योगी सर्वमतीतानागतसूक्ष्मविप्रकृष्टविषयं ज्ञातुं शक्नोति, वक्ष्यमाणा अणिमादयोऽपि विभूतयस्तस्य प्रादुर्भवन्ति । अजगरो यथैकत्राऽवस्थायापि स्वाभिलषितमक्षयं सम्मुख अवलोकयति योग्यपि तथा । प्रवलेच्छाशक्तिविशेषोऽयं संयमः । अयमपि सहसा न सुसाध्यः स्वाभाविको भवति । किन्तु सोपानारोहनन्यायेन क्रमशो भूमिजयात् सिद्धो भवति । प्राक् स्थूले विषये संयमं विधाय सा स्थूला भूमिरभ्यासेन विजेया पश्चात् सूक्ष्मे चित्तं निवेशनीयम् । नहि प्राक् स्थूलमसाक्षात्कृत्य सूक्ष्मं साक्षात्कर्तुं शक्यम् । अतस्तस्य भूमिषु विनियोग इति यत् सूत्रकृत्कर्तुं स्थाने । यमनियमाद्यपेक्षयाऽयमेव संयमः सम्प्रज्ञातसमाधेरन्तरङ्गसाधनम् । यमादयश्चित्तस्थैर्यादिद्वारा परम्परयोभयकारणमयं तु साक्षात्साधनम् । अतो यैः पूर्वजन्मनि यमादयोऽनुष्ठिता स्तेषामिह तदननुष्ठानेनापि सिद्धिर्जडभरतादिषु दृश्यते । विघ्नरूपा हि ते तदाभवन्ति । तदप्यन्तरङ्गसाधनत्रयं निर्बीजस्य समाधेर्वहिरङ्गसाधनम् । विवेकख्यातिपरवैराग्यद्वारा परस्परया हेतुत्वेन साक्षादनुपकारकत्वसद्भावत् । परवैराग्यहेतुको निरोधपरिणामो निर्बीजस्य समाधेर्निदानम् । चित्तं यावन्निवृत्तिकं न भवेत् तावत् तच्चित्तं व्युत्थितम् ।


[ ६० ]

गुणमयत्वेन प्रतिक्षणपरिणामि चित्तम् । चित्तस्य क्षिप्त्यादिराजसिक-  
 परिणामो व्युत्थानम् । वृत्तिसद्भावात् सम्प्रज्ञातसमाधिरपि व्युत्थान-  
 मेव । चित्तस्य विशुद्धपरिणामं स्तु निरोधः । चित्तं यदा यदा येन येन  
 रूपेण परिणमते तदा तदा तज्जन्यो भविष्यपरिणामबीजतया संस्कार  
 स्तस्मिन् तिष्ठति । चित्तं तस्य धर्मि स एव धर्मः । परचैराग्याभ्यास  
 पाटवहेतुकनिरोधसंस्कारोदयजन्यव्युत्थानसंस्कारतिरोभावाच्चित्तस्य  
 यन्निर्वृत्तिकृतयाऽवस्थानं तदेव निरोधपरिणामः । स्वरूपप-  
 रिणामः स्थैर्यं वाऽनर्थान्तरम् । चित्तस्य विसदृशः परिणामो  
 व्युत्थानम् । स्वरूपपरिणामं स्तु निरोधपरिणाम इति  
 तयो र्भेदः । निरोधवासनाप्रचयाच्चित्तस्य निरस्तसमस्त-  
 व्युत्थानसंस्कारमलस्य निश्चलनिरोधधाराबाहित्वं भवति । अतो  
 निराधसंस्कारस्तत्प्रादुर्भवश्चावश्यमेष्टव्यः । यदा यदा निरोध-  
 संस्काराय प्रयत्नस्तदा तदा तद्दुर्ध्वं चित्तस्य सदृशपरिणामिता  
 स्यादिति भावः । सर्वार्थताक्षयहेतुक एकाग्रतोदयश्चित्तस्य समाधि-  
 परिणामः । सर्वविषयकं विक्षिप्तं चित्तं सर्वार्थम् । एकवस्तुविषय-  
 तैकाग्रता । अभ्यासेन प्रथमाभिभवे द्वितीयस्य यदोदयस्तदैव  
 चित्तस्यैकवस्तुविषयक एकाकारो यः परिणामः सं समाधिपरिणाम  
 इत्यभिधीयते । अतीतोत्पद्यमानौ-एकाकारप्रत्ययौ चित्तस्यैकाग्रता-  
 परिणामः । नष्टो यादृशो ध्येयाकारप्रत्ययस्तादृशः प्रत्ययस्तत्



श्वेदुदियात् स एकाग्रतापरिणामः । समाहितचित्तस्याऽसमाधिभङ्गाद्  
धारावाहिक एकाकारप्रत्ययसन्तान एकाग्रताबोधक इति भावः ।  
एतेन चित्तवद् भूतेन्द्रियाणामपि धर्मलक्षणावस्थाभेदात् त्रिविधा  
परिणामा व्याख्याता वेदितव्याः ।

### त्रिविधपरिणामनिरूपणम् ।



धर्मिणः पूर्वधर्मतिरोभावे धर्मान्तरप्रादुर्भावस्य धर्मपरिणामत्वम् ।  
तत्तु व्युत्थानधर्माभिभवे निरोधधर्मप्रादुर्भावाद् व्यक्तम् । अवस्थितस्य  
धर्मस्याऽनागतादिलक्षणत्यागे वर्त्तमानादिलक्षणलाभो लक्षण-  
परिणामः । स च परिणामो निरोधस्यानागताध्वत्यागेन वर्त्तमाना-  
ध्वत्यागेऽतीताध्वप्रवेशाद् दर्शितः । लक्षणस्यैव नवत्वपुरातनत्वादिनाऽ  
वस्थापरिणामः । यथा तत्र निरोधक्षणेऽपि निरोधसंस्कारा बलवन्तो  
भवन्ति दुर्बला व्युत्थानसंस्कारा इति । एवं भूतादिषु ते परिणामा  
योजनीयाः । मृल्लक्षणस्य धर्मिणः पिण्डरूपधर्मपरित्यागेन घटरूप-  
धर्मान्तरोत्पत्तिर्धर्मपरिणामः । तत्र यो घटस्यानागताध्वपरित्यागेन  
वर्त्तमानाध्वप्रवेशस्तत्परित्यागेन चातीताध्वपरिग्रहः स तस्य लक्षण-  
परिणामः । लक्षयति कार्यरूपं धर्मं व्यावर्त्तयतीति व्युत्पत्तेः । एवं

लक्षणपरिणामस्य नवत्वपुरातनत्वादिव्यवहारहेतुता साऽवस्थापरिणामः । एतेन भूतादिषु धर्मधर्मिभेदात् त्रिविधः परिणामो व्याख्यातः । वस्तुतस्त्येक एव परिणामः । धर्मस्य धर्मिस्वरूपमात्रत्वात् । नहि सुवर्णस्य कटकादिना यः परिणामस्तेन भावान्यथात्वं विना स्वरूपान्यथात्वं भवति । एवं च धर्मिणो धर्मः परिणामः । धर्माणां लक्षणैः परिणामः । लक्षणानां चावस्थाभि र्यः परिणामोऽभिहितस्तैः परिणामैः शून्यं न क्षणमपि गुणवृत्तमवतिष्ठते । द्रव्यस्य पूर्वधर्मापाये धर्मान्तरोत्पत्तिः, परिणामः । अतीतानागतवर्तमानधर्मानुपाती धर्मी । नियतकार्यकारणरूपतया योग्यतावाञ्छिता शक्तिरेव धर्मः । तत्रातीताः कृतव्यापाराः, व्यापाराविष्टा वर्तमानाः । शक्तिरूपेण स्थिता अनागता व्यपदेश्यमशक्याः । सर्वेषां कार्याणां कारणे शक्तिरूपेणावस्थानादव्यपदेश्यं कारणमात्रसम्भावितं चेति सर्वं कारणं सर्वकार्यशक्तिमादित्यनुमीयते । दृश्यते हि दावदग्धवेत्रवीजात् कदलीकाण्डोत्पत्तिः । नहि तत्राऽसत् उद्भवः सम्भवति । देशकालकर्मादीनामाभिव्यञ्जकानां वैचित्र्यादेव क्वचित् किञ्चिदुद्भवति किञ्चिन्नोद्भवतीति कार्यकारणावस्थायाः स्थितिर्दृढायते । योगिनां तु देशादिप्रतिबन्धकाभावात् सर्वस्मादेव सर्वसम्भवः । अतो नात्र विवादितव्यम् । तान् त्रिविधान् धर्मान् योऽन्वयित्वेन स्वीकरोति स धर्मी यथा मृत्सुवर्णादि शूर्णपिण्डघट रुक्का धन्वयी तथाऽन्योऽपीति



[ ८३ ]

द्रष्टव्यम् । परिणामनानात्वं तु क्रमान्यत्वात् प्रतीयते । सर्वे भावा  
 नियतेनैव क्रमेण प्रतिक्षणं परिणममानाः परिदृश्यन्ते । यथा मृत्क-  
 णातो मृत्पिण्ड स्ततः कपालानि तेभ्यश्च घटा इत्येवं रूपेण सर्वाणि  
 द्रव्याणि परिणमन्त इति परिणममानानामेव भेदो न तु द्रव्याणाम् ।  
 यो यस्य धर्मस्य समनन्तरो धर्मः स तस्य क्रमः । एवं पिण्डाद्  
 घटोत्पत्तौ धर्मपरिणामक्रमस्ततो लक्षणपरिणामक्रमस्ततश्चावस्था-  
 परिणामक्रम इति क्रमस्य हेतुत्वं परिणाममात्रे व्यवस्थापितम् । त एते  
 क्रमा धर्मधर्मिभेदे सति प्राप्तस्वरूपाः । धर्मोऽपि धर्मी भवति-अन्य-  
 धर्मस्वरूपेक्षया । यदा तु परमार्थधर्मिणि प्रधानेऽभेदोपचारेण  
 निमित्तेन सर्वोऽपि धर्मः स एवाभिधीयते तदायं क्रम एकनिष्ठत्वेनैव  
 प्रतीयते । उक्तानि विस्तरतो ज्ञानसाधनानि योगाङ्गानि चित्तस्य  
 परिणामरूपा योगावस्थाश्च दर्शिताः । अतः परमाऽपादसमाप्ते  
 योगिभिर्जिज्ञासितानामर्थानां साक्षात्काराय विभूतिकामस्य यमनिय-  
 मादिसाधनसम्पन्नयोगिनो यत्र संयमाद् यादृशी सिद्धिर्भवति तत्सर्वं  
 विशिष्योपक्षिप्यते । संयमस्तुक्तपूर्वो धारणादित्रयलक्षणकः । तत्र  
 पूर्वोक्तधर्मादिपरिणामत्रये संयमादतीतानागतज्ञानं भवति ।

## योगविभूतिप्रदर्शनम्



अस्य धर्मिणोऽयं धर्मपरिणाम स्तस्य चायं लक्षणपरिणामो  
लक्षणस्य चायं नवत्वपुरातत्वाद्यवस्थापरिणाम इत्येवं परिणामत्रये  
परिहृतत्रिक्षेपतया संयमात् साक्षात्कारे किञ्चिदतिक्रान्तमुत्पत्त्यमानं  
च तत्सर्वं योगी जानाति ॥

शब्दार्थज्ञानानां प्रविभागसंयमात् सर्वभूतशब्दज्ञानम् । शब्दो  
वर्णरूपः पदरूपो वाक्यरूपश्च वागिन्द्रियेणोत्पद्यमानः श्रोत्रग्राह्यः ।  
अर्थस्तद्वाच्यो जातिगुणक्रियादिः । ज्ञानं तदाकारा बुद्धिः ।  
व्यवहारकाले परस्परभिन्नानामप्येतेषामविभक्तप्रत्ययो भवति । एषां  
यो विभागज्ञो, वर्णव्यङ्गं पदं पदव्यङ्गं वाक्यं शक्त्यादिवृत्त्या बोधक-  
मिति शब्दतत्त्वम् । अर्थो द्रव्यगुणजात्यादिर्वाच्यो लक्ष्यश्चेत्यर्थ-  
तत्त्वम् । शब्दादन्योऽर्थविषयश्चित्तस्थप्रत्यय इति ज्ञानतत्त्वमिति तत्र  
संयमादिममेवार्थमिमे वदन्तीति सर्वेषां भूतानां पशुपक्ष्यादीनां यः  
शब्दस्तत्र ज्ञानं योगिनां भवति ॥

संस्कारसाक्षात्कारात् पूर्वजन्मज्ञानम् । अनुभवजाः कर्मजा  
श्चेति द्विविधा वासनारूपाः संस्काराश्चित्तस्य । तत्रानुभवाः स्मृति-  
फलाः । कर्मजास्तु धर्माधर्मरूपाः सुखदुःखादिफलाः । संयमेन तेषु



[ ८५ ]

साक्षात्कृतेषु स्वीयपरकीयजन्मपरम्परानुभवो योगिनां भवति । जीवः पूर्वजन्मनीहजन्मनि वा यत्किञ्चित् करोति यत्किञ्चिच्चानुभवति तत्सर्वं चित्तेऽतिसूक्ष्मतया बीजेऽङ्कुरवत् स्थित्वा वासनापदामिलयं संस्कारपदवेदनीयं वा भवति । तेषु येऽनुभवमात्रनिष्पादिता ज्ञानजा स्ते स्मृतिहेतवो न ततो जात्याद्यात्मका विपाकाः । तदन्ये ये शुभाशुभकर्मानुष्ठानजन्याः कर्मजा स्ते विपाकदायिनः । तेषां च शास्त्रेषु धर्माधर्मतया पुण्यपापतया शुभाशुभादृष्टतया च व्यपदेशो दृश्यते । सोऽयं संस्कारो न प्रत्यक्षगोचरः । गुरूपदेशतः शास्त्रतोऽनुमानतश्च तदुभयसंस्कारस्वरूपावधारणं भवेत् । ततस्तत्र संयमो विधीयते । संयमे परिपक्वे विद्युत्प्रकाशवत् पूर्वोक्ताः संस्काराः प्रतीयन्ते ॥

धर्माधर्मसाक्षात्कारे पूर्वजन्मविवरणं योगिभिः स्मर्यते । तदानीं स्मृतिहेतुद्वोधकाभावेऽपि योगजधर्मवलात् पुर्वानुभूतं पुर्वानुष्ठितं च स्मृतिपथारूढं स्यात् । अस्ति पुराणे काचनाऽख्यायिकैतद्विषयिणी । तथाहि—आसीत् कस्मिन्नपि काले जैगीषव्यनाम्ना प्रसिद्धः कश्चन महायोगी । स खलु संयमवलाद् धर्माधर्मादान् साक्षात्कृत्य दशसु महाकल्पेषु जन्मपरिणामक्रममनुपश्यन् विवेकज्ञानं लेभे । एकदा—आवध्यनामको लिङ्गशरीरमात्रविहारी कश्चन तनुधरो महर्षिस्तमुपगम्य पप्रच्छ भगवन् !—अनभिभूतबुद्धिसत्त्वेन भवता दशसु महा-

कल्पेषु सुरनरतिर्यग्योनिषूतद्यमानेन कुत्र कीदृशं सुखदुःखमनुभूतं  
 कुत्र वा तदाधिक्यं तत्सर्वं विज्ञातुमिच्छामि । जैगिषव्य उवाच-  
 आयुस्मन् मया पुनः पुन देवमनुष्यपञ्चादिषूतद्यमानेन यत्किञ्चि-  
 दनुभूतं तत्सर्वं दुःखमेव नास्ति कुत्रापि सुखलेशमात्रम् । आवध्यः-  
 प्राह यदिदं प्रकृतिवशित्वमनुत्तमं च सन्तोषसुखं तदपि किं  
 दुःखकोटौ निविष्टम् । जैगिषव्य उवाच लौकिकसुखापेक्षयाऽनुत्तम-  
 मपीदं कैवल्यपेक्षया तु दुःखमेव । तृष्णैव सर्वत्र दुःखबीजम् ।  
 तृष्णासमुच्छेदाद् यत् कैवल्यं तदेवानुत्तमं सुखमिति । अस्याः कथाया  
 स्तात्पर्यं तु सर्वेऽपि पूर्वजन्मवृत्तान्तज्ञानाय श्रद्धालवो भूत्वा संयमेन  
 तत्साक्षात्कर्तुं प्रमथेयुरिति ॥

केनाचिन्मुखरागादिना परचित्तं सामान्यतो ज्ञात्वा तत्र संयमेन  
 साक्षात्करणात् परचित्तस्य ज्ञानं भवति । परन्तु तज्ज्ञानं तु निराल-  
 म्बनम् । कस्मिन् तद् रक्तं तन्न जानातीति । अतः संयमेन परचित्त-  
 मात्रं साक्षात्कृत्याऽस्येदानीं किमालम्बनमिति स्वचित्तं यदा प्रणि-  
 धीयते योगिना तदैव तस्य तात्कालिकमालम्बनं ज्ञातुं शक्यते ॥

कायरूपे संयमात् तत्कायप्रत्यक्षताहेतुस्तम्भे चक्षुः प्रकाशा-  
 संयोगेऽन्तर्धानम् । पञ्चात्मकः कायो रूपवत्तया चाक्षुषो भवति ।  
 तत्र यदा रूपे संयमविशेषः क्रियते नास्ति मे काये रूपमिति तदा



[ ८७ ]

रूपवत्कायप्रत्यक्षताहेतुः स्तम्भ्यते परकीयचक्षुःप्रकाशासंयोगोऽपि जायते । तस्मिन् सति परकीयचक्षुषज्ञानाविषयत्वरूपमन्तर्धानं योगिकायस्य भवति । अयमाशयः—योगिभि र्यदा नास्ति मे काये रूपमिति निषेधमुखेन संयमः क्रियते तदा रूपस्य ग्राह्यशक्तिलोपात् तत्र योगिकाये दर्शकानां चक्षुःप्रकाशासंयोगेऽदृश्यो योगीति व्यपदेशो भवति ॥

रूपसंयमवच्छब्दादिषु संयमात्—शब्दान्तर्धानं स्पर्शान्तर्धानं रसान्तर्धानं गन्धान्तर्धानं च जायते । न तेषां गन्धः प्राप्यते न वा तेषां वाक्यान्यपि श्रूयन्ते । न च तान् स्प्रष्टुमपि शक्नोति कश्चन । अयमाशयः—यदा कायस्य शब्दस्पर्शरूपरसगन्धसंयमात् तेषां ग्राह्य-शक्तिः स्तम्भ्यते तदा श्रोत्रादिसान्निर्कर्षप्रतिबन्धाद् योगिनः शब्दादिकं वर्धरेणेव केनापि न श्रूयते ॥

सोपक्रमे निरुपक्रमे च कर्मणि संयमात् स्वपरमृत्युज्ञानम् । फलदानोत्मुखं कर्म सोपाक्रमम् । निरुपाक्रमं तु तद्विपरीतम् । एतस्मिन् द्विविधे कर्मणि यः संयमं करोति तस्य योगिनोऽमुस्मिन् देशे काले च मरणं भविष्यतीत्येवं साक्षात्कारो भवति । अरिष्टेभ्योऽपि मृत्युज्ञानं भवेत् । आध्यात्मिकादिभेदभिन्नानि त्रिविधान्यरिष्टानि । तत्राध्यात्मिकं पिहितकर्णः स्वदेहे घोषं न शृणोति । नेत्रेऽवष्टब्धे उयोति

[ ८८ ]

न पश्यति । तथाधिभौतिकं-यमपुरुषान् पितृनतीतांश्च पश्यति ।  
 एवं च बहून्यरिष्टानि योगशस्त्राद्विज्ञेयानि । यज्जानादुपस्थितो मे  
 मृत्युकाल इति ज्ञानं जायते । मृत्युकालज्ञानाच्च योगी शीघ्रं प्रारब्ध-  
 कर्मसमाप्तये यतते ॥

मैत्र्यादिषु संयमाद् बलानि । मैत्रीमुदिताकरुणाख्या स्तिष्ठा  
 भावना उक्ताः । तासु संयमान् मैत्रीबलं करुणाबलं मुदिताबलं च  
 लभन्ते योगिनः । यल्लाभाद् योगी प्राणिमात्रस्य सुखदः सुहृद् दुःखा-  
 दुद्वर्त्ताऽऽक्षपाती च भवेत् । पापशीलेषु मैत्र्यादिशून्यतारुण्यपेक्षा  
 न तु भावना । ततश्च न तत्र समाधिरपेक्षितः । एवं च न  
 बलमुपेक्षातः ॥

हस्त्यादिवलेषु संयमात् तत्तद्वलानि भवन्ति । हस्तिबले  
 वायुबले वैनतेयबले च संयमाद् वायुबलं हस्तिबलं वैनतेयबलं च  
 लभन्ते योगिनः ॥

प्रथमपादोक्ताया ज्योतिष्मत्या आलोकं सूक्ष्मे परमाण्वादौ  
 व्यवहिते भूम्यन्तर्गते विप्रकृष्टे मेरुपार्श्वस्थादौ विन्यस्य सूक्ष्मव्यव-  
 हितविप्रकृष्टज्ञानं जायते । आयमाशयः-हृदये ज्योतिष्मती प्रवृत्ति  
 र्यदा प्रोज्वलिता स्यात् तदा चित्त एवंभूता प्रकाशशक्तिरुत्पद्यते



[ ८६ ]

यद्वलाद् योगी यदेव द्रष्टुं वाञ्छति तदेव तक्षणात् पश्यति । लोके  
च स दिव्यचक्षुरिति गीयते ॥

सुषुम्णाद्वारके सूर्यमण्डले योगी संयमं विधाय भुवनज्ञानं  
लभते । सूर्यमण्डले सुषुम्णां नाडीं संयुज्य योगी समाहितो भवतीति  
तन्मण्डलं सुषुम्णाद्वारतया व्यपदिश्यते । व्यासमम्भनभुवनविस्तार  
स्तु-अधस्तादुपवर्ण्यते । तत्रावीचेः प्रभृति मेरुपृष्ठं यावदित्येष  
भूलोकः । मेरुपृष्ठादारभ्याऽध्रुवाद् ग्रहनक्षत्रताराविचित्रोऽन्तःस्थ-  
लोकः । तत्परः स्वर्लोकः पञ्चविधो माहेन्द्र स्तृतीयलोकः । चतुर्थः  
प्राजापत्यो महर्लोकः । त्रिविधो ब्राह्मः-तद् यथा-जनलोक स्तपो-  
लोकः मत्स्यलोक इति । ब्राह्म स्निग्धभूमिको लोकः प्राजापत्य स्ततो  
महान् । माहेन्द्रश्च स्वरित्युक्तो दिवि तारा भुवि प्रजा इति संप्रह-  
ल्लोकः । तत्रार्वाचैरुपर्युपरिनिविष्टाः षट्-महानरकभूमयो घनमलि-  
लानलानिलाकाशतमःप्रतिष्ठाः-महाकालाम्बरीषरौरवमहारौरवकाल-  
सूत्रान्धतामिस्राः । यत्र स्वर्कर्मोपाजितदुःखवेदनाः प्राणिनः कष्टमायु  
दीर्घमाक्षिप्य जायन्ते । ततो महातलरसातलातलसुनलवितलनला-  
तलपातालारुयानि सप्तपातालानि । भूमिरियमष्टमी सप्तर्द्धापा वसुमती ।  
यस्याः सुमेरु मध्ये पर्वतराजः काञ्चनः । तस्य राजतवैदूर्यस्फटिक-  
हेममणिमयानि शृङ्गाणि । तत्र वैदूर्यप्रभानुगात्-नीलोत्पलपत्र-  
श्यामो नभसो दक्षिणो भागः, श्वेतः पूर्वः, स्वच्छः पश्चिमः, कुरण्ड-

काम उत्तरः, दक्षिणपार्श्वे चास्य जम्बूः—यतोऽयं जम्बूद्वीपः तस्य ।  
 सूर्यप्रचाराद् रात्रिन्दिवं लग्नमिव विवर्त्तते । तस्य नीलश्वेतशृङ्गवन्त  
 उदीचीना ह्ययः पर्वता द्विसहस्रायामाः, तदन्तरेषु त्रीणि वर्षाणि  
 नवनवयोजनसाहस्राणि—रमणकं हिरण्यमुत्तराकुरव इति । निषध-  
 हेमकूटहिमशैलाः दक्षिणतो द्विसहस्रायामाः । तदन्तरेषु त्रीणि  
 वर्षाणि नवनवयोजनसाहस्राणि—हरिवर्षं किम्पुरुषं भारतमिति ।  
 सुमेरोः प्राचीना भद्राश्चा माल्यवत्सीमानः, प्रतीचीनाः  
 केतुमाला गन्धमादनसीमानः । मध्ये वर्षमिलावृतम् । तदेतद् योजन-  
 साहस्रं समेरो दिशि तदर्द्धेण व्यूढं, स स्वल्पं शतसहस्रायामो जम्बू-  
 द्वीपस्ततो द्विगुणेन लवणोदधिना वलयाकृतिना वेष्टितः । ततश्च  
 द्विगुणा द्विगुणा शाककुशक्रोञ्चशाल्मलमगधपुष्करद्वीपाः सप्तसमुद्रा  
 च सर्षपराशिकल्पाः सविचित्रशैलावतंसा इक्षुरससुरासपिर्दधिमण्ड-  
 क्षीरस्वादूदकाः सप्तसमुद्रवेष्टिता वलयाकृतयो लोकालोकपर्वतपरिवाराः  
 पञ्चाशद्योजनकोटिपरिसंख्याताः । तदेतत् सर्वं सुप्रतिष्ठितसंस्था-  
 नमण्डपमध्ये व्यूढम् । अण्डं च प्रधानस्याणुरवयवो यथाकाशे  
 खद्योतः । तत्र पाताले जलधौ पर्वतेष्वेतेषु देवनिकाया असुरगन्धर्व-  
 किन्नरकिम्पुरुषयक्षराक्षसभूतप्रेतपिशाचापस्मारकाप्सरोव्रह्मराक्षसकू-  
 ष्माण्डविनायकाः प्रतिवसन्ति, सर्वेषु द्वीपेषु पुण्यात्मानो देवमनुष्याः,  
 सुमेरुं त्रिदशानामुद्यानभूमिः । तत्र मिश्रवनं नन्दनं चैत्ररथं सुमान-



[ ८१ ]

समित्युद्यानानि । सुधर्मा देवसभा, सुदर्शनं पुरं बैजयन्तः प्रासादः  
 ग्रहनक्षत्रतारकास्तु ध्रुवे निवद्धा वायुविक्षेपानियमेनोपलक्षितप्रचाराः  
 सुमेरोरुपर्युपरिसान्निविष्टा विपरिवर्त्तन्ते । माहेन्द्रनिवासिनः षड् देवनि-  
 कायाः । त्रिदशा अग्निष्वात्ता याम्याः तुषिता अपरिनिर्मितवशवर्त्तिनः  
 परिमितवशवर्त्तिनश्चेति । सर्वे संकल्पसिद्धा अणिमाद्यैश्वर्योपपन्नाः  
 कल्यायुषो वृन्दारकाः कामभोगिन औपपादिकदेहा उत्तमानुकूलाभिर-  
 प्सरोभिः कृतपरिवाराः । महातिलोके प्राजापत्ये पञ्चविधो देवनिकायः,  
 कुमुदाः ऋभवः प्रतर्दना अञ्जनाभाः प्रचिताभा इति । एते महाभूत-  
 वाशिनो ध्यानाहारा कल्पसहस्रायुषः प्रथमे ब्रह्मणो जनलोके चतुर्विधो  
 देवनिकायो ब्रह्मपुरोहिता ब्रह्मकार्यिका ब्रह्ममहाकार्यिका अमरा इति ।  
 एते भूतेन्द्रियवाशिनः । द्वितीये तपसि लोके त्रिविधो देवनिकायः,  
 अभास्वरा महाभास्वराः सत्यमहाभास्वरा इति । एते भूतेन्द्रियप्रकृति-  
 वाशिनो द्विगुणाद्विगुणोत्तरायुषः सर्वे ध्यानाहारा ऊर्ध्वरेतस ऊर्ध्वमप्रति-  
 हतज्ञाना अधरभूमिषु-अनावृतज्ञानविषयाः । तृतीये ब्रह्मणः सत्यलोके  
 चत्वारो देवनिकायाः, अच्युता शुद्धनिवासाः सत्याभाः सज्ञासञ्ज्ञिन  
 श्चेति । अकृतमवनन्यासाः स्वप्रतिष्ठा उपर्युपरिस्थिताः प्रधानवाशिनो  
 यावत्सर्गायुषः । तत्राच्युताः सवितर्कध्यानसुखाः, शुद्धनिवासाः  
 सविचारध्यानसुखाः, सत्याभा आनन्दमात्रध्यानसुखाः । सज्ञासञ्ज्ञिन  
 श्चास्मितामात्रध्यानसुखाः । तेऽपि त्रैलोक्यमध्ये प्रतितिष्ठन्ति । त एते

[ ६२ ]

सप्तलोकः सर्व एव ब्रह्मलोकाः । विदेहप्रकृतिलया स्तु मोक्षपदे  
वर्त्तन्ते न लोकमध्ये न्यस्ता इति । एतद् योगिनः साक्षात्कर्तव्यं सूर्य-  
द्वारे संयमं कृत्वा । ततोऽन्यत्रापि । एवं तावदभ्यस्येद् यावदिदं  
सर्वं षष्ठम् ॥

चन्द्रे संयमात्-नाक्षत्रसन्निवेशज्ञानं जायते । ननु सूर्ये  
संयमाद् भुवनज्ञानसत्त्वे कृतं तावच्चन्द्रसंयमेनेति चेन्न । सौरतेजसा  
तारकाणामभिभूतत्वेन तदानीं तज्ज्ञानाभावे पार्श्वक्येन निर्देशात् ।  
एवं चन्द्रे संयमात् तद्व्यूहज्ञानमात्रं न तद्गतिज्ञानम् । तद्गति-  
जिज्ञासया ध्रुवे संयमो विधेयः । ततस्तु तद्गतिज्ञानं स्यात् । निश्चल-  
नक्षत्रेषु यत् प्रधानं तद् ध्रुवनक्षत्रम् । तत्र संयमं विधायेयं ताराऽप्यं  
ग्रह इयता कालेनामुं राशिमिदं नक्षत्रं यास्यतीति सर्वं योगी  
विजानाति ॥

नाभिचक्रे संयमात् कायसन्निवेशज्ञानं स्यात् । शरीरमध्यभागे  
यन्नाभिचक्रं तत्र संयमं विधाय तदभ्यन्तरे यत्किञ्चिदस्ति योगी  
तत्सर्वं विजानाति ॥

कष्टकूपे संयमात् क्षुत्पिपासानिवृत्तिः । जिह्वाधःस्थस्य तन्तो  
मूलादारभ्योरःपर्यन्तं छिद्रं कष्टकूपः कूपाकारं छिद्रमिति । तत्र



[ ६३ ]

संयमेन साक्षात्कारे क्षुत्पिपासानिवृत्तिरूपा सिद्धिर्भवति । भावना-  
प्रकारस्तु गुरुमुखात् प्रत्येतव्यः ॥

कूर्मनाड्यां संयमाच्चित्तस्थैर्यम् । कुण्ठकुपादवस्तु दुरसि  
कुण्डलितसर्पवदवस्थिततया कूर्गाकारं हृदयपुण्डरीकाख्यं यन्नाडीचक्रं  
तत्र कृतसंयमो योगी स्थिरां चित्तवृत्तिं लभते । द्वावपृथग्योरन्तरा-  
लवर्तिनामितरादृश्यानां दिव्यपुरुषाणां साक्षात्कारो मूर्द्धज्योतिषि  
संयमात् स्यात् । शिरः कपाले ब्रह्मरन्ध्राख्यं छिद्रमस्ति । यथा  
गृहाम्यन्तरस्थमणेः प्रचरन्ती प्रभा कुञ्चिता तद्विवरदेशे संघटते  
तथा हृदयस्थः प्रकाशः सुषुम्णायोगाद् विप्रसृतस्तत्रैव संपिण्डितो  
भवति तदेव मूर्द्धज्योतिरित्याख्यायते योगिभिः । यदैतज्ज्योतिः  
संयमेन साक्षात्क्रियते तदा सिद्धपुरुषाणां दर्शनं भवति ॥

प्रातिभज्ञानाद्वा सर्वं जानाति योगी । नवनवोन्मेषशालिनी  
बुद्धिः प्रतिभा । ऊहस्तर्को वा प्रतिभा । तदुत्थं ज्ञानं प्रातिभम् ।  
प्रकृतिपुरुषयोर्विवेकज्ञानस्य पूर्वं रूपं तत् संसारनिस्तारकम् । यथा  
सूर्योदयात् प्राक् प्रादुभूतया प्रभया सर्वं दृश्यते तद्वत्-विवेकप्राक-  
कालिकेन तेन मनोमात्रजन्येन प्रातिभेनेतरसंयमं विना प्रकृतिप्राकृति-  
क्वस्तुजातं ज्ञायते ॥

हृत्पद्मे संयमात्-चित्तज्ञानं स्यात् । स्वपरचित्तगतान् राग-  
दीन् योगी विजानाति ॥

पुरुषसिंहासनकल्पे चित्तं ज्ञाते तद्विवेकेन पुरुषसाक्षात्कारो  
भवति । तद्विवेकोपायस्तु सूत्रकृतोक्तम् । तद् यथा—

“ सत्त्वपुरुषयोरत्यन्तासंकीर्णयोः प्रत्ययाविशेषाद् भोगः  
परार्थत्वादन्यस्वार्थसंयमात् पुरुषज्ञानम् ” ।

भोग्यभोक्तृत्वेनात्यन्तभिन्नयो वृद्धिपुरुषयोः प्रत्ययद्वयाविवेको  
भोगः । स च पुरुषस्य चिन्मायस्यार्थः शेषभूतः । तस्मादन्यश्चित्स्व-  
भावो यो विम्बभूतः स च स्वार्थो नान्यशेषः । तयोः स्वार्थपरार्थ-  
प्रत्यययोर्मध्ये परार्थाद्विवेकेन स्वार्थे संयमात् पुरुषज्ञानं स्यात् ।  
अयमाशयः—प्रकाशरूपं सुखादिस्वभावकं बुद्धिनामकमन्तःकरण-  
द्रव्यं सत्त्वं, तच्चेतयिता चैतन्यपदार्थः पुरुषः । सुखाद्याकारेण परिण-  
तायां बुद्धौ पुरुषप्रतिविम्बनात्—त्रैलोक्यपरिणामा अपि चैतन्याकारा-  
कारिता स्युः । यथा चन्द्रप्रतिविम्बितं स्वच्छं जलं तदाकारतामियात्  
तद्वत् पुरुषप्रतिविम्बिता बुद्धिवृत्तिरपि तदाकारा स्यात् । बुद्धिवृत्ते  
स्तादृशाकारापत्तिरेव भोगः । बुद्धिपरिणामात्मको भोगो बुद्धिधर्मः  
पुरुषस्तस्य निमित्तकारणम् । अतः स भोगः परार्थः । तदतिरिक्त-  
श्चान्यः स्वार्थप्रत्ययः । पुरुषमात्रावलम्बनः निर्विकारबुद्धितत्वे बदा-



[ ६५ ]

पुरुषः प्रतिबिम्बते तदैव सावस्था स्वार्थप्रत्ययवाच्या भवति । तस्मिन् प्रत्यये कृतसंयमो योगी पुरुषज्ञानं लभते । ननु पुरुष-ज्ञानं भवतीत्युक्तं तत्पुरुषज्ञानं किं बुद्धिसत्त्वस्य किं वा पुरुषस्य भवति ? आद्ये बुद्धेरीष चेतनत्वापत्तिः । अन्त्ये स्वस्य स्वज्ञेयत्वेन कर्मकर्तृविरोधः, सदैव ज्ञानप्रसङ्गश्च । किं तर्हि न तज्ज्ञानं स्यात् ? स्यादेव । सत्त्वस्य जडत्वाद् तद्धर्मेण पुरुषो न दृश्यते, किन्तु पुरुष एव बुद्धारूढमात्मानं पश्यति । न चात्र कर्म-कर्तृविरोधः । कर्मकर्तृरोधे हि स्वस्मिन् स्वसम्बन्धानुपपत्तिरेव बीजं प्रकाशसम्बन्धस्यैव प्रकाश्यरूपत्वात् । अनुभवप्राप्त्येकार्थत्वाच्च । स च सम्बन्ध एकस्मिन्नपि बिम्बप्रतिबिम्बाख्यरूपभेदेनोपपन्न इति । नन्वेवमपि परसमवेतक्रियाफलभागित्वरूपं कर्मलक्षणं पुरुषे न घटत इति चेन्न । विशिष्टाविशिष्टरूपेण ज्ञातृज्ञेययोर्भेदसत्त्वात् । आत्माकारवृत्त्यवच्छिन्नस्य ज्ञातृत्वात् केवलस्य च ज्ञेयत्वात् । चेतनात्मा स्ववेदन एवेति स्मृत्यनुसारेण स्वप्रकाशत्वमात्मनः स्वज्ञेयत्वमेव । तथा च तज्ज्ञेयत्वमपि नानुपपन्नम् । “ विज्ञातारमरे केन विजानीयात् ” इत्यादयः श्रुतयोऽपि पुरुषस्य स्वज्ञेयत्वमेव समर्थयन्ति । अज्ञेयत्वे च विज्ञातारं को विजानीयादित्येवोच्येत । इत्यास्तामन्यत्र विस्तरः ॥

तादृशस्वार्थसंयेन योगिनः प्रातिभज्ञानं श्रावणज्ञानं वेदनाज्ञान-मादर्शज्ञानं स्वादज्ञानं वार्त्ताज्ञानं चोत्पद्यते । प्रातिभज्ञानमुक्तपूर्वं येन

[ ६९ ]

सूक्ष्मव्यवहितविप्रकृष्टार्तातानागतवर्त्तमानज्ञानं स्यात् । दिव्यशब्दानुभवः  
 श्रावणज्ञानं येन योगी दिव्यशब्दं शृणोति, दिव्यस्पर्शानुभवो वेदना,  
 यया दिव्यस्पर्शमनुभवति । चाक्षुषज्ञानमादर्शज्ञानं येन दिव्यरूपं  
 पश्यति । रासनज्ञानं स्वादज्ञानं येन तेषां दिव्यरसानुभव भवति ।  
 गन्धज्ञानं वात्ताज्ञानं, येन स्वर्गीयं पुष्पगन्धमानुभवति योगी । तथा  
 च मनआदीनां प्रातिमादिसञ्ज्ञिकाः सामर्थ्यविशेषरूपा सिद्धयो  
 भवन्ति यत्सामर्थ्यात् तत्तज्ज्ञानं स्यात् । वेदनाद्यास्तु सञ्ज्ञाः  
 —त्वक्चक्षुरसनघ्राणानां सामर्थ्येषु बोध्याः ॥

ते प्रातिमादयः समाधिकाल उत्पद्यमाना हर्षविस्मयादिजन-  
 कत्वेनान्तराया व्युत्थानापिक्षया तु सिद्धयः । अहो मे सामर्थ्यमेते  
 जना मामनुवर्त्तन्ते पूजयन्ति च देववत् । न मे समोऽस्ति इत्यादि-  
 भावनाभावितो योगी योगाच्च ध्यवेत् संसारे च निमज्जन् पुनः  
 पुनर्जन्म मृत्युं च लभते । अतस्ते समाधिनिष्पत्तौ विघ्नरूपाः ॥

कर्मबन्धक्षयात् स्वशरीरे स्वचित्तस्य प्रवेशनिर्गमज्ञानात्  
 परशरीरप्रवेशः । सर्वगामिनोऽपि चित्तस्य धर्माधर्मनिमित्तमेकत्रा-  
 वस्थानं बन्धः । स एव यदा समाधिवलात्-शैथिल्यमापद्यते ।  
 अनया नाड्यैवं प्रकारेण चित्तं शरीरे प्रविशति निर्गच्छति चेति यदा  
 समाधिवलाज् जानाति योगी तदा स चित्तं स्वशरीरान्निष्कृष्य



[ ६७ ]

शरीरान्तरे निक्षेप्तुं शक्यात् । राजानुकारिभृत्यवच् चित्तमनुवर्तन्ते  
इन्द्रियाणि । तत्र प्रविष्टो यथापूर्वमाहारादिकं करोति स्वशरीरवच्च  
व्यवहरति ॥

संयमेनोदानवायौ स्वाधीने जलपङ्ककण्टकादिष्वसङ्ग उत्क्रान्ति  
श्च स्वाधीना स्यात् । वृत्तिद्वयं समस्तानामिन्द्रियाणां बाह्यमाभ्य-  
न्तरीणं च । तत्र बाह्या वृत्तिरूपाद्यालोचनलक्षणा । आभ्यन्तरी  
च जीवनशब्दवाच्या । तस्या एव प्राणादिलक्षणा पञ्चतयी क्रिया ।  
तत्र प्राण आनासिकात् आ च हृदयादवस्थितः । समं नाडिषु  
रसानां नयनात् समानः । हृदयादारभ्य नाभिपर्यन्तमस्य वृत्तिः ।  
भूत्रपूरीषगर्भादीनामपसरणहेतुरपानः । अस्याऽनाभेः पादतलपर्यन्तं  
वृत्तिः । रसादीनामूर्ध्वं नयनादुदानः । अस्य नासिकाप्रमारभ्य  
ब्रह्मरन्ध्रपर्यन्तं वृत्तिः । सर्वदेहव्यापिवृत्तिको बलवत्कर्महेतुको व्यानः ।  
एषु मुख्यः प्राणस्तदुत्क्रमे सर्वोत्क्रमश्रुतेः । तत्रोदानवायु र्यदा  
संयमेन स्वायत्तः स्यात् तदा जलपङ्कादीनामुपरि सञ्चरत स्तेष्वसङ्गः  
स्यात् । मरणवेलायामर्चिरादिमार्गेण ममनाय स्वेच्छया मरणं च  
स्यात् ॥

समानजयात् तेजोविशेषलाभः । समानस्य वायोः सममेन  
वशीकरणात् कायाग्नेरदभूततेजसा प्रज्वलन्निव दृश्यते गोमी ॥

श्रोत्राकाशयोः सम्बन्धे कृतसंयमस्य योगिनो दिव्यं श्रोत्रं स्यात् । शब्दग्राहकमिन्द्रियं श्रोत्रं, तच्चाहङ्कारिकम् । वास्यादिकरणसाध्या यथा च्छिदादिक्रिया तद्वदिह शब्दग्रहणक्रियाऽपि करणसाध्या भवितुमर्हति, तत्करणं तु श्रोत्रम् । नात्र चक्षुरादीनां करणत्वं, तेषां सद्भावेऽपि बधिरेण शब्दाश्रवणात् । आकाशं श्रोत्राधिष्ठानं शब्दगुणकम् । श्रोत्रेण सह शब्दतन्मात्रजाताकाशस्याऽस्ति कश्चन सम्बन्ध आधाराधेयभावलक्षणः । आकाशं तस्याऽधारः श्रवणं त्वाधेयम् । योगिनो यदाऽकाशेन सह श्रोत्रस्य तादृशं सम्बन्धं शास्त्रतो गुरुमुखाद्वा विज्ञाय तत्र संयमं कुर्यु स्तदा दिव्यं श्रोत्रं लभेरन् । तदानीं तेषां श्रवणेन्द्रियमेतादृशं तीव्रं स्याद् यद्वलात् ते सूक्ष्मव्यवहितविप्रकृष्टशब्दजातमनायासेन शृणुयुः । एतेन वायुना सह त्वगिन्द्रियस्य तेजसा सह चक्षुषः, जलेन सह रसनेन्द्रियस्य पृथिव्या सह घ्राणस्य चाऽधाराधेयभावसम्बन्धं ज्ञात्वा तत्र च संयमं विधाय योगिनो दिव्यं स्पर्शादिकं लभन्त इत्यपि व्याख्यातं भवति ॥

एवं कायाकाशयोः सम्बन्धे संयमात्-लघुतुलादिषु समापत्तेः । काशगमनम् । आकाशस्याऽवकाशदातृत्वाद् यत्रासनादौ शरीरं तिष्ठति तेन सह तस्य सम्बन्धः प्राप्तिः । तत्र कृतसंयम स्तत्सम्बन्धं स्वेच्छाधीनं कृत्वा लघुषु तुलादौ परमण्यादौ च वा समापत्तिं लब्ध्वा



[ ६८ ]

लघु भवति । ततः पृथिव्यामिव जले सञ्चरति, क्रमेणोर्णनाभतन्तुषु पश्चादादित्यरस्मिषु-अनन्तरं च यथेष्टमाकाशे विहरति ॥

एवं चाहंज्ञानाभावे बहिरकल्पितवृत्तिः प्रकाशावरणक्षयः । द्विविधा खलु बहिर्वृत्तिः कल्पिताऽकल्पिता च । तत्राद्या शरीराद्वहिरस्तु मे मन इति कल्पनया या मनसो देहाद्वहिर्वृत्तिलाभः सा कल्पितविदेहाख्या धारणा । या चाहंभावे त्यक्ते स्वत एव बहिवृत्तिः साऽकल्पिता महाविदेहाख्या धारणा । तत्र कल्पिताऽकल्पितायाः कारणम् । तत्र संयमात् सात्त्विकस्य चित्तस्य प्रकाशप्रतिबन्धकी-भूतक्लेशकर्मादीनां नाशः स्यात् परशरीरेऽनायासेन प्रवेशोऽपि सुलभो भवेत् ॥

पृथिव्यादीनां स्थूलादिधर्मेषु संयमद् भूतजयः । पृथिवी जलं तेजो वायुं साकाशमिति पञ्चमहाभूतानि । तेषां स्थूलसूक्ष्मान्वयार्थवत्वभेदेन धर्माः सन्ति । गन्धरूपसाद्याधारतयाऽवस्थितत्वं तेषां स्थूलधर्मवत्वम् । काठिन्यं स्नेह औष्ण्यं प्रेरणं सर्वगामित्वं चैषामेकैकस्य यथाक्रमं स्वरूपम् । सत्त्वादित्रिगुणव्याप्तत्वमन्वयवत्वम् । भोगापवर्गप्रदानसामर्थ्यमेषामर्थवत्वम् । एकैकस्मिन् धर्मे संयमात् क्रमशः सर्वसाक्षात्कारे सर्वाणि भूतान्याज्ञावशवर्त्तिनि भवन्ति ।

यदा येन यत्कार्यं सम्पादयितुमिच्छन्ति तत्सिद्धं भवति । पृथिव्यां नास्ति तादृशं कार्यं यद् भूतजयिना न कर्तुं शक्यते ॥

भूतजयाद् योगिनोऽणिमाद्यैश्वर्यलाभः कायसम्पत् तद्धर्मानभिधातश्च भवति । अणिमा लघिमा महिमा प्राप्तिः प्राकाम्यं वशित्वमीशित्वं यत्र कामावसायित्वं चेत्पृष्टैश्वर्याणि । तत्र भूतानां स्थूलधर्मजयादणिमा लघिमा महिमा प्राप्तिश्चेति चतस्रः सिद्धयो भवन्ति । स्वरूपसंयमात् प्राकाम्यं, सूक्ष्मसंयमाद् वशित्वम् । अन्वयसंयमादीशित्वम् । अर्थवत्त्वसंयमाद् यत्र कामावसायित्वम् । महतोऽपि परमाणुतुल्यक्षूद्रभवनसामर्थ्यमणुत्वम् । तूलवल्लघुभवनशक्तिर्लघिमा, येन तूल इव योगी नभसि विहरति । अल्पोऽपि नगनागगगनपरिमाणो भवतीति महिमा । इच्छामात्रेण सर्वभावसान्निध्यं प्राप्तिः । यथा भूमिष्ठोऽपि स्पृशतिचन्द्रमसमङ्गुल्यग्रेण । इच्छानभिधातः प्राकाम्यम् । येन पतताभ्यन्तरे भूमध्ये वा प्रविधिक्षा चेत् तत्क्षणात् सा सिद्ध्येत् । भूमाबुदके वोन्मज्जति च । येन सामर्थ्येन भूतभौतिकानि वशीभवन्ति तद्वशित्वम् । भूतभौतिकोत्पत्तिविनाशसामर्थ्यमीशित्वम् । सत्यसंकल्पता यत्र कामाववसायित्वम् । यद्वलान्मृतं जीवयति जीवितं च मारयति योगी । रूपलावण्यवज्रतुल्यदृढशरीरलाभः कायसम्पत् । कायधर्माणां रूपादीनामनाशस्तद्धर्मानभिधातः । येनाग्निना न दह्यते जलेन वा क्लियेत, सिद्धानमपि-अदृश्यो भवति योगी । ननु-एतादृशं



[ १०१ ]

सामर्थ्यं यदि योगिनः स्यात् स धर्ममध्यधर्मं जलमपि तेजः कुर्यादिति चेन्न । पूर्वपूर्वयोगिव्यवहारानुसारेण तदाचरणात् । अन्तर्यामिना तादृश एव सिद्धः प्रेयते येन पदार्थविपर्यासो न भवति । अथवा जगदुत्पत्तिस्थितिनाशव्यापारातिरिक्तसामर्थ्यं योगिनां स्यात् । येन पदार्थविपर्यासो न भवेत् । अन्यथैकस्य स्थित्यै संकल्पवत्त्वेऽपरस्य च तद्वैपरीत्ये-उभयो र्मध्ये-एकतरस्याप्यसिद्धौ तेषामैश्वर्यव्याधातो भवेत् ॥

इन्द्रियाणां ग्रहणादिधर्मेषु संयमात् तज्जयः । भूतपञ्चकव-  
दिन्द्रियपञ्चकस्यापि सन्ति चतस्र अवस्था ग्रहणस्वरूपास्मितान्व-  
यार्थतत्त्वाभिधेयाः । इन्द्रियाणां विषयाभिमुखी वृत्तिर्ग्रहणम् । तदेवैषां  
प्रथमं रूपम् । ग्राह्यवस्तुप्रकाशकत्वमेषां स्वरूपम् । तच्च तेषां  
द्वितीयं रूपम् । त्रिगुणव्याप्तत्वमन्वयः । स एवैषां तुरीयधर्मः ।  
भोगप्रदानसामर्थ्यमर्थवत्वम् । तदेव पञ्चमं रूपम् तेषु धर्मेषु क्रमशः  
संयमेन साक्षात्कारे वशीभवन्तीन्द्रियाणि योगिनः । तत स्तु मनोवद्  
योगिकायस्याऽव्याहतगतिशक्तिलाभः । अविकरणभावः प्रकृतिवश्यता  
च स्यात् । मनो यथा स्वेच्छया सर्वत्र गन्तुं शक्नुयात्, तथा योगि-  
कायोऽपि सर्वत्राऽव्याहतगति र्भवति । शिलामध्ये प्रविविक्षा चेत्  
सापि सिद्ध्येत् । देहनिरपेक्षाणामिन्द्रियाणां दूरवाह्यार्थज्ञानसामर्थ्य-  
माविकरणभावः । तत्तदर्थज्ञानाय तत्र तत्र शरीरस्य नावश्यकता किन्तु

-एकत्रावस्थायाऽपि तत्तज्जानन्ति योगिनः । इन्द्रियाणामन्वयनामक-  
चतुर्थधर्मे जये प्रकृति स्तदाज्ञाकारिणी भवेत् । तदेव प्रधानजयशब्देन  
व्यपदिशते । कारणपञ्चकधर्मजयाद् या स्तिष्ठः सिद्धयोऽधिगम्यन्ते  
ता मधुप्रतीका उच्यन्ते ॥

बुद्धिपुरुषयोः पार्थक्यज्ञाने संयमात् सर्वभावाधिष्ठातृत्वं  
सर्वज्ञातृत्वं च स्यात् । योगिन्यासेन यदा रजस्तमोमलापेतं बुद्धिसत्त्वं  
स्वच्छं स्यात् तदा तद्वश्यं स्यात् । तस्मिन् सति यो बुद्धिपुरुषयो  
विवेकसाक्षात्कार स्तत्र संयमे प्रकृतितत्कार्यात्मका भावा भोग्यत्वेनो-  
पतिष्ठन्ते योगिनम् । शान्तोदिताव्यपदेश्यधर्मोपेतगुणयाथात्म्यज्ञान-  
लक्षणं सर्वज्ञातृत्वं च स्यात् । एषा चास्मिन्-शास्त्रे परस्यां वशीकार-  
सज्ञायां प्राप्तायां विशोका नाम सिद्धिरुच्यते ॥

सत्त्वगुणान्यताख्यातौ तस्या श्व यथोक्तसिद्धौ वैराग्येऽसम्प्रज्ञात-  
योगेन रागद्वेषादिनिखिलदोषश्रीजभूताया अविद्याक्षये पुनर्गुणासंयोग-  
रूपं कैवल्यम् । तदा स्वरूपप्रतिष्ठा चित्तिशक्तिः स्यात् । परवैराग्या-  
वस्थायां समाप्तपुरुषार्थानां क्लेशादिरूपेणाभिव्यक्तस्वभावकानां गुणानां  
मनसा सह लये सति पुरुषस्यात्यन्तिको गुणवियोगः कैवल्याख्यो  
भवति ॥



[ १०३ ]

कैवल्यसाधने प्रवृत्तस्य योगिनः सन्निधौ यदा स्वर्गस्थानिनो महेन्द्रादयो देवा स्तं प्रलोभ्य स्वर्गलोकनयनाय चेष्टन्ते तदा परवैराग्यवलेन तत्र प्रीतिं विस्मयं चाहो ममायं योगप्रभाव इत्यकृत्वा यदि योगी स्वकर्मणि निरतः स्यात् तर्हि तस्य कैवल्यलाभो भवेत् । अन्यथा ततः प्रच्युतः संसारं चाधिगच्छेत् । चत्वारः खलु योगिनो भवन्ति प्रथमकल्पिको मधुभूमिकः प्रज्ञाज्योतिरतिक्रान्तभावनीयश्चेति । तत्र संयमाभ्यासरतेन येन न कापि सिद्धिः प्रत्यक्षीकृता किन्तु स्वल्पज्ञानविकाशमात्रमनुभूतं स योगी प्रथमकल्पिकः । इमामवस्थामतिक्रम्य य ऋतम्भर—प्रज्ञः स द्वितीयः । भूतेन्द्रियजयी तृतीयः । इमामवस्थामतिक्रम्य यः खलु विवेकज्ञानसम्पन्नो यश्च विवेकज्ञानात्थसिद्धौ विरक्तो, न यस्य समाधौ कश्चन विघ्नः, एतादृशो जीवनमुक्तो योगी—अतिक्रान्तभावनीयः । तत्र तावत् प्रथमभूमिकायां महेन्द्रादिदेवानां नैतादृशोऽनुग्रहः । तृतीयचतुर्थभूमिकयोस्तु देवा उपेक्षणीया भवन्ति । पारिशेष्याद् द्वितीयायां भूमिकायां भवति निमन्त्रणम् । निमन्त्रणप्रकारस्तु—इहाऽस्यतामप्सरोभी रम्यतां कम्पनीया इमा कन्याः, इदं नन्दनवनं । इदं वैहायसं यानं, दिव्ये श्रोत्रचक्षुषी वज्रोपमः काय इत्येतत्सर्वं प्रतिपद्यतामिति । तत्र तत्र सङ्गदोषान् भावयित्वा न लोभो विस्मयो वा कार्यः । स्वप्नोपमाः कृपणजनप्रार्थनीयाः खलु विषयाः । मयाऽसादितोऽज्ञानतिमिरनाशको योगप्रदीपः कथमहं

[ १०४ ]

विषयमृगतृष्णिकया वञ्चित आत्मानं संसाराग्रे रीन्धनीकुर्यामिति  
निश्चितमति स्तत्र तत्र सङ्गं स्मयं चाकृत्वा विवेकज्ञानोपयिकं समार्धि  
चेत् सम्यक्तया भावयेत् कैवल्यं लभेत ॥

विवेकजं ज्ञानं क्षणतत्कमयोः संयमात् स्यात् । बुद्धिपुरुषयोः  
पार्थक्येण यद्ज्ञानं तद्विवेकजं ज्ञानम् । तत्तु क्षणतत्कमयोः संयमात्  
सम्पद्यते । भौतिकद्रव्याणां परमाणु र्यथा निरतिशयः सूक्ष्म स्तथा  
मुहूर्त्तप्रभृतिस्थूलकालस्य सूक्ष्मोऽंशः क्षणः । पौर्वापर्येण तत्प्र-  
वाहाविच्छेदः क्षणानन्तर्यात्मा क्रमः । अयं कालक्षणोऽमुस्मात्  
काललक्षणादुत्तरोऽयमस्मात् पूर्वं इत्येवंविधक्षणतत्कमयोः संयमेन  
साक्षात्कारात् पूर्वोक्तं विवेकजं ज्ञानमुत्पद्यते । योगी सूक्ष्मं परमाण्वा-  
दिकमन्यदपि महदादिकं विवेकेन जानाति ॥

जातिलक्षणदेशैः परस्परपार्थक्यज्ञानेऽपि यदा तै स्तन्न  
स्यात् तदा विवेकजज्ञानस्योपयोगः । जाति गौत्रादिः, कृष्णपीत-  
त्वादिभिरितरव्यावर्तकत्वज्ञापकं लक्षणम् । देशः स्थानम् । गोगवयो  
दैशलक्षणसारूप्येऽपि जातिभेदः पार्थक्यहेतुः । द्वयो र्गवो र्जाति-  
देशसारूप्येऽपि लक्षणमन्यताया हेतुः । द्वयोरामलकयो र्जातिलक्षण-  
सारूप्येऽपि देशभेदोऽन्यत्वकर इदं पूर्वभिदं परमिति । एवं कुत्रापि  
जात्या कुत्रापि लक्षणेन कुत्रापि वा देशेन भेदधीः स्यात् । यत्र तु तै



जात्यादिभिर्न पार्थक्यज्ञानं तदा विवेकज्ञानेन तत् स्यात् । यथा  
 द्वयोरामलकयोः स्थानव्यत्यासे जाते किं पूर्वं किमपरमित्यस्मदादिभिर्न  
 ज्ञातुं शक्यते किन्तु योगिभिः क्षणतत्कमयोः संयमाद् ज्ञातुं पार्यते ।  
 अपरे वर्णयन्ति, परस्परभेदकधर्मविशेषोऽस्ति विशेषपदार्थनामको  
 नित्यद्रव्यवृत्तिर्येन परमाण्वादीनां मध्येऽन्यताप्रत्ययः स्यादिति ।  
 तत्रापि जात्यादयोऽन्यत्वहेतवः, क्षणभेदस्तु योगिवुद्धिर्गम्य एवेति  
 किं विशेषपदार्थकल्पनेन । तदेव क्षणतत्कमोत्थं ज्ञानं सर्वत्र दोष-  
 साक्षात्कारेण परवैराग्यद्वारा संसारमहोदाधितारकं सर्ववस्तुविषयम-  
 तीतानागतादिसर्वावस्थाबोधकं करामलकवत्-युगपत् सर्वसमूहालम्बनं  
 च । उत्पन्नमात्रमेतज्ज्ञानं सर्वपदार्थान् सर्वपदार्थसमूहं च विषयी-  
 करोति संसारसागराच्च परवैराग्योद्भूतेन तारयति ॥

विवेकज्ञानप्रभावेन सत्त्वशुद्धौ पुरुषस्य गुणाभिमानराहित्ये च  
 कैवल्यम् । बुद्धिनिष्ठा रजस्तमोगुणा यदा दग्धकल्पास्तदा निर्वृत्तिकं  
 बुद्धिसत्त्वं सत्त्वशुद्धिनाम्नाऽभिधीयते । सत्त्वशुद्धौ नित्यशुद्धात्मनः  
 कल्पितभोगस्तिरोभवति । तादृशभोगनिवृत्तिरेवात्माशुद्धिनाम्ना संसारे  
 प्रथिता । तथा च सत्त्वशुद्धावात्मशुद्धौ च कैवल्यापरपर्यायो मोक्षः  
 स्यात् । तदा पुरुषस्य जीवस्य वा चैतन्यरूपेणावस्थानम् । न भोगो  
 नापि किञ्चिद् दुःखं, संसारेऽस्मिन् पुनरागमनराहित्यं च भवेत् । न च  
 तदा किञ्चित्कर्तव्यान्तरमवशिष्यते । लोके स जीवन्मुक्त इति गीयते ॥

अस्मिन् पादेऽन्तरङ्गं योगाङ्गत्रयमभिधाय तस्य च संयमसज्ञां  
विधाय संयमप्रभावोत्थाः सिद्धीरूपदर्श्य समाध्युपयोगिभूतजयादि-  
प्रकारं व्याख्याय विवेकज्ञानोत्पत्तये तां स्तानुपायान् प्रदर्श्य तारकस्य  
स्वरूपमभिधाय समाधित श्रित्तसत्त्वस्य स्वकारणेऽनुप्रवेशात् कैवल्यमु-  
त्पद्यत इत्याभिहितम् । इति ।

योगतत्त्वसंग्रहे तृतीयपादः समाप्तः ॥






## कैवल्यपादः



प्रथमे पादे सगाधिलक्षणं सविस्तरमुपवर्ण्य द्वितीये तत्साधनं प्रदर्श्य तृतीये समाधेरन्तरङ्गसाधनं निर्णय संयमस्य विषयप्रदर्शनार्थं परिणामत्रयमुपपाद्य समाधावास्थोपपत्तये सिद्धीरुपाक्षिप्य विवेक-तज्जानोपयिकं कैवल्यं सामान्यतोऽभिधाय विस्तरतः कैवल्यं साम्प्रतं निगद्यते । तत्रादौ कैवल्यभागीयं चित्तं निर्धारयितुं पूर्वोक्ताः सिद्धयः पञ्चप्रकारत्वेनाभिधीयन्ते । पञ्चप्रकरत्वं त्वासां जन्मत औषधित स्तपसा समाधित श्रुति । तत्र जन्मजाः सिद्धयः पक्ष्यादीनामाकाशगमनादयो यथा वा कपिलादीनां ज्ञानादयः । पातालादिषु रसायन-सेवनादौषधिजाः सिद्धयो माण्डव्यादीनाम् । मन्त्रजपान्मन्त्रजाः सिद्धयो गालवादीनाम् । तपसा सिद्धयस्तु विश्वामित्रादीनाम् । एताश्चतुप्रकाराः सिद्धयो जन्मान्तराम्यस्तयोगजा एव जन्मदिनिमित्तेन व्यज्यन्त इति विशेषः । समाधिजाः सिद्धयस्तूक्तपूर्वाः ॥



## जात्यन्तरपरिणामवर्णनम्




केषाञ्चित्तु जात्यन्तरपरिणाम इहैव स्यात् प्रकृत्यनुग्रहेण तदवयवानुप्रवेशात् । यदा तीव्रतपस्यया धर्मवलं प्रवृद्धं स्यात् तदाऽधर्मलक्षणप्रतिबन्धकनाशे तस्मिन् — जीवदेहे देवशरीरोपादानानुप्रवेशः स्यात् । पृथिव्यादयः शरीरप्रकृतयः । इन्द्रियप्रकृतिस्तु—अस्मिता । प्रोक्तं तत्त्वद्वयं सर्वशरीरेन्द्रियारम्भकम् । सेयं प्रकृतिर्धर्माधर्माभ्यां क्षोभिता सती परिणान्तरमुत्पादयति । काष्ठानामस्थां च शिलात्वेन परिणतिस्तु प्रत्यक्षसिद्धा । नन्दीश्वरनामको मानववटु स्तपःप्रभावेन शिवानुचरोऽभूदिति केन जानन्ति । एवं चैकं शरीरं शरीरान्तरं प्राप्नुयात् प्रकृत्यवयवानुप्रवेशादिति निर्विवादम् । अयमेव प्रकृत्यवयवानुप्रवेशः प्रकृत्यापूरतया शास्त्रेष्वभिधीयते । लोके यथा कणपरिमिताग्नेस्तत्सजातीयप्रकृत्यापराद्वनादौ बहुतृणमण्डलव्यापित्वं दृष्टं तथा मानवदहांऽपि दंशदेहतया परिणमते । अयमापूरः प्रकृतीनां यः श्रुतः स न धर्मादिनिमित्तः किन्तु स्वाभाविकः । धर्मादिनाऽवरणभङ्गमात्रं प्रकृतेः स्यात् । धर्मोऽधर्मपरिणामस्य प्रतिबन्धकोऽधर्मो धर्मपरिणामस्य च । धर्मेणाऽधर्मोऽभिभूतेऽधर्मेण च धर्मोऽभिभूते देवशरीरे तिर्यक्परिणामः — तिर्यक्छरीरे च दैवपरिणामः स्यात् । निम्नगमनस्वभावं जलं सेतुना



[ १०६ ]

वद्धं दृष्ट्वा कृषीवलो यथा सेतुमात्रं भिनत्ति; तत उच्चतारूपप्रतिबन्ध-  
 कनाशे जलं स्वयं प्रवहत् केदारं प्लावयेत्, तथा प्रतिबन्धकनाशे  
 निकृष्टं शरीरमुत्कृष्टशरीरत्वेन परिणमते । तथा च प्रकृतिरेव  
 जाल्यन्तरपरिणते मूलं, धर्माधर्मो तु प्रतिबन्धकनाशेन तस्य सहा-  
 यकौ । प्रतिबन्धकनाशे प्रकृत्वापूराद् यथा जाल्यन्तरपरिणामः,  
 संकल्पमात्रेण योगिनां कायव्यूहसृष्टिरपि तादृशी । योगी यदा शीघ्रं  
 स्वप्रारब्धकर्म क्षपयितुमिच्छति तदा तदिच्छाशक्तिप्रभावेन स बहूनि  
 शरीराणि सृजेत् । बहुकायसृष्टिरियं कायव्यूहशब्देन व्यपदिश्यते ।  
 तत्तच्छरीरस्थानि तानि चित्तानि तत्कारणास्मितामात्रात् प्रादुर्भवन्ति ।  
 योगिनामिच्छासामर्थ्यमेतादृशं प्रबलं येन तदास्मितायां प्रयुज्यमानं  
 संख्यातीतमनःसृष्टौ कारणत्वं भजते । तेषां चित्तानां प्रेरकं तु योगि-  
 सहजातं चित्तमेव । स यथा स्वीयशरीरे मनश्चक्षुरादीनि प्रेरयति  
 तथा कायान्तरेष्वपि । तत स्तु तेषामवान्तरचिन्तानां प्रवृत्तिः । तथा  
 च तेषां समाधिपरिस्कृतं सहजातं चित्तं यदा यादृशमिच्छेत्-इच्छा-  
 सृष्टानि तानि चित्तान्यपि तथैवानुकुर्युः । तत्र समाधिजं चित्तं  
 कैवल्यमागीयं स्यात् । जन्यैषिधमन्त्रतपःसमाधिसिद्धयोगिषु समाधि-  
 सिद्धोयोगी कैवल्यभाग् भवेद् रागाद्यभावात् । इतरेषां तु रागादिसद्भा-  
 वाद् भवति संसारे गमनागमनम् ॥

## कर्मचातुर्विध्यनिरूपणम्



कर्मैवात्र कारणम् । कायेन मनसा वाचा यत्किञ्चिदनुष्ठीयतेऽ-  
नुभूयते च तेषां चित्ते यत् सूक्ष्मरूपेणावस्थानं तदेव संस्कारमिलयं  
कर्मैति वाऽदृष्टमिति वाऽभिधीयते । तत् कर्म चतुर्विधं कृष्णं, शुक्लकृष्णं,  
शुक्लमशुक्लकृष्णं चेति । प्राणिर्हि सादिहेतुकं कृष्णं कर्म दुरात्मनाम् ।  
वाङ्मनःसाध्यं सुखैकफलदं शुक्लं तच्च तपःस्वाध्यायवताम् । सुख-  
दुःखमिश्रफलकं कर्म शुक्लकृष्णं यागादिरतानाम् । तत्र शुक्लं कर्म  
भविष्यदुन्नतये कृष्णं कर्माधोगतये शुक्लकृष्णं च मनुष्ययोनिप्राप्तये  
कारणं भवति । उक्तत्रितयकर्मभिन्नं तु-अशुक्लकृष्णं कर्म । भगव-  
दर्पणबुद्ध्या कर्माचरणात् संस्काराजनकत्वेन तदेवाऽशुक्लकृष्णकर्म-  
तयाऽभिधीयते । तत्कर्म योगिनां सन्न्यासिनां वा स्वाभाविकम् ।  
तदेव कर्म तरेभ्यो ज्यायः । ततः कैवल्यप्राप्तेः । एवं च कर्मणैव  
संसिद्धिमास्थिता जनकादय इति भगवद्वचनं तु स्थान एव । इतरेभ्यः  
कर्मतो जायते शुभाशुभकर्माशयः । अशुक्लकर्मनो न तथा ।  
सङ्गफलत्यागेन तदाचरणात् । अतस्तत्कर्म सात्त्विकं कैवल्य-  
भागीयम् । उक्तं च गीतायाम्—

कार्यमित्येव यत्कर्म नियतं क्रियतेऽर्जुन ।

सङ्गं त्यक्त्वा फलं चैव स त्यागः सात्त्विको मतः ॥



[ १११ ]

इत्यादिना । तत्र तत्र राजसतामसकर्मसु सुखकरत्वबुद्ध्या प्रयत्नमानो जीवो यदा शुभप्रारब्धोदयेऽयमेव सन्मार्ग इति केनचन करुणानिधिनोपदिष्ट स्तदा स तेषु रागद्वेषबहुलेषु स्वपुरुषकारेणास्थां विशय सात्त्विककर्माणि निष्कामतयाऽचरितुमारभते ।

### दैवपुरुषकारमीमांसा



न च “सदृशं चेष्टते स्वस्याः प्रकृते ज्ञानवानपि” इति न्यायेन जीवस्य प्रारब्धानुसारित्वेन पुरुषकारो व्यर्थ इति वाच्यम् । तयो र्न वशमागच्छेदितिन्यायेन पुरुषकारस्यात्यावश्यकत्वात् । अन्यथा पापक्षयोद्देशेन कियमाणं प्रायश्चित्तादिकं तद्विषयकं वेदादि-शास्त्रं च निष्फलमेत स्यात् । दैवपुरुषकारावितरेतरसापेक्षौ फलं निष्पादयतः । पूर्वदेहकृतं कर्म फलोन्मुखं सद् दैवपदवाच्यं भवेत् । तस्यापि स्वसिद्धये पुरुषप्रयत्नापेक्षा स्यादेव । दैवानुकूल्यतो दैवप्रा-तिकूल्यतो वा पुरुषप्रयत्नसत्त्वेऽपि फलतारतम्यं भवति, तत्त्वन्वयत् । यथा क्षेत्रोत्तं बीजं धरणीसलिलसेकादितोऽङ्कुरितं भवेदन्यथा नश्येत् । तथा प्राक्तनमपि कर्म प्रयत्नेन साफल्यमियात् । उक्तं च भगवता याज्ञवल्केन—

यथा ह्येकेन चक्रेण रथस्य गतिर्न भवेत् ।

तद्वत् पुरुषाकारेण विना न दैवं सिद्ध्यति ॥

इत्यादिना । ईश्वरोऽपि कृतकर्मसापेक्षः फलदाता, न स प्रारब्धकर्मातिक्रमितुं प्रभुः । अन्यथा तत्र वैषम्यनैघृण्यदोष आपतेत् । पर्यन्यन्यायेन तत्प्रवृत्तिः सर्वसम्मता । वर्षति पर्यन्ये फलतारतम्यं यथा बीजादिगुणदोषजन्यं तद्वद् राजरङ्गादिव्यवस्था स्वप्नप्रारब्धानुसारत एव । प्रारब्धानुसारिणी च तद् दया स्थानलाभाय शान्तिप्राप्तये च भवति । कर्मणां जडत्वेन तत्प्रेरकतया तत्सिद्धिरावश्यकी । “एष त आत्माऽन्तर्यामी” इत्यादिना तद्वोधनात् । उक्तं च गीतायामपि भगवता—

ईश्वरः सर्वभूतानां हृद्देशेऽर्जुन तिष्ठति ।

भ्रामयन् सर्वभूतानि यन्त्रारूढानि मायया ॥

इत्यादिना । एवं च प्रारब्धवेगतः सर्वस्य सर्वत्र प्रवृत्त्यसङ्गात् केचन राजसतामसानि कर्माण्यनुतिष्ठन्ति, केचन वा सात्त्विकानीत्यपि कस्य न तिरोहितम् ।



[ ११३ ]

## वासनावैचित्र्यवर्णनम्



तस्मात् त्रिविधकर्मण स्तद्विपाकानुगुणानामेव वासनानामभिव्यक्तिः स्यात् । फलकाले कृतकर्मविपाकानुरूपा वामना अभिव्यज्जन्ते ऽवशिष्टा तु न । अयोगिनः शुक्लं कृष्णं मिश्रं वा कर्माऽनुतिष्ठन्तु तत्फलं तु नैककालिकं नैकरूपकं भवति । तेषु कानिचन जात्या-युर्भोगफलानि कानिचन च स्मृतिमात्रफलानि तत्तज्जस्युपयुक्तस्मृति-मुपस्थापयन्ति । जन्मान्तरसञ्चितकर्मवासनासु काश्चन मरणकालेऽभिव्यक्ताः पुनर्जन्मारम्भिकाः । मनुष्याणां या या मनोवृत्तयो रुचितया भोगेच्छातया वाऽभिधीयन्ते तासां मनोवृत्तीनां कारणं पूर्वसाञ्चिताः कर्मवासना एव । एवं च पूर्वसाञ्चितकर्मवासनाः कर्मसंस्कारावाऽस्मिन्-जन्मन्युद्बुद्धाः प्रवृत्तितया रुचितया वाऽभिलष्यन्ते । एहिक्यः कर्मवासनाः श्वास्मिन्-जन्मन्युद्बुद्धाः स्मृतिनामिकाः प्रत्यभिज्ञाना-मिका वा स्युः । तथाचाऽभिव्यक्ताः पूर्वसंस्काराः प्रवृत्तिर्वा रुचिर्वैतत्सर्वमनर्थान्तरम् । प्रवृत्तिनामकानां पूर्वसंस्काराणामभिव्यक्तिस्तत्तज्जात्यानुकूल्येनैव भवति । मनुष्यन्मोचितं कर्म मनुष्यजन्मकालेऽभिव्यज्यतेऽन्यत्र तु तत्प्रसुप्तमिव तिष्ठति । मनुष्यदेवपशुपक्षयादि-शरीराणि क्रमशोऽनुभूय पश्चात् कश्चन चेन्मनुष्यशरीरं लभेत तर्हि व्यवहितमनुष्यजन्मकर्मवासना एवास्मिन् मनुष्यजन्मन्युद्बुद्धा

[ ११४ ]

भवन्ति शिष्टा स्तु प्रसुप्ताः सन्ति । अतो न तासां ज्ञानमस्मिन्-  
जन्मनि स्यात् । भविष्यति कश्चन चेत् तत्तद् देहं प्राप्नुयात् तदा  
तत्तत्कर्मवासना उद्बुद्धा भविष्यन्ति तदन्या स्तु प्रसुप्ताः स्थास्य-  
न्तीति नियमः सार्वत्रिकः । एवं च मानवादिजात्या स्वर्गादिदेशेन  
युगादिकालेन च व्यवहितानामपि वासनानां वर्तमानजन्मनि  
स्मृतिद्वारा भोगहेतुत्वं स्मृतिसंस्कारयोरेकरूपत्वात् । यद्विषयकः  
संस्कारस्तद्विषयका स्मृतिरिति संस्कारस्यैव स्मृतिरूपेण परिणतत्वात्  
तयोः स्मृतिसंस्कारयोरेकरूपत्वम् । जीवस्तु यद् यत् पश्यति  
शृणोति मनुते ध्यायति वा तत्सर्वं चित्ते सूक्ष्मतयाऽवतिष्ठते । तदेव  
संस्कारपदाभिलष्यं वासनापदवेद्यं वा स्यात् । चित्तसामर्थ्यविशेषरूपा  
स्ते संस्कारा भाविजन्मपरिणामबीजभूताः । ततस्तु तत्तत्कर्मानु-  
रूपाङ्कुरोत्पत्तिस्ततः पुनस्तत्सदृशकर्मबीजमुत्पद्यत इत्यनिशं  
जीवः संस्कारचक्रे परिभ्रम्यमानो दृश्यते । ननु संस्कारस्य स्मृति-  
जनकत्वे प्रथमजीवस्य प्रथमप्रवृत्तिः कथमुदपद्यत तत्पृथक्संस्कारस्या-  
भावादिति चेत् पृच्छ्येत, तर्हि तदुत्तरतया ब्रूमः, संसारस्यानादि-  
त्ववत् संस्काराणामप्यनादित्वान्नायं प्रश्नः संगच्छत इति । सदाहं  
भूयासमित्याशिषः प्रार्थनाविशेषस्य मरणत्रासस्य वा नित्यत्वं  
संस्कारानादित्वे प्रयोजकम् । एवमेकं बीजमन्यबीजस्य कारणं  
यथावैकस्तरङ्गोऽन्यतरङ्गजनकः । तद्वदेकमवासनाऽन्यवासनाजनिका ।



[ ११५ ]

बीजकुण्डोः परस्परकारणत्वे निर्णीतेऽपि बीजस्यादित्वं किंवाकु-  
 स्यादित्वं यथा निर्णेतुं न शक्यते तथा जीव आदिरथवा कर्मादी-  
 ल्यपि दुर्ज्ञानमेव । य एवाऽदिजीवतयाऽभिलष्यते वस्तुतस्तु तस्य  
 नादित्वम् । मरणत्रासादिना तस्य पूर्वजन्मानुमानात् । जातमात्रस्य  
 शिशोरपि मरणत्रासः पूर्वजन्मावेदकः । यदनुभूयते तत्स्मर्यते ।  
 अनुभूतं तेन पूर्वजन्मनि दुर्विषदं मरणदुःखं सर्वदुःखमूर्द्धन्यं यतः  
 स विभेति मरणात् । एवं च सर्ववासनानामनादित्वं सिद्धम् ॥

वासनानां सञ्चयस्तु हेतुफलाश्रयावलम्बनैरेषामभावे तदभावः ।  
 वासनानां हेतुः क्लेशादिः । जातिरायुर्भोगश्च फलम् । चित्तमेव  
 तदाश्रयः । रूपादिविषयास्तदालम्बनम् । जीवस्तत्प्रभावेन वासना-  
 जालजडितो जन्मनो जन्मान्तरमनुभूय भोगेषु पुनः पुनः प्रवर्त्तते ।  
 ततस्तु धर्माधर्मसंस्काराः । ततस्तु पुनर्भोगवृक्ष इत्यहर्निशं  
 परिवर्त्तमानं संसारचक्रम् । अविद्यैव मूलमस्य संसारस्य । ज्ञानयोगाभ्यां  
 तन्नाशे चित्तादिनांशाद् वासनानाशः स्यात् । निर्मूलत्वाद् वासना  
 न प्ररोहन्ति, न कार्यमारभन्त इति तासामभावः । न निरन्वयनाशः  
 कस्यचन पदार्थस्यास्मिन् तन्त्रेऽभ्युपगम्यते । किन्तु धर्मपरिवर्त्तनेनाऽ  
 तीतानागतादिव्यवहारः स्यात् । तैस्तैः परिणममानो धर्मी सदैक-  
 रूपतया तिष्ठति । धर्मास्तु त्र्यध्यकत्वेन स्वास्मिन् स्वास्मिन्नध्वनि  
 व्यवस्थितानां न स्वरूपं त्यजन्ति । विनाशवादिनां मते नश्वरं सर्वं

वस्तु । योगिनां मते तन्न किन्तु धर्माणामवस्थैव परिवर्तनशीला  
यत स्तु लोके जन्मनाशव्यवहारः । असत उद्भवाभावात् सतो विना-  
शाभावाच्च । घटनामकवस्तुनो घटाकारधर्मेऽस्तीतेऽध्वनि प्रविष्टे घटो  
नास्तीति व्यवहियते । अनागताध्वनि घटो भविष्यतीति व्यवहारः ।  
वर्तमानाध्वनि च घटोऽस्तीत्युच्यते । एतेन धर्मपरिणामविशेष  
एवोत्पत्तिस्थितिलयभाग् भवेदिति ज्ञायते । तथाच यन्नासीद् यद्वा  
भविष्यतीत्युच्यते तन्नोत्पत्तेः प्रागसदासीत् । तस्मात् सदेव  
वस्तुस्वरूपं ततः सद्धर्माभिव्यक्तिरिति निश्चप्रचम् ॥

## अतीतानागतयो विषयसद्भावस्थापनेन वैनाशिकमतखण्डनम् ।



सत्त्वरजस्तमःस्वरूपाः सर्वे भावपदार्था व्यक्ताः सूक्ष्माश्च ।  
व्यक्ता वर्तमानाध्वानः, सूक्ष्मा अतीतानागताध्वानः । तथाच मृदा-  
दिधर्मेणि शक्तिरूपेणावस्थितस्य घटाकारादिधर्मस्य कारणव्यापारेण  
वर्तमानाध्वनिप्रवेशाद् व्यक्तता । धर्मस्य स्वाश्रये सूक्ष्मादपि सूक्ष्म-  
तरूपेणावस्थानं सूक्ष्मत्वम् । एवं च सूक्ष्मविचारणैतन्निर्णीयते  
यदतीतादिधर्मविशेषाणामाश्रय एकः स च स्थायी । तदाश्रयभूत-



[ ११७ ]

धर्मिणो विविधा धर्मा आविर्भवन्ति तिरोभवन्ति च । न कस्याप्यु-  
त्पत्तिर्नापि ध्वंसः । एतन्मते जीवचित्तमप्येकं स्थायि च । उपाय-  
विशेषेण तच्चित्तं चेदतीतेऽध्वनि प्रवेशितं तन्न पुनरावर्त्तते ।  
तदा न जीवस्य जीवत्वं किन्तु चिदात्मतयाऽवस्थानमेव स्यात् ।  
अनेन प्रकारेण वस्तुधर्मेऽतीतेऽध्वनि प्रविष्टे स सूक्ष्मोऽव्यक्त  
इति बोध्यते । वर्त्तमानाध्वनि स व्यक्त इत्युच्यते । तथा च मह-  
त्त्वादिघटाद्यन्तं सर्वं वस्तुजातं व्यक्तं सूक्ष्मं च । तच्च गुणमयम् ।  
सत्त्वरजस्तमास्येव तत्तदाकारेण परिणतानि तत्तदाख्यां प्राप्नुवन्ति ।  
त्रिगुणविकारत्वात् सर्वं त्रिगुणम् । यद्यपि त्रयो गुणा स्थापि तेषाम-  
ङ्गाङ्गिभावलक्षणपरिणामस्यैकत्वाद् वस्तुतत्त्वमेकमेव । यथा वर्त्तितैला-  
दीनामेको दीपपरिणाम स्तद्वदेषामपि-अङ्गाङ्गिभावेनोपकार्योपकार-  
कभावेन वा परिणामैकत्वं न पृथक् पृथक् परिणामः । वस्तुतत्त्वैक-  
त्वेऽपि तदवस्था तु नाना । यथैका मृत्तिका किन्तु घटादिलक्षणाऽवस्था  
तु नाना । एवं चित्तमेकं तस्य धर्मो वाऽवस्था वा नाना । तथा च  
वस्तुनोऽवस्थान्तरप्रसत्त्वे तस्यान्यथात्वं स्वीक्रियते न उत्पात्तिर्विनाशो  
वा । अतश्चित्तस्यावस्थापरिवर्त्तनमवलोक्य न तस्य क्षणाविनाशित्वं न  
वा नानात्वमभ्युपगम्यते । ये खलु विज्ञानाभिन्नवाद्यपदार्थास्तित्वं न  
मन्यन्ते तेषां मते धर्मधर्मिणो रुभययोर्विज्ञानत्वम् । न विषयो नाम  
कश्चन पृथक्पदार्थो विज्ञानात् । योगिनां मते तु न विज्ञानाविज्ञेययो

रेकत्वम् । तौ हि परस्परं भिन्नौ । विज्ञानस्य विज्ञेयमन्तरेणोदया-  
 भावात्-व ह्यवस्त्वस्तित्याकलयनं भ्रान्तिविलसितम् । विज्ञानं चेद्  
 विज्ञेयाकारेण परिणमेत तर्हि-एकस्मिन् विज्ञाने व्यक्तिभेदेन नाना  
 विज्ञानं नोदियात् । दृश्यते चैका स्त्री यदैकस्य यादृशविज्ञानविज्ञेया  
 तादृशी नान्यस्य । विज्ञानविज्ञेययो र्भेदो यदि न स्यात् तर्हि नैवं  
 स्यात् । वस्तुसाम्येऽपि यथा विज्ञानस्य भिन्नता प्रतीयते तथा विज्ञान-  
 विज्ञेययोरपि भिन्नताऽस्त्येव । पूर्वमेवोक्तमेकं वस्तु किन्तु तन्निष्ठः  
 परिणामस्तु नाना परिवर्तनशीलश्च । अत एकस्यां नार्यां तत्त्वामिनः  
 सुखाविज्ञानं, तामलब्ध्वाऽन्यस्य दुःखाविज्ञानं, उदासीनस्य तूपेक्षा-  
 विज्ञानम् । तथा च विज्ञेयस्यैकत्वेऽपि तदपेक्षितविज्ञानस्य नानात्वान्न  
 विज्ञानविज्ञेययोरेकत्वम् । किञ्च ज्ञानस्य प्रकाशकत्वे । ज्ञेयस्य च  
 प्रकाश्यत्वे सर्वप्रत्यक्षसिद्धे न तयोरेकत्वम् । जडप्रकाशयो र्भेदो न  
 फेनाङ्गीक्रियते ? ननु ज्ञानस्य प्रकाशस्वभावत्वे कथं युगपन्नं सर्वं  
 वस्तु प्रकाश्यते-इति चेत्, सत्यम् । चित्तस्य वस्तुपरागापेक्षितत्वात्  
 किञ्चिज् ज्ञातं स्यात् तदभावादज्ञातम् । चित्तस्य प्रकाशस्वभावत्वेऽपि  
 तदिन्द्रियप्रणालीकया बहिर्निर्गम्य यदाकारेणाकारितं स्यात् तदेव  
 चित्तप्रकाश्यं नान्यदिति वस्तुस्थितिः । अयमाशयः-इन्द्रियद्वारा  
 येनार्थेन चित्तस्योपरागस्तस्मिन्नर्थे चित्तं स्वनिष्ठचित्तप्रतिबिम्ब-  
 स्वरूपां स्फूर्तिं धत्ते तमर्थं स्वाकारवृत्तिद्वारा बुद्धिस्थप्रतिबिम्बद्वारा वा



पुरुषश्चेतयते नान्यमिति वस्तु ज्ञातमज्ञातं च भवति । अत एव  
 चित्तं तदर्थोपरागमपेक्ष्य कदाचित् किञ्चिज् जानाति कदाचिन्न  
 जानाति । एवं च चित्तस्य परिणामित्वाद् वस्तुज्ञाताज्ञातं स्यादिति  
 सिद्धम् । पुरुषस्यापरिणामाच्च चित्तवृत्तयः सदैव ज्ञाताः । चित्तस्य  
 प्रकाशस्वभावत्वेऽपि तज्ज्ञातृत्वेन पुरुषसिद्धिः । चित्तं यथा बाह्य-  
 वस्तुज्ञातृ-आत्मापि तथा चित्तस्य ज्ञाता । परन्तु नात्मा चित्तव-  
 ज्ञाता । इन्द्रियसाहाय्यमन्तरेण न किमपि चित्तस्य ज्ञेयम् ।  
 पुरुषसन्निधौ चित्तं तु सदैवज्ञेयम् । अतः सुखदुःखादयश्चित्तावस्था  
 स्तत्क्षणादात्मानि प्रकाशिता भवेयुः । अनेनैतत्प्रतीयते परिणामि  
 चित्तमात्माऽपरिणामीति । तथाच परिणामित्वाद् दृश्यत्वाद्वा न  
 चित्तं स्वयंप्रकाशमित्यपि सिद्धं भवति । यात्किल दृश्यं तद्द्रष्टृवेद्यं  
 यथा घटादि । वेद्यं च चित्तं तस्मान्न स्वप्रकाशम् । आत्मानि  
 सुखदुःखादिचित्तवृत्तीनां प्रतिविम्बपात एव तस्य ज्ञातृत्वम् ।  
 एतेन चित्तचैतन्यो र्युगपदावधारणासंभवेन तयोः परस्परं भिन्नता-  
 सिद्धौ विज्ञानवादिमतमप्यपास्तम् । चित्तेन सह विस्यस्याऽत्मना च  
 चित्तस्य यदि परस्परं भिन्नता न स्यात् तर्हीदं ज्ञेयमिदमेव तद्विषयकं  
 ज्ञानमित्येवंप्रकारकः पृथगनुभवो न भवेत् । मदीयं चित्तमित्याकार-  
 कोऽनुभवोऽपि भिन्नताबोधकः । किञ्च घटमहमद्राक्षमित्याकारक-  
 स्मरणज्ञानेऽपि घटतद्विषयकं ज्ञानं भासते न वा । यादं भासते तर्हि

तयोः पार्थक्यं सुनिश्चितमेव । तथा च चित्तचैत्यात्मानः परस्पर-  
 पृथक्पदार्थाः । चैत्यं हिचित्तेन प्रकाश्यते चित्तं चात्मना । आत्मा  
 तु स्वयंप्रकाशः । ननु यथा चित्तेन चैत्यं प्रकाश्यते तथा चेच्छ्रु-  
 त्तमपि चिन्तान्तरेण प्रकाश्येत तर्हि किमात्मकल्पनेनेति चेन्न ।  
 स्मृतिसङ्करादिदोषापत्तेः । तथाहि चित्तं चेच्चित्तान्तरेण प्रकाश्येत  
 तर्हि तद्ग्राहकं बुद्ध्यन्तरं कल्पनीयं तस्याप्यन्यदित्यनवस्थानात् पुरुषा-  
 युषेणापि कस्याप्यर्थस्य प्रतीतिर्न स्यात् । यावद्विज्ञानस्य ज्ञानं  
 नानुभूयेत तावत् किमपि ज्ञानं न सिद्ध्येत् । एवं च ज्ञानप्रत्यक्षं  
 प्रति नान्यज्ञानस्य न वा बुद्धेः कारणता किन्तु—आत्मन एव । यदा  
 किमपि ज्ञानं जायताऽस्मैव तज्ज्ञाता । किञ्च स्मृतिसङ्करोऽपि  
 भवति । रूपरसादिषु समुत्पन्नायां बुद्धौ तद्ग्राहिकानामनन्तानां  
 बुद्धीनां समुत्पत्तेर्बुद्धिजनितैः संस्कारैर्यदा युगपद् बह्वः स्मृतयः  
 क्रियन्ते तदार्थबुद्धेरपर्यवसनाद् बुद्धिस्मृतीनां युगपदुत्पत्तेः कस्मिन्नर्थे  
 स्मृतिरियमुत्पन्नेति ज्ञातुमशक्यत्वात् स्मृतीनां सङ्करादियं रूपस्मृति-  
 रियं च रसस्मृतिरिति न भेदेन ज्ञायते । तथाच बुद्धेर्ग्राहिका-  
 नान्या बुद्धेः किन्तु—आत्मैव । ननु विषयस्थले चित्तस्य संज्ञाचारात्  
 तदाकारापरिणामाच्च यथा विषयग्रहणं दृष्टं तथा पुरुषस्य संज्ञाचारा-  
 भावत् कथं स्वबुद्धिसंवेदनमिति चेत् सत्यम् । चित्ते स्तदाकारापत्ता-  
 वेव तत्संवेदनमिति ब्रूमः । त्रिगुणा प्रकृतिस्तत्प्रसूता बुद्धिश्च यथा



रूपान्तरिता भवति न तथा पुरुषः । स सदैवाविकृतोऽद्वैतार्णश्च ।  
 सूर्यो यथा निर्मलजले प्रतिबिम्बितो भवति स्वसन्निधिस्थबुद्धिसत्त्वे  
 पुरुषोऽपि तथा । अविवेकिदृष्ट्या सूर्यप्रतिबिम्बितजलांशः सूर्याकारेण  
 दृष्टः सूर्यपरिमित इव प्रतीयते पुरुषप्रतिबिम्बितं बुद्धिसत्त्वमपि चेतन-  
 तथा तथा । बुद्धे श्वेतन्याकारता चेतन्यव्याप्तनाऽत्मनोबुद्धिसंवेदनं  
 वेति सर्वमेकार्थवाचकम् । अत एव चित्तमात्मवेद्यं नान्यबुद्धिवेषमि-  
 त्यपि

### बिम्बप्रतिबिम्बभावनिरूपणम्




सिद्धम् । ननु भवतु चितेः स्वबुद्धिसंवेदनं शब्दादिसंवेदनं  
 तु कथं भवेत् ? बुद्धिवच्छब्दादीनामपि चिति प्रतिबिम्बसामर्थ्याङ्गीकारे  
 सर्वदैव सर्वार्थमानप्रसङ्गात् । कथं वा चितेः स्वसंवेदनम् । पुरुषस्य  
 पुरुषान्तरेवद्यत्वे चित्तवदनवस्था, स्वेन स्ववेद्यत्वे कर्मकर्तृविरोधोऽपि  
 स्यादिति चेन्न । द्रष्टृदृश्योभयाकारं हि चित्तं सर्वार्थग्रहणसमर्थम् ।  
 तथा च शब्दादिपुरुषाभयाकारा बुद्धिवृत्तिः पुरुषे प्रतिबिम्बिता  
 भासते । इदमेव शब्दादेः पुरुषस्य च दृश्यत्वं बुद्धेर्दृश्यत्ववदित्यतो  
 न पुरुषदर्शनार्थं दूष्टन्तरापेक्षा, नापि कर्मकर्तृविरोधोऽन्तःकरण-

द्वारत्वात् । निर्मलस्फटिको यथा प्रतिबिम्बग्राही तथा रजस्तमउप-  
 द्रवशून्यं चित्तसत्त्वं शुद्धत्वाच्च चिच्छायाग्रहणसमर्थं सर्वार्थप्रकाशकं  
 च भवति । यथाऽयस्कान्तसन्निधिस्थलौहे कियाशक्तिराविर्भवति  
 तथोपद्रवशून्ये चित्तेऽपि चैतन्यसन्निध्यतः परिपूर्णक्रियाशक्तिः ।  
 नित्यचैतन्यस्वरूप आत्मा स्वच्छे चित्ते प्रतिबिम्बितः स्यादित्यज्ञा  
 अविवेकतश्चित्तमात्मत्वेन मन्यन्ते परन्तु शास्त्रतः स भ्रमो दूरीभवेत् ।  
 कोऽपि पदार्थः कस्मिन्नपि स्वच्छे पदार्थे यदोपरत्तोऽभिव्यक्तस्तदा-  
 कारेण दृष्टो वा भवेत् तदा सोऽभिव्यज्यमानो विम्बतुल्यत्वात्  
 प्रतिबिम्ब इति व्यपपिश्यते । वस्तुतः स प्रतिच्छायायैव न स्वतन्त्रः ।  
 जलादिषु सूर्यादिप्रतीविम्बतः पातस्थाने तदाकारेण दृष्टे विम्बगतगुणाः  
 सामान्यतः प्रतिबिम्बे प्रतीयत इत्यनुमीयते । बुद्धिसत्त्वे तथा नित्य-  
 चैतन्यस्य या छाया सापि तत्सदृशी शास्त्रेषु-अभिव्यङ्गचेतनतयाऽ  
 भासचेतनतया वाभिधीयते । एवं चास्मिन्-शास्त्रे नित्यचैतन्यमभि-  
 व्यङ्गचैतन्यं चेति चैतन्यं द्विविधम् । इदमेवाभिव्यङ्गचैतन्यं  
 पौराणिकानां जीवात्मा सुखदुःखभोक्तृ संसारिपुरुषः । नित्यचैतन्यं  
 तु परमात्मा परमपुरुषश्च । मतान्तरे तत्परब्रह्मेति गीयते । ननु-  
 अपेक्षाकृतनिर्मलस्य परिमितस्यैव सावयवपदार्थस्य कस्मिन्नपि निर्मले  
 परिमितपदार्थे प्रतिबिम्बदर्शनात् सर्वव्यापकपदार्थस्य बुद्धिरूपे  
 स्वरूपाधारे प्रतिबिम्बपातो न युक्तियुक्त इति चेन्न । अपेक्षाकृतानिर्मल-



जले बृहत्तमस्य सूर्यस्याऽकाशस्य वा प्रतिबिम्बदर्शनात् । जले आका-  
 शादिप्रतिबिम्बवच्चित्तसत्त्वे नित्यचैतन्यस्यापि प्रतिबिम्बनं सिद्ध्येत् ।  
 ननु चिच्छायाक्रान्ताचित्तात् सर्वव्यवहारोपपत्तौ कथं प्रमाणशून्यो  
 द्रष्टाऽभ्युपगम्यते-इति चेन्न । असंख्यावासनाचित्रितस्य चित्तस्य  
 देहेन्द्रियादिभिर्मिलित्वा पुरुषभोगादिकार्यकारित्वात् । यत्किल  
 मिलित्वा कार्यकारि तत्परार्थं यथा गृहादि । नहि यथा स्तम्भादिभिः  
 संहत्य गृहं स्ववसतं करोति किन्तु परस्मै देवदत्ताय । एवं गुणा  
 अपि बुद्ध्यादिकं परार्थं कुर्वन्ति । चित्तं सत्त्वादिगुणत्रयसंघातेनोत्पद्यते  
 तेषां साहाय्येन च सुखदुःखादिकं जनयतीति तत् संहत्यकारित्वेन  
 परस्य भोगोपवर्गसाधकम् । पर एव पुरुषः । स एव चिमुत्तपभूङ्क्ते ।  
 तथा च चित्तमेव यदि पुरुषभोग्यं तर्हि चिच्चित्तयोः पार्थक्यप्रतीतौ  
 सत्यां तयोरेकत्वभ्रमो न स्यात् ॥

## विवेकज्ञाननिरूपणम् ।



एवं च मातृमानमेयात्मकस्याखिलस्य प्रपञ्चस्य तप्तायःपिण्ड-  
 वदेकीभावापन्नस्य यथोक्तप्रकारैः परस्परं पार्थक्यं साक्षात्कुर्वत  
 कोऽहमासं कथमहमासं के भविष्याम इत्याद्याः स्वसत्त्वजिज्ञासा

निवर्त्तन्ते । तथा च श्रुतिः—एतं ह वाच न तपति किमहं साधु  
नाकरवं किमहं पापमकरवमित्यादिः । अज्ञानात् खलु चिच्चित्तयो  
स्तादाभ्यभ्रमो विवेकज्ञानेन यदा निवर्त्तत तदा विशेषदर्शिन  
ईप्सितार्थसिद्धौ नात्मभावभात्रना । चिच्चित्तयो विवेकज्ञाने दृढे  
परिसमाप्तमस्याऽत्मदर्शनं नान्यत्किञ्चिज्ज्ञातव्यगवशिष्यते ॥

तदा तच्चित्तं विवेकालम्बनं कैवल्याभिमुखं स्यात् । यत्प्राग-  
ज्ञानालम्बनं शब्दादिविषयाभिमुखसासीत् तद्विवेकज्ञाननिम्नं कैवल्या-  
भिमुखं भवेदिति भावः ॥

न चोत्पन्नमात्रेण विशेषदर्शनेन कृतकृत्यता स्यात् । पूर्व-  
संस्कारवशादन्तराऽन्तराऽस्मीतिवा ममेतिवा जानामीति वा व्युत्थान-  
संस्काराः प्रादुर्भूयन्ति ॥

सूक्ष्मक्लेशानां तत्त्वज्ञानचित्तलयाभ्यां दाहनाशौ यथोक्तपूर्वौ  
तथैषां संस्काराणामपि । यथा सम्प्रज्ञातयोगिनो व्युत्थानदशायां  
पूर्वसंस्कारजाः क्लेशा अविद्यावृत्तयो दग्धवीजतुल्याः सत्यो न संस्कारं  
जनयन्ति तथा पूर्वसंस्कारा अपि सम्प्रज्ञातजनितेन निष्ठारूपेण  
ज्ञानाग्निना दग्धवीजकल्पाः सन्तः प्रत्ययं न जनयन्ति ॥



[ १२५ ]

सर्वभावाधिष्ठातृत्वरूपायां सिद्धावप्यलुब्धस्य सर्वथा विवेक-  
ख्यात्युदयाद् धर्ममेघसमाधिः । स च संप्रज्ञातयोगस्य परा काष्ठा ।  
सर्वभावाधिष्ठृत्वलक्षणसिद्धिकविवेकसाक्षात्कार एव शास्त्रेषु प्रसंख्या-  
नतयाऽभिहितः । क्लेशकर्मादीनां निःशेषेणोन्मूलकं धर्मं मेहति  
वर्षतीति धर्ममेघः । प्रकृतितत्कार्यस्वरूपं पूर्वोक्तप्रकारैर् ध्यायतः  
प्रकृतिपुरुषयोः पार्यक्यज्ञानमुपजायते । तज्ज्ञानस्य शास्त्रीयं नाम  
प्रसंख्यानम् । तस्मिन्नुपस्थिते योगी तत्र चेत्लुब्धो तदुदये सचेष्टोऽ-  
पि न भवेत् तर्हि सर्वोत्कृष्टं वैराग्यं स्यात् । तद्वैराग्यमेव परवैराग्यम् ।  
अत्रैव च सर्वं चित्तचेष्टितं समाप्तं स्यात् । अत्रैव च चित्तं निरन्तरं  
धर्ममेघसमाधौ रतं भवेत् । अयमेव समाधिः सर्वसाधनफलरूपोऽ-  
लौकिकसामर्थ्यविशेषो योगिनाम् । यद्वलादेते संसारसमुद्रमनायासेन  
तरन्ति । अयमेव सामर्थ्यविशेषरूपत्वाद् धर्मः कैवल्यफलवर्षणाच्च  
मेघ इत्यभिधीयते । यदुदये संसारकारणविपर्ययशब्दवाच्या अवि-  
द्यादयः क्लेशाः समूलकाः कषिता भवन्ति । तन्मूलका शुभाशुभा  
श्च प्रारब्धातिरिक्ताः कर्माशयाः समूलघातं हता भवन्ति । प्रारब्ध-  
कर्मणां तु भोगादेव क्षय इष्यते ।

## जीवन्मुक्तिदिवेकः



तथाच “ तस्य तावदेव चिरं यावन्न विमोक्षयेऽथ सम्पत्स्ये ”  
 इति श्रुतेः स जीवन्नेव मुक्तो भवति । ननु “ न ह वै सशरीरस्य  
 प्रियाप्रिययोरपहतिरस्तीति न्यायेन जीवतो दुःखसद्भावे कथं दुःखा-  
 त्यन्तनिवृत्तिलक्षणा जीवन्मुक्तिरिति चेन्न । दुःखकारणाभावात्  
 तत्सिद्धेः । नेयं श्रुतिर्मुक्तिविषयिका येन क्षीणविपर्ययस्यापि जन्मा-  
 पादयेत् । नहि क्षीणक्लेशः काचिज्जातो दृश्यते । तदुक्तं गौतमाचार्यैः  
 “ वीतरागजन्मादर्शनादिति । कारणनाशेन कार्यनाशात् कथं दुःखम् ।  
 तथाच स क्षीणविपर्ययो जीवन्मुक्तः प्रारब्धवशात् पुण्यं पापं वाचरतु  
 न ततः संस्कारः संस्कारतश्च जन्म स्यात् । न चाविद्याभावात् कथं  
 तस्य पापादौ प्रवृत्तिरिति वाच्यम् । “ सुहृदः साधुकृत्यां द्विषन्तः  
 पापकृत्यां ”, “ हत्वापि स इमँल्लोकान् ” इत्यादिन्यायेन बलव-  
 त्प्रारब्धहेतुकपुण्यादौ प्रवृत्तिसद्भावात् । पुण्यपापहेतुकं मानवशरीरं  
 विद्वदाविदुषोः समानम् । ततश्च तच्छरीरधारणजन्यं सुखदुःखमव-  
 श्यमेव भोक्तव्यम् । ज्ञानेनापि प्रारब्धातिरिक्तकर्मणां नाशः स्यात् । न  
 च “ दुःखजन्मप्रवृत्तिदोषमिथ्याज्ञानानामुत्तरोत्तरापाये तदनन्तरापा-  
 थादपर्यगः ” इति गौतमसूत्रोक्तन्यायेन मिथ्याज्ञानापाये रागादि-



[ १२७ ]

दोषक्षयस्तनस्तु प्रवृत्तिनाशः प्रवृत्तिनाशे जन्माभावस्तस्मिन् सति दुःखनाशश्चेत् तर्हि कथं शरीरसत्त्वे निःशेषतो दुःखनिवृत्तिरिति वाच्यम् । भाविजन्माभिप्रायकतदुक्तित्वेन दोषाप्रसक्तेः । जीवन्मुक्तस्यापि प्रारब्धजन्यं रूढदुःखं तदाभासमात्रं विषयेषु कर्तृत्वाद्यभावात् । धर्ममेघसमाधिना क्लेशकर्मनिवृत्तौ तदावरणमलोपतस्य बुद्धिसत्त्वस्यानन्त्यादक्लेशेन सर्वं ज्ञेयं स्यात् । प्रकाशस्वभावचित्तस्यावरणमविद्यादि, तच्चेन्नष्टं स्यात् तत् स्वरूपप्रतिष्ठितं षड्विंशतितत्त्वानि प्रत्यक्षीकुर्वत् परितृप्यति । तथाच तत् सर्वज्ञं भवतीति भावः ॥

भोगापवर्गसाधकत्वेन कृतार्थानां गुणानां सृष्टवानुलोभ्येन, प्रलये च प्रातिलोभ्येन यः परिणामक्रमस्तस्यापि समाप्तिः स्यात् । धर्ममेघोदयात् क्लेशकर्मनिवृत्त्या ज्ञानस्यानन्त्ये सति परवैराग्येण पुरुषार्थसमाप्तौ कृतार्थान् पुरुषान् प्रति सत्त्वादीनां गुणानां वक्ष्यमाणपरिणामक्रमः समाप्यत इति भावः ॥

क्षणयोः पौर्वापर्यक्रमः । स च पिण्डघटकपालचूर्णकणानां प्रत्यक्षपरिणामाणां पूर्वान्तः पिण्डोऽपरान्तः कण इति पूर्वोत्तरावधिग्रहणेन निश्चित्य ग्राह्यो भवति । पिण्डानन्तरं घट इति क्रमोऽत्र प्रत्यक्ष एव । क्वचिच्च सुरक्षितवस्त्रादौ पुरातनत्वदर्शनेन पूर्वान्तनवत्वपरिणाममारभ्य प्रतिक्षणं पुरातनतायाः सूक्ष्मतमसूक्ष्मतर-

सूक्ष्मस्थूलस्थूलतरस्थूलतमत्वेन जायमानाया भेदं ज्ञात्वा नवत्वानन्तरं  
सूक्ष्मतमपुगातनता तदनन्तरं सूक्ष्मतरंपुरातनतेतिक्रमोऽनुमेयः ॥

समाप्तभोगापवर्गाणां पुरुषोपकरणानां च गुणानां स्वकारणेऽ-  
त्यन्तविलय श्रितिशक्ते वृत्तिसारूप्यनिवृत्तौ स्वस्वरूपमात्रेण व्यवस्थानं  
वा कैवल्यम् । उपाध्युपाधिमनो रुभययोरेव केवलतैकाकितावेति द्वे  
एव कैवल्ये लक्षिते । तत्राद्यं व्युत्थानसमाधिपरवैराग्यसंस्कारा  
मनसि लीयन्ते मनश्चास्मितायां । सा च महति तच्च गुणेष्विति  
क्रमेण । एतदेव प्रधानस्य ज्ञानिपुरुषं प्रति कैवल्यम् ।  
जपापाये स्फटिकस्य स्वरूपप्रतिष्ठावत् प्रधानस्य पुरुषेण  
सहासंयोगात् तस्य यच्चिन्मात्रतयावस्थानं तद्वितीयं कैवल्यम् । पुरुष  
स्तु न वध्यते न मुच्यते नापि संसरति स सदैव केवलः । प्रकृतिरेव  
नानाश्रया तत्तदवस्थां लभते । वस्तुतस्तु तथा सह यः पुरुषस्यात्य-  
न्तिको वियोगः स एव केवलीभावः ।

### आत्मस्वरूपे विरोधपरिहारः



ननु—आत्मनो नित्यचैतन्यरूपत्वे सुसमूर्च्छितादीनामपि  
चैतन्यं स्यात् । न तु तद् दृश्यते । ते पृष्ठाः सन्तो नासीत्किञ्चित्



तदा ज्ञानमिति ब्रुवन्ति । स्वस्थावस्थायां तु तदुपलभ्यते । तस्मादग्निव-  
 टसंयोगजरोहितादिगुणवदात्ममनःसंयोगजमागन्तुकमात्मचैतन्यमिति  
 चेन्न । “सत्त्वं ज्ञानमनन्तं ब्रह्म” “विज्ञानमानन्दं ब्रह्म” अनन्तरोऽब्रह्मः  
 कृत्स्नः प्रज्ञानघन एवेत्यादिश्रुत्या तस्य नित्यचैतन्यस्वरूपत्वावगमात् ।  
 अयौक्तिकत्वाच्च । यद्यागन्तुकं चैतन्यं तस्य तर्हि सृष्ट्यादौ मनआ-  
 दीनामभावात् कथमीक्षणादिना तच्चैतन्यं श्रूयंत । को वा बुद्ध्यादीन्  
 स्वभासा भासयेत्, यदि नित्यचैतन्यस्वरूप एवात्मा न भवेत् । यत्  
 सुप्तादौ चेतन्यराहित्यं तत्तु तदा “यद्वै तं न पश्यति पश्यन् वै न  
 पश्यति” इति न्यायेन विषयाभावाभिप्रायकम् । तस्मात्—“असुप्तः  
 सुप्तानभिचाकशीति” (वृ ४-३-१४), “अयं पुरुषः स्वयं  
 ज्योतिर्भवति” (वृ ४), “न हि विज्ञातु विज्ञाते विपरिलोपो  
 विद्यते” (वृ ४-३) इत्यादिश्रुते नित्यचैतन्यस्वरूप एवायमात्मेति  
 फलितम् । आनन्दस्वरूपत्वमपि तस्य सर्वदुःखाभावाभिप्रायकम् ।  
 विद्ययाऽज्ञाननाशात् सर्वदुःखनिवृत्तावर्थाक्षिप्तानन्दसद्भावं तद्  
 रूपत्वकल्पनापेक्षया तस्य चिन्मात्रत्वकल्पनं वरम् । अक्वे चेन्मधु-  
 विन्देत किमर्थं पर्वतं व्रजेदिति न्यायेन तस्य चिन्मात्रत्वप्रतिपादनादेव  
 सर्वार्थासिद्धावानन्दरूपत्वकल्पनं महद् गौरवम् । तथा च मस्तकाद्  
 भारापगमे सुखीति लौकिकन्यायोऽपि संगच्छेत । एतेन चिदाचिद्-  
 रूपताऽपि तस्य निरकृता वैदितव्या । विरोधादश्रौतत्वाच्च । तद्

रूपतैव चेदभ्युपगम्येत भावाभावयोः कुत्रापि विरोधो न स्यात् ।  
न वा विभुद्वयसंयोग एव पूर्वोक्तरीत्या युक्तियुक्तो येन तस्य तथात्वं  
स्यात् । एकेन केनापि तादृशः संयोग उररीक्रियेत चेद् बहूनामनु-  
रोधेन तत्र विरोधप्रदर्शनं सर्वसम्मतम् । अथवा विवादास्पदत्वादेतस्य  
विषयस्य न तयोः संयोग आग्रह आस्थेयः । एवं च संयोगाभावाच्च  
चिदचिद्वादो भ्रान्तिविलसित एव । न चावच्छेदकभेदेनापि तदभ्यु-  
पगमः शक्यसम्भवः । एकस्मिन्नाधिकरणे भावाभावावस्थानानङ्गी-  
कारात् । न च श्रुत्यादिषु सद्भावात् तस्य तथात्वमुपलभ्येतेति  
वाच्यम् । उपक्रमादिना श्रुत्यादिषु चिन्मात्रत्वावधारणात् । श्रुत्या-  
दिषु तदसद्भावेऽपि तत्कल्प्येतेति चेत् कल्प्यश्रुत्यपेक्षया साक्षाच्च  
कृते बलावलाधिकरणन्यायेन सर्वथा बलीयस्त्वात् तत्कल्पनमन्या-  
यमेव । आचार्येणापि पातञ्जलसूत्रेषु तस्य तावन्मात्रत्वप्रतिपादनात्  
तद्विरुद्धकल्पनं बालोन्मत्तप्रलपितमेव । न च “सर्वकर्मा सर्वगन्धः  
सर्वगन्धः सर्वरसः” (छा. ३-१४-२), “अस्थुलमण्वह्रस्वम-  
दीर्घम्” (वृ. ३-८-८) इत्यादिना श्रुतिषु सविशेषनिर्विशेषरूपा-  
भ्यामुभयलिङ्गत्वसमर्थनात् तस्य तथात्वं शक्यशङ्कम् । सविशेषरूप-  
स्यौपाधिकत्वेन तत्र श्रुतितात्पर्याभावात् । न नि स्वच्छः सन् कोऽपि  
स्फटिकादिपदार्थो जपाकुसुमाद्यपाधियोगादस्वच्छस्वभावको भवेत् ।  
उपाधिविगमे तस्य तथात्वानिश्चयात् । एतत् सर्वमस्माभिः शक्तिभाष्य-



[ १३१ ]

तिमिरभास्करग्रन्थे विस्पष्टं व्याख्यातम् । स्याच्चेत् कस्यचन  
तद्विजिज्ञासा तत एवावगन्तव्यम् । न च कस्यापि कृते चिद्वादस्य  
शक्यत्वेऽपि—अधिकारिविशेषाणां कृते चिदचिद्वादाभ्युपगमात्  
साफल्यसिद्धिरिति वाच्यम् । सर्वत्र चिद्रूपेणावस्थानस्य सर्वदुःख-  
निवृतिरूपमुक्तित्वेन प्रतिज्ञानात् । एतेन क्षणिकविज्ञानवादः शून्य-  
वादश्च निराकृतो वेदितव्यः । आत्मनस्त्रिंशत्क्षणस्थायित्वरूप-  
क्षणिकत्वाभ्युपगमेन विनाशित्वापत्त्योपासकानां तत्रानास्थासद्भावा-  
दुपास्योपासकभावनिवृत्तौ सर्वशास्त्रत्रैयर्थ्यप्रसङ्गो दुर्वारः । सूत्रभाष्य-  
काराभ्यामेतद्वादस्य ग्रन्थमध्येऽसारत्वप्रतिपादनान्नात्र बहु प्रतन्यते ।  
आकाशापरपर्यायस्य शून्यपदार्थस्यापि जडतन्मात्रकार्यत्वेनात्मत्वानु-  
पपत्तिः । रथादिस्थले सर्वत्र चेतनस्यैवाधिष्ठातृत्वदर्शनेन तस्य  
जडत्वकल्पनं भ्रान्तिविलसितमुपर्युक्तदोषप्रसञ्जनं च । अधिष्ठात्र-  
धिष्ठयभावस्य सर्वत्र चिज्जडाम्यां नैयत्येनोभययोर्जडत्वकल्पनं  
बालिशताज्ञापकमात्रमेव । येषां च शरीरपरिमाणो नित्यसंकोच-  
विकाशशाल्यात्मा मुक्तिरपि सततमूर्द्धगमनेनाऽलोकाकाशेऽवस्था-  
नरूपा तेषामभिप्रायस्यात्यन्तयुक्तिविरुद्धत्वेनानुकम्पनीया स्ते ।  
तस्मान्निर्गुणो नित्योपलब्धिस्वरूप एवात्मा तद्रूपेणावस्थानमेव  
मुक्तिरिति सिद्धम् । एवं चास्मिन् पादे सर्वसिद्धिमूलभूतां समाधि-  
सिद्धिमभिधाय जात्यन्तरपरिणामरूपसिद्धिदिशे प्रकृत्यापूरस्य

कारणत्वेन धर्मादीनां तत्र प्रतिबन्धकनिरासायैवोपयोगं प्रदर्श्य  
निर्माणचित्तानामस्मितामात्रोद्भवानां यौगिचित्तमेकं प्रयोजकमुक्तवा  
योगिकर्मणामलौकिकत्वं प्रतिपाद्य व्यवहितानां वासनानामानन्तर्य-  
मुपपाद्य विज्ञानवादनिराकरणेन साकारवादं च व्यवस्थाप्य पुरुष-  
ज्ञातृत्वाच्चित्तद्वारेण सकलव्यवहारनिष्पत्तिमुपपाद्य पुरुषसिद्धौ  
प्रमाणमुपवर्ण्याऽन्ते-इतरमतनिराकरणेन वृत्तिसारूप्यनिवृत्तौ चिदा-  
त्मनावस्थानलक्षणं कैवल्यं निर्णीतम् । योगशास्त्रमिदं हिरण्यगर्भेण  
प्रवर्तितं शिष्यपरम्परया याज्ञवल्कादिभिः क्रमशः संसारेऽस्मिन्  
प्रचारितम् । तत्पुनः करालकालभक्षितमवलोक्य भगवता देवकी-  
नन्दनेन श्रीकृष्णेन पार्यायोपदिष्टं, साम्प्रतं वर्णाश्रमव्यवस्थाशै-  
थिल्यान्नष्टप्रायं सञ्जातम् ।

### वर्णाश्रमधर्मविवेकः

विदितचरमेतच्छ्रुतत्याविदां समेषां सज्जनानां यत्खलु  
चत्वार एव ब्राह्मणादयो वर्णाश्चत्वारो ब्रह्मचर्यादयः आश्रमा  
वेदादिशास्त्रसमर्थिता इति । तत्र वर्णाः “तद् ये इह रमणीयाचरणा  
अभ्यासो ह रमणीयां योनिमापद्यन्ते ब्राह्मणयोनिं वा क्षत्रिययोनिं वा  
वैश्ययोनिं वा,” “तद् य इह कपूयाचरणा अभ्यासो ह कपूयां  
योनिमापद्यन्ते शूद्रयोनिं वा शूद्रयोनिं वा चण्डालयोनिं वा”  
(छा. ३) इत्यादिन्यायेन पुर्वजन्मार्जितकर्मतारतम्याधीना एव न  
तु वर्त्तमानजन्मगुणकर्षपरवशाः । ये खलु वर्त्तमानजन्मनो गुणकर्मा-  
नुसरेण वर्णव्यवस्था मन्यन्ते ते प्रष्टव्याः स्वस्वजन्मानि सर्वेषां पुर्व-



[ 133 ]

संस्कारानुसारेण कदाचित् क्रमशो ब्राह्मणादिभावापत्तौ कथं तेषां मते सा व्यवस्था घटत इति । अथ यो ब्राह्मण इति परिचितः श्वः परंशु र्वा वैश्यक्षत्रियोचितगुणकर्मानुसारी पुन श्व तदन्यः पुन श्व तद्विपरीत श्वेत् स स्यात् तर्हि स किंवर्णः किं वर्तुं शक्यते ? वर्तमानगुणकर्मानुसारेण व्यवस्थोपपत्तौ पुत्रादिभिः सह कस्याप्येकत्र वासो न सम्भवेत् तेषां परस्परविरुद्धगुणकर्मवत्त्वात् । शास्त्रमते तु पूर्वजन्मार्जितगुणकर्मानुसारेण ब्राह्मणादियोनिषु जन्मलाभात् सा व्यवस्था सगच्छेत । अत उक्तं च शास्त्रकारेण—

तपः श्रुतं च योनि श्वैतद् ब्राह्मणकारणम् ।

तपःश्रुताभ्यां हीनो जातिब्राह्मण एव सः ॥

इत्यादिना । न च वर्तमानगुणकर्मानुसारेणापि सहभोजनादिना दोषामावादेकत्र वासोपपत्तौ वर्णव्यवस्थोपपद्यत इति वाच्यम् । संसर्गजा दोषा गुणा भवन्तीतिन्यायेन दोषतादवस्थ्यात् । ये यथैव चोरेण मद्यपेन वा संसर्गं कुर्वन्तु स्वप्नेन कालेन ते तथैव भवन्तीति प्रत्यक्षेण प्रतीयमानत्वान्न काचनानुपपत्तिः । एवं च यस्य येन सह या भोजनादिध्यवस्थः शास्त्रेषु विहिता सा सर्वथा न्याय्यत्वेनानुसरणीयाः श्रेयोऽर्थिभिः । यजनयाजनाध्ययनाध्यापनादिव्यवस्थापि यस्य यथा निरूपितं वेदादिशास्त्रेषु तस्य तथैव विज्ञेयम् । व्यत्ययेन कृतायामपि व्यवस्थायां न साफल्यसिद्धिरिति प्रत्यक्षीक्रियते । नहि कदापि गर्दभ स्ताडनेनाऽश्वा भवति । न वाऽघ्नवृक्षात् तालफलोत्पत्तिः कुत्रापि दृष्टचरः । जन्मादिषु जन्मन एव प्राधान्यात् पूर्वपूर्व-संस्कारानुसारेण तत्तज्जात्युचितगुणकर्मानुवृत्तिरप्यनायासेन भवति ।

यत्र नानुवृत्तिः स ब्राह्म्योऽपाङ्क्तयोऽविवाद्योऽनघाप्यश्च भवेत् ।  
 ये च मन्दमतयो मनुष्यत्वेन सर्वेषामेकत्राद् वर्णव्यवस्था न मन्यन्ते  
 तेऽनुकम्पनीयाः सदैव । जात्येकत्वेनापि नीलत्वादिना व्यक्तिभेदा हि  
 यथा गवादिषु दृश्यते तथाऽन्यत्राप्युह्यम् । अन्यथा मातृभार्ययोरपि  
 पार्थक्यं न स्यात् । वर्णव्यवस्थायां पूर्वपूर्वजन्मसंस्कार एव नाभ्युप-  
 गम्येत राजरङ्गादिव्यवस्था कथं स्यात् । यदि राजादिव्यवस्था पूर्व-  
 कर्मानुसारिणी वर्णव्यवस्थाऽपि तथा विज्ञेया । जातमात्रस्य शिशोः  
 स्तन्यपाने प्रवृत्तिदर्शनात् पूर्वजन्मानुमेयम् । अनुभवस्यैव संस्कारद्वारा  
 स्मृतिजनकत्वेन प्रवृत्त्युपपत्तेः । तस्माद् वर्णव्यवस्था संसारेऽस्मिन्नादि-  
 कालात् प्रसृताः प्राकृता न केनचन कृताः । प्रकृतिर्हि सत्त्वजस्त-  
 मोगयी, ततस्तु सत्त्वादिप्राधान्येन ब्राह्मणादिव्यवस्थाऽपि स्यात् ।  
 प्राकृतो यो भेदः स न कथञ्चनोच्छिद्यते । न केवलं मनुष्येषु सा  
 वर्णव्यवस्था प्रथिता, सूक्ष्मविचारेणान्यत्राप्युपलभ्यते । मृत्तिकासु  
 श्वेतत्वादिना वृक्षेष्वश्वत्थादिना पशुषु च्छागत्वादिना एवमन्यत्रापि-  
 भेदो वर्णव्यवस्थाया गमकः । न च “चातुर्वर्ण्यं मया सृष्टं गुणकर्म-  
 विभागशः” इति न्यायेन वर्णव्यवस्था भगवता कृतेति वाच्यम् ।  
 यथापूर्वमकल्पयदिति न्यायेन सृष्टेः पूर्वकल्पानुसारित्वेन तदपूर्वताया  
 अभावात् । न हि भगवताऽपूर्वं किञ्चित् सृष्टं किन्तु पूर्वकल्पानुसारेण  
 ये यथा सत्त्वस्वभावा रजआदिस्वभावा वा सूक्ष्मतया प्रकृतौ लीना  
 आसंस्तान्-तथैव गुणविभागशः कर्मविभागश्चोत्पादयामास ।  
 अन्यथा कृतनाशाकृताभ्यागमदोषः केन वार्येत । सृष्टेरप्यनादित्वेन  
 केनापि वक्तुं न शक्यते कास्मिन् काले वर्णव्यवस्था प्राक् संवभूवेति ।



सर्वदुःखनिवृत्तिहेतुभूतकर्मज्ञानानुष्ठानाश्रयतयाऽश्रमशब्दार्थस्यापि व्युत्पत्तिवल्लभ्यत्वेन वर्णव्यवस्थावदाश्रमव्यवस्थाऽप्यनादिरित्यनुमीयते । सर्वदुःखनाशो हि सर्वजन्तूनां लक्ष्यः । स च सहसाऽनादिकालसञ्चितवासनानां निःशेषतः प्रविलयं विना न सम्भवः किन्तु क्रमश इत्याश्रमचातुर्विध्यमपि संघटते । एवं सति, प्रथमाश्रमे गुप्तेन्द्रियस्य संयमं विधाय गुरुशुश्रूषादिना स्वाध्यायमधीत्य, द्वितीयेऽग्निहोत्रादीनि कर्माण्यनुष्ठाय, तृतीये तपसा पूर्णचित्तशुद्धिमवाप्य, तुरीये ज्ञानप्राप्तौ कृतकृत्यता स्यात् । ते चाश्रमा न सर्वेषां समानाः । “ एष वोऽभिहितो धर्मो ब्राह्मणस्य चतुर्विधः ” (मनुः), “ चत्वार आश्रमा ब्राह्मणस्य त्रयो राजन्यस्य ”, इत्यादिन्यायेन ब्रह्मचर्यादयश्चत्वार आश्रमा ब्राह्मणस्य, वानप्रस्थान्ताः क्षत्रियस्य, वैश्यस्य गार्हस्थ्यब्रह्मचर्यौ द्वौ, शूद्रस्य तु गार्हस्थ्य एव । आश्रमादश्रमान्तरं गत्वा निश्चयससिद्धिरिति सामान्यनियमः । येषां च प्रतिबन्धकसद्भावेऽत्र ज्ञानं न जातं, तेषां परजन्मनि तन्नाशे प्रथमे द्वितीये वाश्रमे तज्जायत इति विशेषः । वामदेवादयोऽत्रोदाहार्याः । ये च ज्ञानसहभुक् व्यासत्रसिष्ठादयस्ते न सामान्यनियमान्तर्भूक्ताः । तेषां धर्मदेशनायै संसारेऽस्मिन् प्रादुर्भावात् । एतेनैकाश्रम्यवादमपि ये केचन पण्डितमन्या मन्यन्ते तेऽपि निरस्ता वेदितव्याः । अन्यथा वेदादिशास्त्रविहितश्चातुरश्रम्यवादो व्यर्थ एव स्यात् । न च ज्ञानप्राप्तौ-आश्रमविकल्पः कुत्राप्यस्ति येनैकाश्रम्यपक्षोऽपि स्वीकार्यो भवेत् । तस्मादनादिकालप्रसिद्धा वर्णा आश्रमाश्च चत्वार इति सिद्धम् । एवं च यः खलु गुरुशुश्रूषणरतः कृतविद्यः प्राग् गार्हस्थ्यश्रमे यमनियमादीनभ्यस्य

पञ्चान्मनोऽनुकूलं निर्जनं देशं फलमूलोदकाचितं गत्वा तत्र  
 सुशोभनं मठं विधाय त्रिकालस्नायी शुचि भूत्वा प्रत्यहमिष्टदेवं  
 प्रणम्य योगासनमारुह्य समग्रीवाशिरःकायः संयतास्यः सुनिश्चलो  
 यथोक्तं योगमभ्यस्येत् स क्रमशो त्रिवेकज्ञानमवाप्स्याऽसंप्रज्ञातसमाधौ  
 स्थितः स्वस्वरूपप्रतिष्ठो भवेदिति शम् ।

वह्नां योगशास्त्राणां सर्वोपनिषदां तथा ।

सतां च यत्र तात्पर्यं सोऽर्थः संक्षेपतो मया ।


व्याख्यातो वै यथाशक्ति हिताय प्राणिनां मुदा ।

एतेन प्रीयतां कृष्णो य आत्मा सर्वदेहिनाम् ॥

इति भगत्पूज्यपादपरमहंसपरिव्राजकाचार्यश्री १०८ दाण्डिस्वा-

मिवासुदेवाश्रमाशिष्यस्वामिशान्ताश्रमकृतौ योगतत्त्वसंग्रहस्य

चतुर्थपादः समाप्तः













2/0

: श्री इन्दिरा प्रिन्टींग प्रेस :

गुजराती, ...  
हिन्दी, ...  
अंग्रेजी ...  
करने वाले

मुतलीझापा-बडोदा